

معدنِ کرم

مشمول بر احوال و آثار

حضرت شیخ محمد اہل شاہ بخاری قدس سرہ اللہ
المرکز حضرت کرمانو اسے ہذا لفظی

مؤلف: محمد اکرم ایف

حضرت میاں شیر محمد رحمہ اللہ کے حکیم سے دیوبند میں طبری ص ۱۶
امام علی شاہ صاحب رحمۃ اللہ علیہ ص ۸۹ (جاگتے میں زیارت)
صاحب تذکرہ شاہ صاحب رحمۃ اللہ علیہ کے اساتذہ ص ۹۵

بِسْمِ اللّٰهِ الرَّحْمٰنِ الرَّحِیْمِ

الَّذِينَ آمَنُوا وَلَمْ يَلْبَسُوا
الْإِسْلَامَ قُلُوبًا
الَّذِينَ آمَنُوا وَلَمْ يَلْبَسُوا
الْإِسْلَامَ قُلُوبًا

ہرگز نہیں دیکھو کہ وہ اپنے دل سے زندہ شیعہ بن گئے
ثبت است جبریدۃ علم دوم ما

بفضلہ ومنہ تعالیٰ

ایں کتاب موسومہ بہ

معدن کرم

مشمول بر احوال و آثار

معدن النوار، مخزن اسرار شمس العارفین، سراج السالکین، سیدنا و مرشدنا

حضرت سید محمد اسماعیل شاہ بخاری قدس سرہ العزیز

المعروف بہ حضرت کرمانوالے رحمۃ اللہ علیہ

مؤلفہ: محمد اکرام ایم اے



جملہ حقوق بحق مؤلف محفوظ

کتاب ----- "سعدنِ کرم"
مؤلف ----- محمد اکرام ایم اے
طابع و ناشر ----- چوہدری محمد صدیق بی اے میاں چنوں ضلع ملتان
مطبع ----- سنار آرٹ پریس لمیٹڈ - لاہور
کتابت ----- علی احمد صاحب چشتی
بار اول ----- ۱۳۹۸ھ مطابق ۱۹۷۸ء
تعداد ----- ایک ہزار
قیمت فی جلد ----- ۲۰/- روپے

سرورق، حافظ محمد نور السید

رہنے کے پتے : _____

- ۱۔ مولوی محمد اکرام ایم اے - آستانہ عالیہ حضرت کرمانوالہ شریف ضلع ساہی وال۔
- ۲۔ چوہدری محمد صدیق بی اے۔ ریٹائرڈ سیکرٹری - محلہ غریب آباد - میاں چنوں ضلع ملتان
- ۳۔ مکتبہ شمع و شمع ادب - چوک لہاری دروازہ - لاہور -

۱۴۸	حضرت ابو علی شاہ قلندر سے روحانی تعلق	۱۴۸	تختہ دار سے ربانی
۱۴۹	فوج سے سبکدوشی	۱۵۰	طاقت گویائی عطا کر دی
۱۴۹	سنگرہنی سے شفا	۱۵۱	نور فراست
۱۸۰	حضرات مشائخ سے روحانی تعلق	۱۵۲	اولادِ زینہ عطا ہوئی
۱۸۱	حضرت خواجہ غزنیب نواز رح کی کرم نوازی	۱۵۳	معالجہ روحانی کا عجیب تصرف
۱۸۲	فراستِ کاملہ	۱۵۴	نظرِ کرم سے حل مشکلات
۱۸۲	حضرت نوح شاہ صاحب کے یومِ وصال پر آپ کی بے چینی	۱۵۵	گم شدہ بچے کی بازیابی
۱۸۳	بلا تکلیف سفر طے ہو گیا	۱۵۹	دنیوی معاملات کی درستگی
۱۸۵	نوحی جوان پر نظرِ کرم	۱۵۹	اولادِ زینہ کے لیے دُعا
۱۸۶	ملازمت پر سجالی	۱۶۰	سنگین مقدمات سے بریت
۱۸۶	گم شدہ بچے کا واپس آنا	۱۶۰	مخلصانہ خدمت کا صلہ
۱۸۷	ایک ہندو کی عقیدت	۱۶۲	ریاست فریدکوٹ کے حکمرانوں پر نظرِ کرم
۱۸۷	دیرینہ خاندانی تنازعہ کا حل ہونا	۱۶۳	کاروبار میں برکت کی دُعا
۱۸۹	ایک اٹک کے بچے کی معجزانہ شفایابی	۱۶۴	آپ کی عظمتِ شان کا اعتراف
۱۹۳	دنیادوی منصب عطا کر دیا	۱۶۵	مرید کے حال سے کامل آگاہی
۱۹۳	شیخ صاحب کی والدہ کی وفات کی خبر	۱۶۶	لا علاجِ مریض کی صحت یابی
۱۹۵	عدالتی فیصلوں میں آپ کا تصرف	۱۶۷	مالِ بخولیا سے شفا
۱۹۷	خلافِ شرع امور سے پرہیز کی تلقین	۱۶۸	پولیس افسر کی فوری ترقی
۱۹۸	اولادِ زینہ کے لیے دُعا	۱۶۸	پریس کے لیے کشادہ قطعہ زمین
۱۹۸	خیالاتِ فاسد سے ربانی	۱۶۹	مخلص مرید کی جانب توجہ
۱۹۹	متوقع خطر سے محفوظ رہا	۱۷۰	روٹی کے کارخانہ کی الاٹمنٹ
۲۰۰	علم کی دولت عطا فرما دی	۱۷۱	پابندیِ وقت کے لیے تصرف
۲۰۱	اولادِ زینہ عطا ہوئی	۱۷۳	ٹیوب ویل درست ہو گیا
۲۰۲	مہلک مرض سے شفا	۱۷۴	دریا کا رخ بدل گیا
۲۰۳	ایک چور کی اصلاح	۱۷۵	ٹوٹی ہوئی ٹانگ درست ہو گئی
۲۰۴	وَلَا الْقَاتِلِينَ کا مسئلہ	۱۷۶	ہندو حج کا فیصلہ
۲۰۵	اسمِ ذات کا ذکر	۱۷۷	مستوں سے محبت

۲۳۳	بھانسی کی سزا سے رہائی	۲۰۵	عالم دین پر نگاہِ لطف
۲۳۴	بنیانی عطا کر دی	۲۰۶	ملازمت پر بحالی
۲۳۵	بے سہاروں کا سہارا	۲۰۶	بیوی کو شفا حاصل ہو گئی
۲۳۶	گمشدہ اونٹنی خود بخود واپس آگئی	۲۰۸	ایک عقیدت مند کی مشکل کشائی
۲۳۷	ترقی مل گئی	۲۱۰	کشف و کرامت کی روشن مثالیں
۲۳۸	ملازمت پر باعزت بحالی	۲۱۲	عقیدت مندوں سے پیار
۲۳۹	قتل کا ملزم بری	۲۱۳	اولادِ نرینہ عطا ہوئی
۲۴۰	موت کے منہ سے نجات	۲۱۴	نعمت اولاد عطا ہوئی
۲۴۱	مرید کی دستگیری	۲۱۵	پاک توجہ کا اثر
۲۴۳	شیخ کامل کی غیبی امداد	۲۱۶	مرید کے احوال کی نگرانی
۲۴۴	حضرت قبلہ کا طریقہ تلقین	۲۱۷	طعام میں برکت
۲۴۶	کراچی کا سیٹھ	۲۱۷	پوپیس افسر پر نظرِ کرم
۲۴۷	عالم دین پر نظرِ کرم	۲۱۸	شدید حادثہ کے بعد سلامتی
۲۴۸	روحانی تصرف کے ذریعہ دستگیری	۲۱۹	بغیر آپریشن بنیانی حاصل ہو گئی
۲۴۹	شرعی اعداء سے حفاظت کا انوکھا ہتھیار	۲۲۰	مرید کے حال پر نظرِ کرم
۲۵۰	مشکل مسئلہ حل کر دیا	۲۲۲	منصب میں ترقی مل گئی
۲۵۱	دستِ غیب	۲۲۳	پیشگی امتباہ اور خطرے سے حفاظت
۲۵۲	اولادِ نرینہ عطا ہوئی	۲۲۴	مقدمہ سے رہائی
۲۵۳	دل کی حقیقی صفائی	۲۲۵	حضور کا بلند مقام
۲۵۳	عضد اشتوں پر فوری فیصلے	۲۲۵	اصلاحِ احوال
۲۵۹	اولادِ پاک	۲۲۶	امر بالمعروف
۲۶۰	آپ کی علوشان	۲۲۷	گمشدہ بچہ مل گیا
۲۶۲	صاحبزادہ صاحب آپ کی المانہ محبت	۲۲۸	مرضِ بواہیر سے نجات
۲۶۶	شجرہ شریف نقشبندیہ	۲۲۹	دُعا سے مشکل حل ہو گئی
۲۶۸	شجرہ شریف نقشبندیہ منظوم	۲۳۰	مریض پر رحم
۲۶۹	شجرہ شریف چشتیہ	۲۳۰	مرید کی استعانت
۲۷۰	خاتمہ کلام	۲۳۲	قدیمی مسجد اور کنوئیں کی آبادی
۲۷۲	وصال صاحبزادہ سید عثمان علی صاحب بخاری		

انتساب

شوقِ محبت اور ارادت کے دائمی تازگی اور ابدی خوشبو والے پھولوں سے تیار کیا ہوا

یہ گلدستہ عقیدت

شاہِ بازِ طریقت، مقبولِ بارگاہِ حقیقت آگاہ، جھنور پر نور

حضرت صاحبِ جزا و خواجہ سید عثمان علی شاہ صاحبِ بخاری دامت بركاتہم

کی خدمتِ بابرکت میں بصداد پیش کرتا ہوں۔ بازارِ مصر میں ایک بڑھیا
تھوڑا سا سوت لے کر خریدارانِ یوسف علیہ السلام میں شامل ہو گئی تھی اور
یہی اس کی نجات کا وسیلہ بن گیا تھا۔

قوی امید ہے کہ یہ تالیف بھی اس تہی دامن کی نجاتِ اخروی کا ذریعہ بن جائیگی

شنیدم کہ در روز امید و بیم
بداں را بہ نیکاں بخشد کریم

محمد اکرام۔ ایم اے
میاں چنوں ضلع ملتان

شعبان المعظم ۱۳۹۸ھ
جولائی ۱۹۷۸ء

عکس تحریر از دست مبارک حضرت صیبا حبیب تقدس سر العزیز

بسم اللہ الرحمن الرحیم
 حصہ اول از دست مبارک حضرت صیبا حبیب تقدس سر العزیز
 در بیان حال دینی و دنیاوی حضرت
 غایت خوب و یال مال دعا و دعا در کتاب
 ز ما قبولیت دست مبارک اللہ اعلم
 کہ یہ جامعہ شریفہ فیہ سر لائق اور طاہری
 کی مرتبہ ہے جو خط و قلم کے لئے
 اور اسی جواد و شرف و عطا فرمایا ہے
 اور یہ جامعہ صلی اللہ علیہ وسلم اور اللہ
 سے مال مال فراہم رہے صیبا حبیب تقدس سر العزیز
 کو کمال و کمال لکھی اور اللہ اعلم التمام

سر اہل بیت و اہل بیت کرام علیہم السلام
 حضرت امام رضا علیہ السلام
 در حقیقت کہ حال حضرت

(یہ مضمون جنوری نے اپنے دست مبارک سے تحریر فرما کر مولف کتاب ہذا کو بطور نمونہ بخط عطا فرمایا تھا)

فہرست

صفحہ	عنوان	صفحہ	عنوان
۴۸	فتنۃ الحاد وارتداد کی سرکوبی	۱	ویساچہ
۴۹	جہانگیر کا عہد	۵	مقدمہ
۵۱	اتباع سنت کی تاکید	۱۴	تہمید سرور کائنات محمد مصطفیٰ صلی اللہ علیہ وسلم کی بعثت
۵۲	حضور کے خواق و کرامات	۲۰	فضائل صحیحہ رضی اللہ عنہما
۵۲	مکشوفات و مفلوظات	۲۳	مناقب امیر المؤمنین حضرت ابو بکر صدیق رضی اللہ عنہ
۵۳	تلقین کثرت ذکر - آداب شریعت کا لحاظ	۳۶	امام الاولیاء حضرت خاجہ بہار الدین نقشبند رحمۃ اللہ علیہ کے احوال و آثار
۵۳	ناقص درویشوں کا بیان -	۴۱	کرامت
۵۴	نسبت نقشبندیہ کی افضلیت	۴۱	ذکر جبر اور رقص سے اجتناب کی تاکید
۵۵	رحلت	۴۲	مرید کے احوال پر نظر
۵۶	حضور کے صاحبزادگان	۴۲	وقت رحلت
۵۷	شہباز توحید حضرت سید شاہ حسین رح المعروف "بھورے والے"	۴۳	بلا و ہند میں نسبت نقشبندیہ کا ظہور
۵۷	قطب الاقطاب، قیوم العالم، ابوالبرکات حضرت سید امام علی شاہ صاحب رحمۃ اللہ علیہ	۴۳	حضرت باقی باللہ کا ہندستان میں ورود مسعود احوال و مناقب حضرت مجدد الف ثانی شیخ احمد سرہندی رحمۃ اللہ علیہ -
۶۰	بیعت و خلافت	۴۴	ولادت و طفولیت
۶۱	ارشادات	۴۵	تحصیل علوم ظاہری و باطنی
۶۱	احترامِ پیہ	۴۶	عزم سفر حج اور ملاقات حضرت خواجہ بزرگ خواجہ باقی باللہ رحمۃ اللہ علیہ
۶۲	مرید صادق کی تعریف	۴۷	سرہند میں واپسی
۶۳	کرامت - خلفاء و رحلت	۴۷	
۶۳	حضرت صاحبزادہ سید ق علی شاہ رحمۃ اللہ علیہ		
۶۴	حضرت خاجہ امیر الدین رحمۃ اللہ علیہ		
۶۴	ہمدانی حالات		

۱۰۳	معمولات و عبادات	۶۵	تھانیداری
۱۰۹	اخلاقِ کریمانہ	۶۵	نئی تقرری
۱۱۴	احوال و ارشاداتِ عالیہ	۶۵	کرامات
۱۲۶	اتباعِ شریعت کا جذبہ		مجید دوران، قطبِ زمان حضرت
	مکاشفات و کرامات	۶۶	میاں شیر محمد شرفوری رحمۃ اللہ علیہ
۱۲۸		۶۷	آبا و اجداد
۱۲۹	وسائلِ قربِ حق	۶۸	ولادتِ باسعادت
۱۳۰	شیخ کی نظرِ کرم	۷۰	بیعت و خلافت
۱۳۱	آپ کا بلند مقام	۷۲	رشد و ہدایت
۱۳۲	تصدیقِ کمال	۷۲	صورت و سیرت مبارک
۱۳۳	علوِ شان کا اعتراف	۷۴	معمولات
۱۳۴	مقامِ قربِ حق	۷۷	ارشاداتِ عالیہ
۱۳۵	تمنائے دل پوری کر دی	۸۰	مکاشفات و کرامات
۱۳۶	حصولِ عرفان کی ترغیب	۸۱	اہلِ حاجت کی امداد
۱۳۷	دردِ شریف پڑھنے کا صحیح طریقہ	۸۲	اصلاحِ عقائد
۱۳۷	ایک حیرت انگیز شفا یابی	۸۸	خدمتِ انسانیت
۱۳۸	عظمتِ فقر کا احساس	۸۹	وفات
۱۳۸	عدالتی فیصلہ سے آگاہی	۹۱	خلفائے کرام
۱۳۹	ایک ناگہانی حادثہ سے نجات		زبیر اعجازی، قطب الاقطاب سید محمد ابراہیم بخاری
۱۴۰	میٹھے پانی کا کنواں جاری کر دیا	۹۳	المعروف حضرت کرمانوالہ مولانا
۱۴۱	توجہ رحمتِ آثار		ولادتِ باسعادت و عہدِ طفلی
۱۴۲	محبتِ شیخ اور اس کے ثمرات	۹۴	حصولِ علومِ دینیہ
۱۴۴	کرم نوازی کے نزلے انداز	۹۵	منازلِ سلوک
۱۴۴	کردہات پر تنبیہ	۹۶	حلیہ مبارک
۱۴۵	ہر کس و ناکس پر نگاہِ کرم	۱۰۰	لباس
۱۴۶	آنکھوں کی بیانی بل گئی	۱۰۱	خورد و نوش
۱۴۷	سلبِ مزین کا ایک واقعہ	۱۰۲	

بِسْمِ اللّٰهِ الرَّحْمٰنِ الرَّحِیْمِ ط

دیسپاچہ

الحمد لله وكفى وسلاماً على عباده الذين اصطفى
خصوصاً على سيد الوصي وعلى صحبه مصابيح الهدى
في غواش الدجى وعلى سائر اولياء امتهم
مادامت الارض والسموات العلى -

اکابر نقشبندیہ مجددیہ رحمہ اللہ کی مساعی کو دین اسلام کی ترویج و اشاعت میں بڑا دخل ہے۔
اس سلسلے کا عظیم ترین سرمایہ افتخار حضرت سیدنا صدیق اکبر رضی اللہ عنہ کی خصوصی نسبت ہے؛ یہ اس عالی مرتبت
ہستی کا روحانی فیض ہے جو انبیاء علیہم السلام کے بعد خیر الخلائق کی شان سے ممتاز ہے۔ حضور رسالت مآب صلی اللہ علیہ وسلم
کا ارشاد مبارک ہے کہ اللہ رب العزت نے میرے سینے میں کوئی ایسی شے القا نہیں فرمائی کہ میں نے اسے ابوبکر رضی اللہ عنہ
کے سینے میں القا نہ کیا ہو۔ آپ کا یہ ارشاد سلسلہ عالیہ نقشبندیہ مجددیہ کے جمیع فیوض و برکات، نتائج و ثمرات اور حقائق و
معارف کی روح و ادا ہے۔ اس سلسلہ میں فیضان نبویہ کا انعکاس ہے جیسا کہ حضرت خواجہ بہاء الدین نقشبند رحمہ اللہ
نے فرمایا: طریقہ ما بعینہ طریقہ اصحاب کرام است۔ حضرات صحابہ کرام رضوان اللہ علیہم اجمعین اپنے قلب و روح میں انوار و
تجلیات مصطفویہ کا انجذاب کرتے تھے۔ کسب فیض کے اس انداز اور لزوم صحبت ہی نے انہیں تاقیامت آنے والے
تمام اولیاء اللہ سے سر بلند و سرفراز کر دیا ہے۔ معارف نقشبندیہ مجددیہ اسی تسلسل کرم سے عبارت ہیں۔

حضرت شاہ ولی اللہ قدس سرہ فیوض الحرمین میں اسی طرح دستم طراز ہیں کہ زیارت حرم نبوی کے ایام
میں جناب رسالت مآب صلی اللہ علیہ وسلم نے انہیں باطنی طور پر فرمایا کہ حضرات شیعین (حضرت ابوبکر و حضرت عمر رضی اللہ عنہما)

علوم نبویہ میں جو اقامتِ صلوات، ادائے زکوٰۃ اور دیگر ارکانِ اسلام پر مشتمل ہیں، میرے سب سے زیادہ قریب ہیں۔ اکابر نقشبندیہ نے انہی علوم کی تبلیغ کا بیڑا اٹھایا اور اپنی سیرت و کردار کو انہی کے قالب میں ڈھالا۔ ان کچھ ہاں از خود فریگی اور ماہو ہونا نام کو نہیں، ہر انداز میں ایک پہلوئے نیاز ہے بے پناہ سکوت اور انخفا کا عالم ہے۔

نقشبندیہ عجب قافلہ سالار اسند کہ برنداز رہ پنہاں بہ حرم قافلہ را

در اصل یہ سب تاثرات حضور ختمی مرتبت صلی اللہ علیہ وسلم کے اس ارشاد مبارک پر مترتب ہوئیں کہ میں دنیا میں اگر کسی کو دوست بنانا تو حضرت صدیق اکبر رضی اللہ عنہ ہی کو دوست بنانا۔ حضرت مجدد الف ثانی رحمہ اللہ کے قول کے مطابق حضور علیہ السلام کی خلعت رینا صدیق اکبر رضی اللہ عنہ کے حصہ میں آئی؛ ضبطِ احوال، خاموشی اور دردمندی اسی نسبت کے لوازم ہیں۔ یہ اسی خلعت کا ثمرہ ہے کہ حضرات نقشبندیہ کی سیر سلوک تمام انبیاء علیہم السلام کی سیر کے تحت نفسی ہے اور سیرِ افاقی اس کے ضمن میں ملے کرادی جاتی ہے۔

حضرت امام ربانی مجدد الف ثانی قدس سرہ کو اس اعتبار سے ایک نہالی شان نصیب ہے کہ آپ باطن میں سیدنا صدیق اکبر رضی اللہ عنہ کی نسبت سے بہرِ یاب ہیں اور باعتبار نسب حضرت فاروق اعظم رضی اللہ عنہ کی اولاد میں سے ہیں۔ بالفاظِ دیگر آپ ظاہری و باطنی طور پر حضرات شیخین کریمین کی عظمت و شان کے وارث ہیں۔ اپنے سنتِ نبوی کی ترویج، دینِ قیم کے احیاء اور بدعاتِ فارسہ کے ازالہ کو عمرِ مہر شہنائے رکھا اور اس سلسلہ میں کسی قسم کی مدابہنت کو گوارا نہ کیا۔ فتنہ الحاد اور نظامِ باطل سے متصادم ہوئے، قید و بند کی صعوبتیں برداشت کیں مگر اپنے عظیم اور پاکیزہ طرزِ عمل کو برابر جاری رکھا۔ آپ کے جمیع خلفاء اور صاحبزادگان نے اس مشعلِ نور کو فروزاں رکھا اور اس کی روشنی میں حرمِ نبوی کی طرف افرادِ امت کی رہبری کی۔ یہ ذکر یہاں بے محل نہ ہوگا کہ آپ کے صاحبزادے حضرت خواجہ محمد معصوم علیہ السلام کے مریدوں کی تعداد نو لاکھ کے قریب ہے جن میں کم و بیش سات ہزار خلفاء ہیں۔ — سندھ میں صاحبزادہ محمد سعید رحمہ اللہ کے تربیت یافتہ ایک نیک خواجہ محمد زمان تھے جن حضرت قاضی احمد فیض یاب نے قاضی صاحب موصوف کو قیامِ مدینہ منورہ کے دوران حضور علیہ الصلوٰۃ والسلام کی بارگاہ سے یہ ارشاد ہوا تھا کہ ہمارا ایک نیکو ہمارے پاس پہنچے گا، دلالت کی نسبت تم اس کے حوالہ کر دینا۔ یہ وہ باطنی نسبت ہے جو

آخر کار حضرت شافعی صاحب المعروف حضرت بھورے والے کا مقدر بنی۔ شاہ صاحب موصوف اور آپ کے اخلاف و اعتاب کے دم قدم سے مکان شریف صنبلع گوردہ پور میں بے شمار مہنوں اور کچھ حلقہ بگوش اسلام ہوئے۔ آپ کی اولاد میں سید امام علی شاہ صاحب رحمۃ اللہ علیہ کے خلیفہ حضرت میاں امیر الدین تھے جن سے حضرت میاں شیر محمد صاحب شہر قہوری رحمۃ اللہ علیہ نے کسب فیض کیا۔ پاک دہند کے وسیع و عریض علاقوں میں حضرت میاں صاحب شہر قہوری کا فیضان جاری ساری ہوا۔ میاں صاحب کی صحبت اور اشادات مبارکہ میں یہ تاثیر تھی کہ آپ کے آستانہ عالیہ پر حاضر ہونے والے شخص کی کاپیٹ جاتی تھی وہ آپ کی توجہ باطن کی بدولت سابقہ گناہوں سے تائب ہو جاتا اور اس کے دیر و دل میں ایک انقلاب برپا ہو جاتا تھا۔ حضرت شاہ محمد عیسیٰ المعروف حضرت کھٹ مانوائے، میاں صاحب شہر قہوری کے جلیل القدر خلیفہ تھے جن کے احوال و آثار پیش نظر کتاب کی زینت ہیں۔

متقدمین حضرت والا کے احوال و آثار پہ طائرانہ نظر ڈالنے سے ایک حیرت انگیز حقیقت کا انکشاف ہوتا ہے، وہ یہ کہ حضرت خواجہ محمد معصوم علیہ الرحمہ سے جو سلسلہ فرغ گیر ہوا، ان میں حضرت خواجہ سعید الدین نور محمد بدایونی، حضرت مظلوم جان جانالہ اور شاہ غلام علی دہلوی رحمہ اللہ جیسے اکابر اولیاء نسبت مجددیہ کے حامل و وارث ہوئے۔ جنہوں نے فیوض و برکات سلسلہ کو چار دانگ عالم میں پھیلا یا مگر حضرت خواجہ محمد سعید علیہ الرحمہ کی باطنی نسبت کوئی دو اڑھائی سوال تک مستور رہی بالفاظ دیگر حضور ختمی مرتبت صلی اللہ علیہ وسلم کی خصوصی نگاہ کرم اس نسبت کی حفاظت و تربیت پر مرکوز رہی۔ پھر مدت مدید کے بعد اس نسبت کا تمام و کمال ظہور مکان شریف کے سادات کرام اور ان کی اولاد و انھاد کی مقدس ارواح پر ہوا، بعد ازاں اعلیٰ حضرت میاں شیر محمد صاحب شہر قہوری آپ کے خلفائے عظام اور بالخصوص حضرت شاہ محمد عیسیٰ صاحب المعروف حضرت کھٹ مانوائے رحمۃ اللہ علیہ اس نسبت جلیلہ کے وارث و ظہرنے۔ حضرت کھٹ مانوائے رحمۃ اللہ علیہ کی ذات گرامی جامع کمالات تھی، علوم معقول و منقول کے فرائض تحصیل، جہیں طاعت الہی سے دشمن، رتے مبارک پر دوستان مصطفوی کا جمال و وقار، نگاہ میں اتباع سنت کی ضیاء، فطرت میں پاکیزگی کا جوہر، نفس میں بلا کا انخار و استسار، روح انوار مجدیہ سے لبریز جس پر نسبت چشتیہ کا سوز و گداز مستزاد تھا۔ ستم رسیدگان ہر آپ کی بارگاہ میں حاضر ہوتے تو نصرت بانی ان کی دیکھ کر ہوتی، طالبان حق باریاب ہوتے تو انہیں بھی استعداد سے بڑھ کر نوازا جاتا۔ الشربت العزت نے آپ کو یہ شان و کمند عطا فرمائی تھی جو خاصان بارگاہ کا طرہ امتیاز

ہے؛ یوں محسوس ہوتا تھا جیسے اقلیم ولایت کا ایک تاجدار خلق خدا میں رونق منور ہے۔

مصنف کتاب حضرت لانا محمد اکرام صاحب نے آج سے کوئی پچاس برس پیشتر عربی زبان و ادبیات میں ایم اے کیا اور چالیس سال متواتر سرکار حضرت کمالیہ رحمۃ اللہ علیہ سے کسب فیض کیا اور اکثر پیشتر سفر و حضر میں شیخ طریقت کے تھے۔ شاہ صاحب علیہ نے بھی غایت درجہ شفقت اور کمال عنایت مصنف کو تنزیہ باطن سے نوازنا ظاہر ہے کہ حضرت والا کے احوال و آثار کا ادراک اور آپ کی ارادت و کیفیات کا جامع بیان مولانا ہی کے بیان شان تھا اور یہ بلاشبہ روز ازل سے انھی کا مقصد تھا۔ مصنف نے کتاب ہذا میں سلسلہ عالیہ کے مبداء فیض جناب سیدنا صدیق کبیر رضی اللہ عنہ سے لیکر حضرت خواجہ بہار الدین نقشبند اور حضرت امام بانی قدس سے لیکر ہر طریقہ کے آثار و معارف کو اجمالی طور پر قلم بند کیا ہے۔ چنانچہ ایک عالم قاری فیضانِ طریقت کے تریخی ارتقا سے روشناس ہونے کے بعد کتاب کے اصل موضوع تک رسائی حاصل کر پاتے اور پھر اسے بالآخر حضرت کمالیہ رحمۃ اللہ علیہ کے حیا آموز سوانح اور بصیرت آموز ارشادات کے دید و دل کی جلا میسر آتی ہے۔ مولانا محمد اکرام صاحب نے اسلوب بیان میں عام تذکرہ نگاروں کے اسطیری لہذا سے احتراز کیا ہے اور حضرت والا کے کمالات و خوارق کو آپ کے ارشادات کے پس منظر میں بیان کیا ہے جو کتاب کی افادیت میں گران ہائے کامرہ ہے۔ احوال و مقامات کی تسہیل کے لیے جامع اور طبع عنوانات کا انتخاب کیا ہے؛ یہ عنوانات نفس مضمون کی ہر طرح و مناسبت کے تھے ہیں کہ اس کے نقوش مطالعہ کرنے والے کے دل پر ثبت ہو جاتے ہیں۔ مولانا نے واقعات کے بیان میں کہیں افراط و تفریط سے کام نہیں لیا اور فکر و فن کی صداقت کے تمام تقاضوں کو ہر آن پیش نظر رکھا ہے۔ یہ تمام واقعات مصنف کے ذاتی مشاہدات ہیں انہوں نے مشاہدات کے اس ذخیرے سے ان جواہر پرینوں کو سلکِ شرم میں پڑایا ہے جنکی آفتاب میں سنتِ مصطفوی کا انعکاس نسبتاً روشن نزا اور واضح ہے۔

الذریب العزت طفیل جناب سرور کو نین صلی اللہ علیہ وسلم مولانا محمد اکرام صاحب کے انکسار سے افراد امت کو بالعموم اور حضرت کمالیہ رحمۃ اللہ علیہ کے اہل بیت کے انکسار سے بالخصوص مستفیض فرمائے۔

ایں عسلازمن واز جملہ جہاں آمین باد

بِسْمِ اللّٰهِ الرَّحْمٰنِ الرَّحِیْمِ

مستند

ماہ رمضان المبارک ۱۳۸۵ھ کی سائیسویں اور سن عیسوی کے مطابق سال ۱۹۶۶ء کے ماہ جنوری کی
میں تاریخ تھی جمعرات کا دن اور عین عصر کا وقت تھا کہ شیخ الاسلام - قطب زمان - محرم اسرار و مخزن النور
رہبر کمال - ہادی برحق - حامی شریعت و سنت - نائب رسالت حضرت سید محمد اسماعیل شاہ بخاری المعروف بہ
”حضرت کرم النوالے“ مالک حقیقی کے بلائے پر لبیک کہتے ہوئے واصل بحق ہوئے حضور اقدس کے وصال کے
بعد وقت گزرا گیا اور صدمہ کی شدت سے ایک عرصہ تک خیالات منتشر و پراگندہ رہے۔ احباب طریقت وقتاً
وقتاً باصرار مطالبہ کرتے رہے کہ آپ کے حالات و مقامات اور ملفوظات کو کتابی شکل دی جائے۔ مگر اپنی
بے بضاعتی سامنے آجاتی اور شہب قلم وہیں رُک جاتا۔ یہ بھی خیال آتا کہ میرے جیسا غافل اور کوتاہ عمل انسان
ایک برگزیدہ۔ پاک اور باکمال ہستی کے متعلق کیا لکھ سکتا ہے۔ آفتاب علم و عرفان کے محاسن ایک ذرہ
بے مقدار کیا بیان کرے گا۔ اس لیے ہر موقع پر معذرت کر کے احباب سے دامن چھڑاتا رہا اور یونہی وقت
گزرتا چلا گیا۔

گزشتہ چند سالوں میں بعض قدیمی احباب داغ مفارقت دے گئے۔ جن میں مولوی محمد عمر اچھروی،
مولوی عبدالحق کپتنی، رائے نیاز احمد خان اور صوفی نور عالم رحمہم اللہ تعالیٰ خاص طور پر قابل ذکر ہیں۔ یہ حضرات وہ
تھے جن کو حضور قدس سرہ العزیز سے طویل عرصہ تک فیضانِ صحبت حاصل رہا اور اس طرح وہ آپ کے
حالات و ملفوظات سے بہت اچھی طرح واقف تھے۔ ان کے پاس ان حسین یادوں کا بہت بڑا ذخیرہ
تھا لیکن وہ ان یادوں کو اپنے سینوں سے لگائے رخصت ہو گئے۔ چنانچہ فقیر کے دل میں یہ خیال آیا

کہ بڑے افسوس کی بات ہوگی اگر یہ حالات عجیبہ اور مقامات غریبہ احاطہ تحریر میں نہ لائے جائیں اور یہ اسرار گراں مقدار کچھ مدت کے بعد یادوں سے محو ہو کر گم ہو جائیں۔ اس لیے یہ ضروری خیال کیا کہ آپ کے حالات، مکشوفات، کرامات اور بشارات کو کتابی شکل دی جائے۔ سب یارانِ طریقت اور عقیدت مندوں کے دلوں میں یہ بات قدرتی طور پر پائی جاتی ہے کہ انہیں اپنے پیروں اور بزرگوں کی باتیں سننے کی زیادہ رغبت ہوتی ہے اور جدائی کے زخموں کو مندل کرنے کے لیے یہی تذکرہ مرہم کا فور کا کام دیتا ہے۔ جی ہی چاہتا ہے کہ اپنے شیخ کے احوال و مقامات کا ذکر کیا اور سنا جائے۔ ذکر سننے والوں کی محبت۔ شوق اور جذبہ میں اس سے اضافہ ہوتا ہے۔ چونکہ یار نظروں سے اوجھل ہوتا ہے۔ اس لیے اس کی یادگار تکیں خاطر کا سبب بنتی ہے ۵

ذکر حبیب کم نہیں وصلِ حبیب سے

احباب نے اب پھر اصرار شروع کیا اور جب عالی جناب فیض مآب حضرت صاحبزادہ سید عثمان علی شاہ صاحب بخاری مظلمہ العالی کا بھی واضح ارشاد ہوا تو تائیدِ غیبی کی امید پر اور حضرت صاحبزادہ ذی شان اور احباب کی دُعاؤں کے سہارے اس کا خیر کی انجام دہی پر کمر باندھ لی۔ کُلُّ أَمْرِ مَرْهُونٌ بِأَوْقَاتِهَا۔

اللہ تبارک و تعالیٰ کا ارشاد ہے :

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا
فِي سَبِيلِهِ لَعَلَّكُمْ تُفْلِحُونَ۔

ترجمہ، اے ایمان والو! اللہ سے ڈرو اور اس کی طرف وسیلہ ڈھونڈو اور اس کی راہ میں
کوشش کرو تاکہ تم فلاح پا جاؤ۔

حدیث شریف میں وارد ہے :

الْمَرْءُ مَعَ مَنْ أَحَبَّ .

(ترجمہ) ہر انسان اسی کے ساتھ ہوگا جس سے محبت کرتا ہے۔

نیز وَمَنْ أَحَبَّ قَوْمًا حَشَرَهُ اللَّهُ فِي زُمْرَتِهِمْ .

(ترجمہ) جو شخص کسی قوم سے محبت کرے گا۔ اللہ تعالیٰ اس کو ان کے زمرے میں اٹھائے گا۔

نیز مَنْ تَشَبَهَ بِقَوْمٍ فَهُوَ مِنْهُمْ .

(ترجمہ) جو کسی قوم کی مشابہت اختیار کرے گا وہ ان میں سے ہی ہوگا۔

ان احادیث شریفہ سے یہ بات پایہ ثبوت کو پہنچتی ہے کہ مشائخ کے احوال اور ان کے اسماء کا ذکر ہی حیرت آہی کے نزول اور نجات و بخشش کا باعث بنتا ہے۔

حضرت جنید بغدادی رحمۃ اللہ علیہ فرماتے ہیں :

حِكَايَاتُ الْمَشَائِخِ جُنْدٌ مِنْ جُنُودِ اللَّهِ تَقَالِي لِلْقُلُوبِ يُعِينُهَا الْفَتْوحُ لِلَّهِ

(ترجمہ) مشائخ کی حکایتیں شکر آہی ہیں جس سے دلوں کو فتوح آہی حاصل ہوتی ہیں۔

نیز آپ سے پوچھا گیا کہ مشائخ کی باتوں کا مریدوں کو کیا فائدہ پہنچ سکتا ہے تو آپ نے فرمایا کہ حق تعالیٰ کا ارشاد ہے

وَكَأَنَّ نَقْصُ عَلِيٍّ مِنْ أَنْبَاءِ الرُّسُلِ مَا بُنِيَتْ بِهِ فُؤَادَكَ

وَجَاءَكَ فِي هَذِهِ الْحَقِّ وَمَوْعِظَةٌ وَذِكْرٌ لِلْمُؤْمِنِينَ ۝

(ترجمہ) اے محبوب! ہم گزشتہ انبیاء کے قصے آپ سے اس غرض سے بیان کرتے ہیں کہ

آپ کے قلب کو ثابت قدمی حاصل ہو اور اس کے ذریعے سے آپ تک سچائی اور نصیحت

پہنچے اور مومنوں کے لیے ذکر۔

اسی طرح نیکوں کی باتیں اور مشدوں کی حکایات اور ان کے احوال مریدوں کے دل کی تربیت کا باعث

ہوتے ہیں۔ اس سے طالب رنج و مصیبت میں ثابت قدم رہ کر مردانِ خدا کی خوبیوں سے حاصل کر سکتے ہیں۔

حاتمِ صمدؒ ستر فرماتے ہیں کہ جب تک کچھ حصّہ قرآنِ پاک کا اور کچھ حصّہ اپنے پیروں کی حکایات کا نہ پڑھ لو تب تک ایمان سلامت ہی نہیں رہ سکتا۔

ابو یوسف سہدانی رحمۃ اللہ علیہ سے سوال کیا گیا کہ جب اکابر دین اور مشائخِ عظام وفات پا جائیں تو پھر ہم کیا کریں تاکہ سلامت رہیں۔ آپ نے فرمایا: "اُن کا کلام پڑھو۔ ان کی باتیں سنو۔ اُن کے علوم و معارف پر غور کرو۔ پھر سلامت رہو گے۔"

شیخ عطار قدس ستر فرماتے ہیں کہ قرآن و حدیث کے بعد دوسرے درجے پر اہل اللہ کے اقوال و احوال ہیں۔ اور سب افسانوں میں سے عمدہ افسانے صوفیاء کے ہیں۔ اس لیے کہ اُن کی باتیں پڑھنے اور سننے سے اُن کے ساتھ نسبت پیدا ہوتی ہے اور یہی نسبت نجات کا موجب ہوگی جیسا کہ ارشاد ہے: عِنْدَ ذِكْرِ الصّٰلِحِيْنَ تَنَزَّلُ الرَّحْمَةُ۔

(ترجمہ) نیک لوگوں کا ذکر خیر ہو تو رحمتِ الہی کا نزول ہوتا ہے۔

خواجہ محمد یار سا رحمۃ اللہ علیہ فرماتے ہیں کہ مشائخِ عظام کا ارشاد ہے کہ تو اس بات کی کوشش کر کہ اپنی جگہ دوستانِ حق کے دل میں بنائے اور اگر یہ بات میسر نہ آسکے تو دوستانِ خدا کی دوستی کو اپنے دل میں جگہ دے۔ جب تیرا دل اُن کی دوستی کا مقام ہوگا۔ تو تیرا خانہ دل حرص و ہوا سے پاک ہو جائے گا۔ اُن کی محبت کے ہوا اور کسی چیز کی تیرے دل میں سمانے کی گنجائش ہی نہ رہے گی۔

شیخ ابو بکر حنیید رحمۃ اللہ علیہ فرماتے ہیں کہ تم پر لازم ہے کہ ایسے شخص سے محبت رکھو جو حق تعالیٰ سے محبت رکھتا ہو اگر یہ نہیں ہو سکتا تو اُن کے علوم و معارف، کلمات اور نقلیات سے محبت رکھو۔ اور اگر یہ بھی نہیں کر سکتے تو کم از کم اُن علوم و معارف کا مطالعہ ضرور رکھو تاکہ ان کی برکت سے تم رفتہ رفتہ حق تعالیٰ جل شانہ تک پہنچ جاؤ۔

حُبِّ درویشاں کلیدِ حُبِّت است

اللہ تعالیٰ جن لوگوں سے محبت کرتا ہے اُن کے دلوں کو اپنی طرف لگا لیتا ہے اور جو اُس کی دوستی میں دسترس حاصل کر لیتا ہے، اُس کے دل کو اللہ تعالیٰ شہ سے محفوظ رکھتا ہے۔

ایک بزرگ فرماتے ہیں: "نیک سنجی کی علامت یہ ہے کہ تو مشائخ کی باتیں سُننے اور اُن پر اعتقاد کرے اور محبت کرے کیونکہ دوستانِ حق کی باتوں سے پیار کرنا گویا دوستانِ حق کی دوستی ہے۔ اسی تعلق سے حق تعالیٰ سبحانہ سے نسبت پیدا ہوتی ہے اور انسان مقربانِ بارگاہِ الہی میں سے ہو جاتا ہے۔ ایک بزرگ سے دریافت کیا گیا کہ جب ہم اپنے مرشدوں کو نہ پاتیں تو کونسی ایسی بات کریں جس سے تباہی سے بچ جائیں۔ بزرگ نے فرمایا کہ ہر روز اُن کی باتوں کا ایک ورق پڑھو اور اُن کے احوال اور مقامات سنو پھر یقیناً سلامت رہو گے۔

شیخ عبداللہ انصاری رحمۃ اللہ علیہ نے آخری وقت میں یہ نصیحت کی کہ اول تو بیروں کی باتیں سنو اگر یہ نہ ہو سکے تو کم از کم نام ضرور یاد رکھو تاکہ اسی کی برکت سے بہرہ ور ہو سکو نیز فرمایا کہ مرید کی سب سے اچھی نسبت تو یہ ہے کہ اس نے پیر کو دیکھا ہو اور کمالِ محبت سے اُن کی صحبت میں رہ چکا ہو۔ اُن کی صحبت کی برکت سے ایسی باتیں حاصل ہونگی جو اور کسی طرح نصیب نہ ہوں گی۔

شیخ نجم الدین علیہ الرحمۃ فرماتے ہیں کہ افسوس کسی شخص نے اولیاء اللہ کی قدر نہ پہچانی مطلب یہ ہے کہ اس زمانہ میں جس شخص کو اہل اللہ کے احوال و افعال کا مشاہدہ اور اقوال کا علم حاصل نہیں ہوتا وہ ان کے حق میں ایسی ویسی باتیں کرتا ہے اور اُن کا منکر ہو جاتا ہے لیکن یاد رہے کہ اُن کے اقوال و افعال کا انکار ایسا ہی ہے جیسے پیغمبرِ خدا صلی اللہ علیہ وسلم کے معجزوں کا انکار ہے

اسی طرح نیکوں کی باتیں اور مرشدوں کی حکایات اور اُن کے احوال مریدوں کے دل کی تربیت کا باعث ہوتے ہیں۔ اس سے وہ رنج و مصیبت میں ثابت قدم رہ کر مردانِ خدا کے خصائص اپنے اندر پیدا کرتے ہیں۔ اس لیے ضروری ہے کہ اپنے احوال اور اُن کے احوال کا موازنہ کریں۔ اگر موافق

ہوں تو شکر سجلائیں اور اگر مخالف ہوں تو استغفار کریں اور مجاہدے میں کوشش کریں
 شیخ صمدان قدس سترہ فرماتے ہیں کہ جس شخص میں تو کوئی نیک صفت دیکھے اُس سے جُدا نہ ہو
 کیونکہ تو جلدی ہی اسکی برکت سے بہت کچھ حاصل کرے گا۔

حضرت مولانا عبدالرحمن جامی رحمۃ اللہ علیہ فرماتے ہیں کہ ان کوتاہ اندیشوں کا بزرگوں کی کراہت
 اور ان کے احوال سے انکار کرنا اس وجہ سے ہے کہ وہ خود ان اسرار سے آشنا نہیں ہوتے اور احوال
 کا نشان تک اُن میں نہیں پایا جاتا۔ یہ نفی تو اس واسطے کرتے ہیں کہ عوام کے روبرو روانہ ہوں۔ پاک
 لوگوں کے کام کا اندازہ اپنی حالت سے نہ کرو۔ خواہ دیکھنے میں کیسا ہی آسان ہو سے

چو بشنوی سخن اہل دل گو کہ خطاست

سخن شناس نہ دلبر خطا اینجاست

اس گروہ سے حاسدوں کے انکار کی وجہ یہ ہے کہ یہ بزرگوار کمال متابعت کے باعث راہِ خدا میں خرچ
 کرتے ہیں اور اس خرچ کے لیے مال و اسباب جمع کرنے کو جائز سمجھتے ہیں۔ ان لوگوں کو یہ خبر ہی نہیں کہ
 منصبِ ارشاد کی ایک شرط انفاقِ مال و زربھی ہے لہذا مال و اسباب جمع کرنا جائز ہے تاکہ طالبانِ راہِ حق
 فارغ البال ہو کر اپنے کام میں مشغول رہیں۔

پراگندہ روزی پراگندہ دل خداوندِ روزی بحق مشتغل (سعدی)

شیخ علاؤ الدلہ سمنانی قدس سترہ فرماتے ہیں کہ لوگ مشائخ کی نسبت عجیب عجیب اعتقاد
 رکھتے ہیں۔ بعض تو یہاں تک کہہ دیتے ہیں کہ وہ گدا اور محتاج ہیں۔ ان کم فہم لوگوں کو یہ علم نہیں کہ اللہ تعالیٰ
 اپنے کسی ولی کو خلقت کا محتاج ہی نہیں رکھتا۔ یہ کس طرح ہو سکتا ہے کہ اللہ تعالیٰ کے خاص بندے اللہ تعالیٰ
 کے سوا کسی اور کے محتاج ہوں۔ حالانکہ یہ دنیا اپنی تمام نعمتوں کے ساتھ ان کے قدموں میں ڈال دی جاتی ہے۔
 شیخ مجد الدین رحمۃ اللہ علیہ کی خانقاہ کا سالانہ خرچ دو لاکھ اشرفی تھا۔ اور پانچ لاکھ اشرفی کی ملکیت

(۲) عمل کی توفیق مل جائے۔۔۔۔۔ لیکن۔۔۔۔۔ اخلاص اور شخصیت نہ ہو

(۳) نیکیوں کی صحبت کا موقع ملے۔۔۔۔۔ لیکن۔۔۔۔۔ انکے نزدیک قبولیت حاصل نہ ہو

شیخ الاسلام قدس سرہ فرماتے ہیں کہ مشائخ کے دیدار کو غنیمت سمجھنا چاہیے۔ اگر اللہ تبارک و تعالیٰ کے برگزیدہ بندوں کا دیدار جاتا رہے تو سمجھ لو کہ پھر یہ سعادت نہیں مل سکے گی۔ پس جو شخص اولیاء اللہ کی جستجو میں نکلے اور ان میں سے کسی پاک ہستی کو پالے تو سمجھ لے کہ اس نے ایک نور پال لیا ہے اور اگر راہ طلب میں ہی جان دے دی تو یہ امر اس کی بخشش کا ذریعہ ہوگا۔

ظہور کرامت کسی ہستی کی فضیلت کا اصلی باعث نہیں۔ بلکہ اصل کام تو استقامت اور اتباع شریعت ہے۔ اس زمانے کے بعض علماء پر تعجب ہے کہ جب علمی بحث پر اترتے ہیں تو دلائل سے کرامات اولیاء اللہ کا ثبوت ہم پہنچاتے ہیں لیکن جب اولیاء اللہ کی کرامتیں دیکھتے ہیں تو ان کا دل انہیں قبول نہیں کرنا اور انکار کرتے ہیں۔ اللہ تعالیٰ ہمیں اس انکار سے بچائے۔ ان علمائے ظاہر کی طبیعتوں میں حد ہوتا ہے۔ ظاہر بینوں کی نظر صرف اس بات پر ہوتی ہے کہ وہ دلی ہے جو گزشتہ اور آئندہ حالات کی اطلاع دے۔ لیکن وہ کوتاہ نظری سے یہ بات بھول جاتے ہیں کہ علم غیب صرف ذات حق کا خاصہ ہے۔ ان برگزیدہ ہستیوں کے لیے ہر وقت پردہ غیب پر ہی نظر رکھنا غیر ضروری ہے اور محض تفسیح اوقات کا باعث ہے۔

فاتحۃ العلوم میں لکھا ہے کہ جس شخص کو صدیقیوں کے حال، مقام اور علم سے کچھ بہرہ نہ ہو یا اس کا منکر ہو تو اس کا حال بُرا ہوتا ہے۔ اُن کا منکر کسی طرح بھی علم سے حظ نہیں اٹھاتا اور جس شخص کو ذرا بھی علم سے مس ہو وہ اس علم اور حال کی تصدیق کرتا ہے۔

ایک نوجوان عالم اہل اللہ کا منکر تھا۔ ایک روز حضرت ذوالنون مصری رحمۃ اللہ علیہ نے اُسے اپنی انگوٹھی دے کر کہا کہ جاؤ اسے فلاں نانابانی کے ہاں جا کر ایک دینار کے بدلے گڑھی رکھ دو اور کھانا لے آؤ۔

جب وہ نوجوان نانباتی کے پاس گیا تو اس نے انگوٹھی ایک درہم کے بدلے بھی قبول نہ کی۔ ناچار نوجوان واپس چلا آیا۔ شیخ علیہ الرحمۃ نے کہا کہ اچھا اب فلاں جوہری کے پاس جاؤ اور اس کی قیمت کا اندازہ لگواؤ۔ جوہری نے انگوٹھی کو غور سے دیکھا اور اس کا اندازہ ایک ہزار دینار کیا۔ اس پر شیخ نے نوجوان سے کہا کہ تیرا علم جو اولیاء اللہ کے متعلق ہے وہ بعینہ نانباتی کے علم کا سا ہے تو اس سے تو بہ کر۔ نوجوان تائب ہو کر راہِ راست پر آگیا۔

حضرت کرمانی رحمۃ اللہ علیہ فرماتے ہیں : صدیق کی تین علامتیں ہیں :

۱۔ دُنیا کی دولت اور مال و جاہ کی قدر و منزلت اس کے دل میں بالکل نہ ہو۔ دُنیا سے اس کا دل سرد ہو جائے

۲۔ ریا اور نمائش کا اس میں شائبہ تک نہ ہو۔ نہ تعریف سے پھولے اور نہ مذمت سے پژمردہ خاطر ہو۔

۳۔ لذات و شہوات اس کے دل سے جاتی رہیں۔ ایسا ہو جائے کہ جھوک اور کم سیری میں اسے فرق محسوس نہ ہو اور ترکِ شہوات اس کا شیوہ بن جائے۔

ایک بزرگ سے پوچھا گیا کہ جب وہ زمانہ آجائے کہ ہم مرشدوں کو اپنی ظاہری آنکھوں سے نہ دیکھ سکیں تو پھر ہمیں کیا کرنا چاہیے۔ انہوں نے جواب دیا کہ ہر روز ان کا کلام پڑھا کرو کیونکہ جب آفتابِ غرب ہو جائے تو چراغ سے ہی روشنی حاصل کی جاتی ہے۔ کہتے ہیں کہ قلم بھی ایک قسم کی زبان ہے۔ قلم ان کے کلمات و ارشادات کا غذا کے صفحے پر محفوظ کر دیتی ہے اور ان میں وہی تروتازگی اور چاشنی ہوتی ہے جو دلوں کو زندہ اور رُوح کو منور کر دیتی ہے۔

موجودہ زمانے میں اکثر لوگ یہ گمان کرتے ہیں کہ ان دنوں بزرگانِ سلف کے مانند کوئی ہستی نہیں ہے۔ اسی سبب وہ اولیاء اللہ کی صحبت کے فیض سے محروم رہ جاتے ہیں اور زندگی غفلت میں گزار دیتے ہیں۔ بدگمانی محض نادانی ہے۔ حقیقت یہ ہے کہ جو کچھ اس گروہ کو حاصل ہوا ہے وہ کمالِ متابعت

حضور نبی اکرم صلی اللہ علیہ وسلم کی برکت سے حاصل ہوا ہے۔ متابعتِ سنتِ نبیہ اور ولایت و قرب کی راہ ایسی نہیں جو کہ صرف سابقہ زمانے کے لیے ہی مخصوص تھی بلکہ وہ ہمیشہ باقی ہے اور قابلیت و اہلیت انسانی بھی موجود ہے۔ جو سمجھ دار ہے وہ پالیتا ہے پس تمام طالبوں کے لیے لازم ہے کہ اپنے زمانے میں ایسے شخص کی جستجو کریں۔ اس گئے گزرے زمانے میں بھی اولیاء اللہ موجود ہیں۔ وہ بے شک شب قدر کی طرح پوشیدہ ہیں۔ چنانچہ حدیث شریفین میں اسی امر کی طرف اشارہ ہے:

مَنْ مَاتَ وَ لَمْ يَعْرِفْ إِمَامَ زَمَانِهِ فَقَدْ مَاتَ مِيتَةً جَاهِلِيَّةً.

(ترجمہ) جس نے اپنے زمانے کے امام کو نہ پہچانا وہ جاہل کی موت مرا۔

اللہ تبارک و تعالیٰ کا ارشاد ہے۔

قُلْ هَذِهِ سَبِيلِي أَدْعُوا إِلَى اللَّهِ عَلَى بَصِيرَةٍ أَنَا وَمَنِ اتَّبَعَنِي.

(ترجمہ) اے محمد ان لوگوں سے کہدو کہ میرا راستہ یہ ہے کہ میں تم کو اللہ کی طرف بلاتا ہوں۔

یہ راستہ میں نے اور میرے متبعین نے پوری پہچان کے بعد اختیار کیا ہے۔

رسول مقبول صلی اللہ علیہ وسلم فرماتے ہیں:-

الشَّيْخُ فِي قَوْمِهِ كَالنَّبِيِّ فِي أُمَّتِهِ.

(ترجمہ) رہنما اپنی قوم میں اسی طرح ہے جس طرح نبی اپنی امت میں۔

حضور رسالت صلی اللہ علیہ وسلم کا یہ بھی ارشاد ہے:

مَنْ لَا شَيْخَ لَهُ لَا دِينَ لَهُ.

(ترجمہ) جس کا کوئی رہنما نہ ہو وہ بے دین ہے۔

پس راہِ خدا میں سالک کے لیے ایسے ہادی کی بے حد ضرورت ہے جو فدا لے بزرگ و برتر کی طرف لے جانے والے راستے کی رہبری کرے اور اس پیر کے سلسلہ کی اسناد آنحضرت صلی اللہ علیہ وسلم تک متصل

ہوں اور اس کا ظاہر اور باطن حضرت حبیب رب العالمین علیہ افضل الصلوٰۃ والتسلیم کے اتباع کامل سے آراستہ ہو۔ چنانچہ کشف و کرامت کی چنداں پروا نہ کی جائے اور نہ ان کو کمال کی شرط خیال کیا جائے پس جو شخص صحت کامل یعنی نسبت محمدیہ کا طلب گار ہے اس کے لیے ضروری ہے کہ سنت نبوی کی پیروی کو تمام ریاضتوں اور مجاہدوں سے افضل سمجھے اور جو انوار و برکات اس سے حاصل ہوں ان کو تمام فیوضات سے ارفع و اعلیٰ خیال کرے۔ وجد و شکر اور عام مشہور ذوق کو باطنی جمعیت اور دوام حضور کے مقابلے میں کچھ وقعت نہ دے۔ جس بزرگ کی خدمت میں رہ کر یہ احوال حاصل ہوں اس کو سرور کونین علیہ الصلوٰۃ والسلام کا نائب جان کر اُس کی خدمت کرنا اپنے لیے فرض عین سمجھے۔ اور اس کام پر بن کر شریعت کے فوائد حاصل کرے تاکہ قیامت کے دن حسرت اور ندامت کی آگ میں جلنے سے محفوظ رہے۔ یہ یقین رکھنا ضروری ہے کہ یہ دنیا ایسے بزرگوں سے کسی لمحہ خالی نہیں رہ سکتی۔ ان کی برکت سے آسمانوں سے پانی برستا ہے اور اُن کی بدولت زمین کو تروتازگی اور رعنائی حاصل ہوتی ہے۔ عالم انسانیت اُن کے دم سے آباد ہے۔ پہاڑ اُن کی برکت سے قائم اور دریا اُن کے فیض سے جاری ہیں۔ کائنات ارضی و سماوی کا نظام ان کے دم قدم سے قائم ہے۔

الغرض یہ کتاب اسی مقصد سے لکھی گئی ہے کہ طالبانِ راہِ حق کے لیے مشعل کا کام دے سکے اور قلوب و اذواح کو نورِ ہدایت حاصل ہو سکے۔ اس میں ایک عاشقِ حقیقی و نائبِ رسول مقبول صلی اللہ علیہ وآلہ وسلم کی پاک اور بابرکت زندگی کی جھلک ہے۔ جس نے سنت نبوی علی صاحبہا الصلوٰۃ والسلام کی پیروی سے قربتِ محبوبیت کا درجہ حاصل کیا۔ جو اپنے ملنے والوں کو ہمیشہ اتباعِ سنت اور پیرویِ شریعت کی تلقین فرمایا کرتے تھے۔ ایسی پاک ہستی جس کی صحبتِ کیمیا اثر میں دلوں کے آئینے دنیا و مافیہا کی کدو تلوں سے صاف ہو جاتے تھے اور اللہ کے ذکر کے سوا سب کچھ فراموش ہو جاتا تھا مجھے امید ہے کہ ہر طبقے کے اہل نظر حضرات اس سے مستفیض ہوں گے اور نشانِ منزل مقصود حاصل کر سکیں گے۔ عاقل وہ ہے جو اگر کوئی چیز مکمل طور پر

حاصل نہ کر سکے تو اسے بالکل ترک نہ کر دے بلکہ اُس میں سے جو کچھ حاصل کر سکے اُسے تو نہ چھوڑے۔

بقول : مَا لَا يَدْرَكَ كَلَّهُ لَا يُتْرَكُ كَلَّهُ

نقشبندیوں عجب قافلہ سالار آند کہ بوند از رہ پنہاں بہ حرم قافلہ را

اے مولا کریم! ہمیں اپنی اور اپنے حبیب پاک صلی اللہ علیہ وسلم اور اپنے پیارے بندوں کی محبت عطا فرما۔ اسی محبت میں تا دمِ آخر سربسار رکھ اور کل بروز قیامت جب ہم اٹھیں تو یہی حقیقی محبت کا جذبہ ہمارے دلوں میں موجزن ہو۔ اَللّٰهُمَّ ارْزُقْنَا حُبَّكَ وَحُبَّ مَنْ يُحِبُّكَ وَحُبَّ حَبِيْبِكَ

صَلَّى اللّٰهُ عَلَيْهِ وَآلِهِ وَاصْحَابِهِ وَبَارَكَ وَسَلَّمَ - امین يَا رَبَّ الْعَالَمِينَ

اُن کرم فرماؤں کا شکریہ ادا کرنا ضروری ہے جن کی توجہ سے یہ ناپچیز اس پیشکش کو ہدیہ ناظرین کرنے کے قابل ہوا۔ سب سے مقدم کریم بن کریم عالی جناب فیض نایب حضرت صاحبزادہ سید عثمان علی شاہ صاحب بخاری امت بکرتہم کی ذاتِ الاصفیٰ سے جن کی تحریک اور نیک عادتوں سے بندہ کو اس کتاب کی تالیف و تدوین کا بیڑہ اٹھانے کی ہمت پیدا ہوئی۔ آپ ہر مرحلہ پر خصوصی توجہ سے رہنمائی اور حوصلہ افزائی فرمائی۔ اللہ تعالیٰ آپ کے مدارج میں اور زیادہ ترقی عطا فرمائے۔

بعض اہم مقامات پر یہ محترم دوست اور مخلص کرم فرما جناب صغی فی حافظ محمد فضل صاحب فقیر ایم اے کے مفید مشورے کتاب کے ظاہری اور معنوی حُسن میں اضافہ کا باعث بنے۔ طباعت اور اشاعت کے سلسلہ میں میرے دیرینہ معاون عزیز کرم چوہدری محمد طفیل شاہین حال مقیم کلاسکو (انگلستان)، اور میاں غلام مصطفیٰ صاحب غازی، مالک غازی اندرون سرینا بلینڈ میاں جنوں نے خاص دلچسپی لی۔ فَجَزَاهُمْ اللّٰهُ اَحْسَنَ الْجَزَاءِ -

وَ اٰخِرُ دَعْوَانَا اِنِ اللّٰهُمَّ رَبِّ الْعَالَمِينَ - وَالصَّلٰوةُ وَالسَّلَامُ عَلٰى خَيْرِ خَلْقِكَ وَنُورِ عَرْشِكَ مُحَمَّدٍ وَآلِهِ وَاصْحَابِهِ اَجْمَعِينَ - وَارْحَمْنَا مَعَهُمْ بِرَحْمَتِكَ يَا اَرْحَمَ الرَّاحِمِينَ

اِسْ سَعَادَتِ بَزُوْر بَزُوْنِیْسْت تَانہ بَخْشَد خدائے بَخْشندہ

محمد رفیق



بِسْمِ اللَّهِ الرَّحْمَنِ الرَّحِيمِ
 وَاللَّهُمَّ صَلِّ عَلَى مُحَمَّدٍ وَعَلَى آلِهِ
 وَوَالِدِهِ الْأَبِيِّ الطَّيِّبِ الْهَادِي
 الْقَلْبِ الْأَمِينِ صَلَاةً تَكُونُ
 لَنَا مِنْكَ بَرَكَاتٍ وَأَنْبَاءً جَمْعِيَّةً
 وَحُجُجًا مُبِينَةً وَأَعْيُنًا مُبِينَةً
 وَأَلْسِنَةً مُبِينَةً وَأَعْقَابًا مُبِينَةً
 وَأَنْبَاءً مُبِينَةً وَأَعْيُنًا مُبِينَةً
 وَأَلْسِنَةً مُبِينَةً وَأَعْقَابًا مُبِينَةً

—: تمہید :—

سر رسالت کا نام محمد صلی اللہ علیہ وسلم کی بعثت
 اس کتاب کے اصل موضوع کی طرف
 آنے سے قبل بطور تمہید بزرگان سلسلہ

عالیہ نقشبندیہ کی بعض ہستیوں کے مختصر حالات تبرکاً و تیناً شامل کرنا ضروری معلوم ہوتا
 ہے تاکہ قارئین کرام پر یہ بات واضح ہو جائے کہ جس پاک ہستی کا ذکر خیر اس جگہ مطلوب ہے
 اُس کا تعلق سرچشمہ فیضانِ سرمدی کے ساتھ کن ذرائع سے ہوا اور وہ کس راہ سے معرفتِ
 الہی کی بلندیوں تک پہنچے۔

اہل نظر حضرات جانتے ہیں کہ طریقت کے تمام سلسلے حضور رسالت مآب
 صلی اللہ علیہ وسلم پر منتہی ہوتے ہیں۔ فیوض و برکات کا اصل منبع رحمۃ للعالمین صلی اللہ علیہ وسلم
 کی ذاتِ ستودہ صفات ہے۔ اللہ تعالیٰ نے حضور علیہ الصلوٰۃ والسلام کو خاتم النبیین
 کا منصب عطا فرما کر تاقیام قیامت تک کل بنی نوع انسان کی ہدایت کیلئے مبعوث
 فرمایا۔ تمام عالم انبیائے سابقہ علیہم السلام کی تعلیمات سے روگرداں ہو کر ضلالت

و معصیت میں غرق ہو چکا تھا۔ انبیاء علیہم السلام کی تعلیم کو پس پشت ڈال کر بت پرستی اور شرک اختیار کیا جا چکا تھا۔ اس کا نتیجہ یہ ظاہر ہوا کہ لوگ اخلاقی اقدار سے مُسنہ پھیر کر ہولناک تباہیوں کی طرف بڑھ رہے تھے۔ توحید کی بجائے تثلیث اور بت پرستی رواج پا چکی تھی۔

اس پر آشوب دور میں اللہ تعالیٰ نے اپنے محبوب حضرت خاتم المرسلین محمد مصطفیٰ صلی اللہ علیہ وسلم کو مبعوث فرمایا اور دنیا کی ہدایت کے لیے اپنے آخری رسول کو بھیج کر پھر اپنی مخلوق پر رحمتوں کے دروازے کھول دیے۔ آپکی تشریف آوری کے تھوڑے ہی عرصہ بعد تمام کائنات از سر نو نور توحید سے جگمگا اٹھی۔ پہلے خطہ عرب اور پھر بیرون عرب تمام عالم انسانیت کو خدائے واحد کی طرف بلایا اور اس آفتاب ہدایت نے بہ نفس نفیس اور پھر اُس سے روشنی حاصل کرنے والی بے شمار قدسی صفات ہستیوں نے روئے زمین کو نور وحدت سے تابندہ کر دیا۔ ع

وَصَلَّى اللّٰهُ عَلٰى نُوْرٍ كَرُوْمٍ نُوْرٍ بَاپِيْدَا

داعی اسلام صلی اللہ علیہ وآلہ وسلم نے اپنے آپ کو لوگوں کے سامنے احکام خداوندی کی پیروی، تعلیمات قرآنی و اخلاق ربانی کا عملی نمونہ بن کر پیش کیا اور جب اپنے قول و عمل سے ارشادات الہی کی توضیح و تشریح فرمائی تو لوگوں میں اُس کے سمجھنے، اُس کے فیوض و برکات سے بہرہ ور ہونے اور انہیں حاصل کرنے کے طریقے معلوم کرنے کا جذبہ پیدا ہوا۔ صحابہ کرام رضوان اللہ علیہم نے اپنا ہر قول و فعل نشت و بخت خور و نوش اور تمام حرکات و سکنات حضور صلی اللہ علیہ وسلم کے اُسوۂ حسنہ کے مطابق اختیار کرنا اپنا مقصد حیات بنا لیا۔ ایمان اور اسلام اُن کے دل و دماغ اور رگ و پے

میں سرایت کرتا چلا گیا۔ یہ آپ کی صحبت اور محبت کی تاثیر تھی کہ جو شخص دائرہ اسلام میں داخل ہوا پھر نہ قریش کی چیرہ دستیوں سے متزلزل کر سکیں اور نہ دردناک اذیتیں اُس کے پائے ثبات کو ڈگمگاسکیں۔ اسلام کے ان پروانوں نے مصائب جھیلنا اور جان دینا گوارا کر لیا مگر حضور صلی اللہ علیہ وسلم سے رُوگردانی نہ کی۔ صحابہ کرام کی ایمان کی پختگی کا ہی یہ کرشمہ تھا کہ صراطِ مستقیم پر قائم رہنا اُن کے لیے آسان اور سہل بن جاتا تھا۔ وقتِ عبادت ہو تو عبادت کے لیے کمر بستہ و تیار۔ معاملاتِ دنیا میں راست بازی اور دیانت داری اُن کا شعار اور وقتِ جہاد ہو تو سیدہ پلائی ہوئی دیوار اور جاں نثار و جاں سپار۔ ایمان کی پختگی۔ حوصلہ کی بلندی اور دینِ اسلام سے شفیقتی حضور علیہ الصلوٰۃ والسلام کے فیضانِ صحبت کا نتیجہ تھا۔ ایک ہی صحبت میں آپ کی محبت کا نقش ہر صاحبِ ایمان کے قلب پر ایسا گہرا بیٹھ جاتا تھا جسے مٹانا ممکن نہ ہوتا۔ صحابہ کرامؓ آپ کی خدمت میں حاضر ہو کر احکامِ خداوندی کی تعلیم بھی حاصل کرتے تھے اور آپ کی صحبت سے تزکیہ نفس اور تصفیہ قلب کی دولت سے بھی مالا مال ہوتے تھے۔ حکمت و انوارِ آہیہ اور اسرارِ دین کے درس کی جانب حضور صلی اللہ علیہ وسلم کی توجہ سب سے زیادہ تھی۔ اللہ تعالیٰ نے اپنے حبیبِ پاک صلی اللہ علیہ وسلم کے منصبِ نبوت کے تقاضوں کا بیان اس آیتِ قرآنی میں فرمایا ہے :

يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ

غرض رسول اللہ صلی اللہ علیہ وسلم نے ۲۳ سال کی مدت میں صحابہ کرام رضی اللہ عنہم کی ایک کثیر جماعت کو تربیت دے کر ایسا راسخ العقیدہ اور سرگرم عمل بنا دیا تھا کہ آپ کے بعد اسلام کی اشاعت، تبلیغ دینِ احکامِ آہیہ اور تزکیہ نفوس کا کام انہی کے سپرد کر دیا۔

فضائل صحابہ کرام اللہ علیہم اجمعین

سیرت رسول مقبول صلی اللہ علیہ وسلم پر جید علماء اور فاضل مصنفین نے مستند کتابیں لکھ کر علم و دست حضرات کے لیے بڑا مفید اور قیمتی ذخیرہ جمع کر دیا ہے۔ اس چشمہ نور سے سیراب ہونے کے لیے اور قلب و روح کو منور کرنے کے لیے ان کتابوں کا مطالعہ بہت مدد و معاون ہو سکتا ہے۔ ہر نور کی ضیاء کا منبع مہربوت ہے۔ آفتاب رسالت سے نور و ہدایت کی بے شمار کرنیں چھوٹیں جن کی آفتاب سے یہ جہان تیرہ و تار جگمگا اٹھا۔ حضور رسالت مآب صلی اللہ علیہ وسلم کا ارشاد گرامی ہے:

أَصْحَابِي كَالنُّجُومِ بِأَيِّهِمْ أَقْتَدَيْتُمْ وَاهْتَدَيْتُمْ

”امیر اصحاب روشن ستاروں کی مانند ہیں۔ مگر ابھی کی اندھیری رات میں تم ان میں سے

جس کی پیروی کرو گے ہدایت پا جاؤ گے۔“

فیضانِ نبوت سے سیراب ہونے والی یہ ہستیاں اگر فرشتوں کے گروہ میں

قابلِ احترام ہیں تو ان کے مناقب و فضائل کا ذکر حضور پر نور صلی اللہ علیہ وسلم نے خود اپنی

زبان مبارک سے فرمایا ہے:

۱: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ تَعَالَى
 اخْتَارَ أَصْحَابِي عَلَى الْعُلَمَاءِ سِوَى النَّبِيِّينَ وَاخْتَارَ
 مِنْ أَصْحَابِي أَرْبَعَةً فَجَعَلَهُمْ خَيْرَ أَصْحَابِي وَهُمْ أَبُو بَكْرٍ وَ
 عُمَرُ وَعُمَانُ وَعَلِيٌّ (رِضْوَانُ اللَّهِ تَعَالَى عَلَيْهِمْ أَجْمَعِينَ)
 (حضرت رسول خدا صلی اللہ علیہ وسلم نے فرمایا: "اللہ تعالیٰ نے میرے اصحاب
 کو بعد پیغمبروں کے تمام عالم میں پسند فرمایا اور تمام اصحاب میں سے چار کو
 منتخب کر لیا اور ان کو میرا بہترین دوست بنایا وہ ابو بکر، عمر، عثمان اور علی
 ہیں۔ اللہ تعالیٰ ان سب سے راضی ہو)

۲: ابن عساکر رضی اللہ عنہ نے حضرت ابو ہریرہ رضی اللہ عنہ سے روایت کی ہے:
 وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَرْبَعَةٌ أَخَذَ
 اللَّهُ مِيثَاقَهُمْ فِي أُمَّ الْكِتَابِ لَا يُجِبُّهُمْ إِلَّا مُؤْمِنٌ
 وَلَا يَبْغِضُهُمْ إِلَّا فَاجِرٌ وَهُمْ حَلِيفَتِ نُبُوَّتِي وَعَضُدُ
 دِينِي وَعِصْمَةُ أُمَّتِي وَمَعْدِنُ حِكْمَتِي
 لَا تَقَاطِعُوا هُمْ وَلَا تَحَاسِدُوا مِنْهُمْ -

(رسول اللہ صلی اللہ علیہ وسلم نے فرمایا کہ اللہ تعالیٰ نے چار شخصوں کی بابت
 لوح محفوظ میں میثاق لیا کہ ان کو دوست نہ رکھے گا کوئی شخص سوائے مومن کے
 اور ان سے بغض نہ رکھے گا کوئی شخص سوائے ناجر کے۔ وہ میری نبوت کے
 حلیف ہیں اور میرے دین متین کے بازو اور میری امت کی عصمت ہیں اور

میرے علم کے معدن - اُن سے قطع تعلق نہ کرو نہ اُن پر حسد کرو۔

اس حدیث پاک میں خلفائے اربعہ کے فضائل بتدریج بیان فرمائے ہیں :

۳: وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَبُو بَكْرٍ

وَزَيْدِي وَالْقَائِمُ فِي أُمَّتِي وَ عُمَرُ حَبِيبِي وَعُثْمَانُ

مِنِّي وَعَلِيٌّ أَخِي وَصَاحِبُ لَوَائِي.

(آنحضرت علیہ الصلوٰۃ والسلام نے فرمایا: ابوبکر میرا وزیر اور میرے بعد میرا

قائم مقام ہے اور عمر میرا حبیب ہے اور عثمان مجھ سے ہے اور علی میرا بھائی

اور صاحبِ لوا ہے۔ (رضی اللہ عنہم) (ترمذی)

۴: وَقَالَ اِيضًا عَلَيْهِ الصَّلَاةُ وَالسَّلَامُ " لَا يَجْتَمِعُ حُبُّ

هَؤُلَاءِ الْأَرْبَعَةِ إِلَّا فِي قَلْبِ مُؤْمِنٍ أَبُو بَكْرٍ وَعُمَرُ وَ

عُثْمَانُ وَعَلِيٌّ "

(آنحضرت صلی اللہ علیہ وسلم نے فرمایا کہ ان چار اشخاص یعنی ابوبکر اور عمر اور عثمان

اور علی کی محبت سوائے قلبِ مؤمن کے کسی اور جگہ جمع نہیں ہوتی (رضی اللہ عنہم)

۵: وَقَالَ اِيضًا عَلَيْهِ الصَّلَاةُ وَالسَّلَامُ " أَبُو بَكْرٍ بَصْرِيٌّ

وَعُمَرُ يَنْطِقُ بِلِسَانِي وَعُثْمَانُ رُوحِي فِي جَسَدِي وَعَلِيٌّ

مِنِّي وَأَنَا مِنْهُ "

(آنحضرت علیہ الصلوٰۃ والسلام نے فرمایا کہ ابوبکر میری آنکھوں کی بینائی ہیں اور

عمر میری زبان سے گفتگو کرتے ہیں اور عثمان میری روح ہے اور علی مجھ سے ہے

اور میں اُس سے ہوں۔ (رضی اللہ عنہم)

۶: وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَنَا
مَدِينَةُ الصِّدْقِ وَالنُّبُوَّةِ سَقْفُهَا وَأَنَا مَدِينَةُ الصَّلَاةِ
وَعُمْرُ عِمَادِهَا وَأَنَا مَدِينَةُ الْحَيَاءِ وَعُثْمَانُ جِدَارُهَا وَ
أَنَا مَدِينَةُ الْعِلْمِ وَعَلِيٌّ بَابُهَا۔

(آنحضرت صلی اللہ علیہ وسلم نے فرمایا کہ میں صدق کا شہر ہوں ابوبکر اس کی
چھت ہیں۔ میں صلابت کا شہر ہوں اور عمر اس کا ستون ہیں۔ میں حیا کا شہر
ہوں اور عثمان اس کی دیوار ہیں۔ میں علم کا شہر ہوں اور علی اس کا دروازہ ہیں۔
رضی اللہ عنہم) (ترمذی)

۷: حضرت نبی کریم علیہ الصلوٰۃ والسلام نے فرمایا:

”لَا تَسُبُّوا أَصْحَابِي فَإِنَّهُمْ أَمْوَأٌ مِنْ خَوْفِ اللَّهِ وَأَمِنَ
النَّاسُ مِنْ خَوْفِ السُّيُوفِ“

(برائے کہو میرے اصحاب کو کیونکہ وہ ایمان لائے صرف خدا کے خوف سے اور
دوسرے لوگ تلوار کے خوف سے ایمان لائے۔

حضرت امیر المؤمنین علی ابن ابی طالب کرم اللہ وجہہ جب خلافت کے
منصب پر فائز ہوئے تو آپ نے منبر پر بیٹھ کر نہایت فصاحت و بلاغت
کے ساتھ خطبہ پڑھا۔ حمد و نعت کے بعد آپ نے فرمایا:

۸: ”سب لوگ سمجھ لو کہ حضرت رسول اللہ صلی اللہ علیہ وسلم کے بعد تمام آدمیوں

میں بہتر ابوبکر، عمر اور عثمان (رضی اللہ عنہم) ہیں۔ اللہ تعالیٰ ان سب سے راضی ہو

جو شخص ان کو بُرا کہے اور ان کے حق میں بہتان لگائے اس پر خدا در رسول اللہ صلی اللہ علیہ وسلم

فرشتوں اور تمام لوگوں کی لعنت ہو۔

۹: محمد بن حنفیہ رضی اللہ عنہ، کہتے ہیں کہ ایک روز میں نے اپنے باپ امیر المؤمنین

علی کرم اللہ وجہہ سے پوچھا کہ حضرت نبی کریم صلی اللہ علیہ وسلم کے بعد کون شخص

بہتر ہے۔ آپ نے فرمایا کہ ابوبکرؓ۔ میں نے کہا کہ ان کے بعد کون ہے، فرمایا

عمرؓ۔ میں نے پوچھا ان کے بعد، فرمایا عثمانؓ۔ میں نے کہا ان کے بعد

امیر المؤمنین آپ ہی افضل ہیں تو آپ نے ارشاد فرمایا، میں بھی خدا تعالیٰ کے

بندوں میں سے ایک بندہ ہوں۔“

تاجدارِ مدینہ، سرورِ انبیاء

علیہم الصلوٰۃ والسلام

مناقب امیر المؤمنین حضرت ابوبکر صدیق رضی اللہ عنہ

کے خلفاء میں سے آپ خلیفہ اول ہیں۔ آپ کو جناب رسالت مآب صلی اللہ علیہ وسلم

کے علومِ ظاہری و باطنی سے فیضانِ عظیم حاصل ہوا۔ آپ کا نسب نامہ حضرت

سید الکونین علیہ الصلوٰۃ والسلام کے ساتھ چھ واسطوں کے بعد مرہ بن کعب سے

ملتا ہے۔ آپ کی پیدائش سن فیل سے دو برس اور چند روز کم چار ماہ کے بعد ہوئی۔

آپ کا رنگ گورا بدن لاغر تھا۔ جب آنحضرت صلی اللہ علیہ وسلم منصبِ نبوت پر

فائز ہوئے تو اُس وقت حضرت ابوبکرؓ کی عمر اڑتیس برس تھی۔ مردوں میں آپ سب سے

پہلے حضور صلی اللہ علیہ وسلم کی رسالت پر ایمان لائے۔ آپ کی اولاد میں تین فرزند

محمد، عبداللہ، عبدالرحمن اور تین صاحبزادیاں اُم کلثومؓ، اسماءؓ اور عائشہؓ تھیں۔

حضرت صدیق اکبر رضی اللہ تعالیٰ عنہ کی خلافت دو برس چار مہینے رہی۔ بعض روایتوں

میں تیس ماہ یعنی اڑھائی برس مذکور ہے۔ آپ کی عمر تیسھ سال بہ مطابق عمر شریف نبوی

علیہ الصلوٰۃ والسلام ہوئی۔ آپ کی وصیت کے مطابق آپ کی بیوی اسماء بنت عمیس رضی اللہ عنہا نے آپ کو غسل دیا اور پرانے دو کپڑے ہی آپ کے کفن کے طور پر دھو کر استعمال کیے، اسی طرح آپ نے ارشاد فرمایا تھا۔ "زندہ آدمی نئے لباس کا زیادہ مستحق ہوتا ہے۔" امیر المؤمنین عمر فاروق رضی اللہ تعالیٰ عنہ نے صحابہ کبار رضی اللہ عنہم کے ہمراہ نماز جنازہ پڑھی اور اُم المؤمنین حضرت عائشہ صدیقہ رضی اللہ تعالیٰ عنہا کے حجرہ مبارک میں حضور سرور کائنات علیہ وعلیٰ آلہ افضل الصلوٰۃ والتحیات کے پہلو میں آرام فرما ہوئے۔

آنحضرت صلی اللہ علیہ وسلم نے فرمایا:

مَا صَبَّ اللَّهُ فِي صَدْرِي شَيْئًا إِلَّا وَصَبَّبْتُهُ فِي
صَدْرِ أَبِي بَكْرٍ۔

"کوئی چیز ایسی اللہ تعالیٰ نے میرے سینے میں نہیں ڈالی کہ جس کو میں نے
ابوبکرؓ کے سینے میں نہ ڈال دیا ہو۔" (بروایت ابی ہریرہؓ)

حضور رسول کریم صلی اللہ علیہ وسلم نے حیات مبارکہ کے آخری ایام میں یہ خطبہ پڑھا،

"أَمَّا بَعْدُ ! فَإِنَّ اللَّهَ عَزَّ وَجَلَّ اتَّخَذَ صَاحِبَكُمْ خَلِيلًا
وَلَوْ كُنْتُ مُتَّخِذًا خَلِيلًا دُونَ رَبِّي لَاتَّخَذْتُ أَبَا بَكْرٍ
خَلِيلًا لَكِنْ هُوَ شَرِيكٌ فِي دِينِي وَصَاحِبِي الَّذِي أَوْجَبَتْ
لَهُ صُحْبَتِي فِي الْغَايَةِ وَخَلِيفَتِي فِي أُمَّتِي۔"

(خُدائے بزرگ و برتر کی حمد و ثنا کے بعد معلوم ہو کہ اُس نے تمہارے صاحب کو

اپنا دوست بنایا ہے (اس میں اشارہ اپنی ذات پاک کی طرف ہے) اور اگر میں

اپنے پروردگار کے سوا کسی اور کو خلیل بنانا تو ابو بکر کو بنانا۔ لیکن وہ میرے
 دین میں میرے شریک ہیں (یعنی میرے ناصر اور معین ہیں اور میرے دین اور یقین کو
 ظاہر کرنے والے ہیں) وہ میرے دوست ہیں اور میں نے غار میں اپنی رفاقت
 کے لیے انہیں کو منتخب کیا۔ وہ میری امت میں میرے جانشین ہیں۔ (بخاری مُسلم ترمذی)

آنحضرت صلی اللہ علیہ وسلم کا یہ ارشاد کہ :

”اگر کوئی اور شخص اس امت بہ خاص میں میرا شریک ہوتا تو وہ ابو بکر ہوتے۔“

اس امر کی دلیل ہے کہ حضرت ابو بکر صدیق رضی اللہ عنہ، علم باطن میں علم باللہ کی وجہ سے
 اولیائے امت میں اکمل و افضل و اعلم ہیں اور پیغمبروں کے بعد گروہ صدیقین میں اکمل
 اور صدیق اکبر ہیں۔ اکابرِ اربابِ دانش قدس اللہ تعالیٰ اسرارہم کا اس امر پر اتفاق ہے
 کہ حضرت پیغمبر علیہ الصلوٰۃ والسلام نے فرمایا ہے :

”وَاللّٰهُ مَا طَلَعَتِ الشَّمْسُ وَلَا غَرَبَتْ عَلَىٰ أَحَدٍ بَعْدَ

النَّبِيِّينَ وَالْمُرْسَلِينَ عَلَىٰ أَفْضَلٍ مِنْ أَبِي بَكْرٍ“

”قسم خدا کی پیغمبروں اور رسولوں کے بعد ابو بکر سے بڑھ کر کسی اور بہتر شخص پر

آفتاب طلوع اور غروب نہیں ہوا“

نیز حضرت رسالت مآب صلی اللہ علیہ وسلم نے ارشاد فرمایا کہ :

”میں ابو بکر کو تم سے بہتر جانتا ہوں یہ کچھ اُن کے نماز روزہ کے سبب نہیں ہے

بلکہ اس چیز کی وجہ سے ہے جو اُن کے سینہ میں ہے۔“ (یعنی ایمان اور یقین)

اور یہ حدیث شریفہ :

”لَوْ تَدَنَّ إِيمَانَ أَبِي بَكْرٍ مَعَ إِيمَانِ الثَّقَلَيْنِ لَرَجَّحَ إِيمَانُ أَبِي بَكْرٍ“

(اے اگلے صفحہ پر ملاحظہ کیجیے)

اگر ابوبکر کے ایمان کا تمام جن و انس کے ایمان کے مقابلہ میں وزن کیا جائے تو ابوبکرؓ کے ایمان کا پلڑا بھاری ہوگا یعنی باتشائے ایمان انبیاء علیہم السلام اور حضرت ابوبکرؓ کے فضائل میں سے ایک یہ بھی ہے کہ ایک روز آنحضرت صلی اللہ علیہ وسلم سے صحابہ نے دریافت کیا کہ:

"آپ کو سب سے زیادہ کون محبوب ہے؟" — آپ نے فرمایا:

"عائشہ" — صحابہ نے عرض کیا:

"مردوں میں سے کون؟" — آپ نے فرمایا:

"اُس کا باپ" —

نیز آنحضرت صلی اللہ علیہ وسلم نے فرمایا کہ:

"مسجد میں حبس ابوبکرؓ کے کسی کا دریچہ باقی مت رکھو" —

ترمذی شریف میں روایت ہے کہ آنحضرت علیہ الصلوٰۃ والسلام نے ارشاد فرمایا کہ:

"میری امت میں سب سے مہربان میری امت پر ابوبکرؓ ہے۔" اور جس کسی پر میں

نے اسلام کو پیش کیا، وہ فکر میں سرگڑاں ہو گیا سوائے ابوبکرؓ کے۔" اور جب کہ

حضرت ابوبکرؓ صدیق اپنا تمام مال آنحضرت علیہ الصلوٰۃ والسلام کی خدمت میں لے کر

حاضر ہوئے تو آپ نے دریافت فرمایا: "اپنے گھروالوں کے واسطے کیا چھوڑ کر آئے ہو؟"

(گذشتہ صفحہ سے) اس حدیث کو بیہقی نے شعب الایمان میں حضرت عمرؓ سے موقوفاً بدیں الفاظ نقل کیا ہے،

لَوْ وَذَنَ اِيْمَانُ اَبُوْبَكْرٍ بِاِيْمَانِ اَهْلِ الْاَرْضِ لَنَحْتَجُّ بِهٖمُ اَوْ حَكَمُ تَرْمِذِي نَعْبِي فَضَائِلَ الصَّحَابِ فِي اِسْكَوْطَلِ كَلِيْبِي

۱۷ اس حدیث کو امام مسلم اور امام بخاری نے بڑی اہمیت سے مروی ہے۔

۱۸ اس حدیث کو امامین نے ابوسعید خدری رضی اللہ عنہ سے نقل کیا ہے۔

تو بے تکلف عرض کیا: "اللہ اور اُس کے رسول علیہ السلام کو"۔^۱

نیز آنحضرت صلی اللہ علیہ وسلم نے ارشاد فرمایا کہ:

"میں نے ایک روز جبریل امین سے دریافت کیا کہ کیا میری امت سے قیامت کے دن حساب لیا جائے گا؟ کہا کہ ہاں! سوائے ابوبکر رضی اللہ عنہ کے سب سے لیا جائے گا۔ ابوبکر سے کہا جائے گا کہ بے حساب جنت میں جاؤ۔" وہ جواب دیں گے کہ، "میں اپنے دوستوں کو ہمراہ لیے بغیر جنت میں نہ جاؤں گا۔ رب العزت جل شانہ، کا ارشاد ہو گا کہ "اپنے دوستوں کو بھی جنت میں لے جاؤ کہ میں نے تیری ولادت کے روز یہ وعدہ کر لیا تھا اور اسی دن بہشت کو حکم دے دیا تھا کہ اے بہشت جو کوئی ابوبکرؓ کا دوست ہو گا۔ وہ تجھ میں ضرور داخل ہو گا۔"

آنحضرت صلی اللہ علیہ وسلم نے فرمایا ہے:

"مَا نَفَعَنِي مَالٌ أَحَدٍ كَمَا لِ أَبِي بَكْرٍ ؓ فَلَوْ كُنْتُ مَخِيذًا
خَلِيلًا غَيْرَ رَبِّي لَاتَّخَذْتُ أَبَا بَكْرٍ خَلِيلًا ۗ"

اُمّجھ کو کسی کے مال نے ابوبکرؓ کے مال کی طرح نفع نہیں دیا ہے اور اگر میں اللہ تعالیٰ کے سوا کسی اور کو اپنا خلیل بنا لیتا تو ابوبکرؓ کو بناتا۔

نیز آنحضرت صلی اللہ علیہ وسلم نے ارشاد فرمایا:

"مَا لِأَحَدٍ عِنْدَنَا يَدًا إِلَّا كَأَيْدِيْنَا مَا خَلَا أَبَا بَكْرٍ
فَإِنَّ لَهُ عِنْدَنَا يَدًا يَكَا فِيهِ اللَّهُ ۗ"

^۱ اس حدیث کو ترمذی اور ابوداؤد نے حضرت عمر رضی اللہ عنہ سے روایت کیا ہے۔
^۲ اس حدیث کو بردایت ابوہریرہ رضی اللہ عنہ، احمد نے اپنے مسند میں نقل کیا ہے۔
^۳ ترمذی نے یہ حدیث ابوہریرہ رضی اللہ عنہ سے روایت کی ہے۔

اگر کسی شخص کا مجھ پر احسان باقی نہیں ہے جس کا میں نے معاوضہ ادا نہ کر دیا ہو
 سوائے ابوبکر کے کہ اُس کا مجھ پر ایسا احسان ہے جس کا معاوضہ اللہ تعالیٰ ہی دے گا۔
 منقول ہے کہ جب حضرت صدیق اکبر رضی اللہ عنہ، تختِ خلافت پر متمکن ہوئے
 اور مہاجرین و انصار میں سے سب سربر آوردہ صحابہ کرام نے اپنی رضا و رغبت سے آپ کے
 ہاتھ پر بیعت کر لی تو حضرت عمر بن خطاب رضی اللہ عنہ نے فرمایا کہ بالفرض اگر لوگ مجھ
 کو مجبور کرنے کی غرض سے گرفتار کر لیتے اور بصورتِ انکار گردن مارنے تک تیار ہو جاتے
 تو میں اس کو بخوشی پسند کر لیتا مگر یہ بات مجھے ہرگز منظور نہ ہوتی کہ میں ایسی قوم میں امیر بنایا
 جاؤں جس میں ابوبکر موجود ہوں۔

امیر المؤمنین حضرت علی کرم اللہ وجہہ نے کہا کہ :
 ”اے ابوبکر! تم کو رسولِ خدا صلی اللہ علیہ وسلم نے دین کے کاموں میں آگے رکھا اپنی
 موجودگی میں نمازوں میں امام بنایا اور تمہاری اقتدار کی۔ ہم بھی آپ کو دین و دنیا
 کے کاموں میں آگے رکھیں گے پس آپ اپنا ہاتھ دیکھیے تاکہ میں بیعت کروں۔“
 آپ کی عظمتِ شان، کمالِ یقین اور پختگیِ ایمان کی وجہ سے صحابہ کرام
 میں کسی قسم کا اختلاف پیدا نہ ہوا۔ آپ نے دین کے مخالفوں کو بیخ و بن سے اکھاڑ دیا۔
 آپ کی خلافت کے زمانہ میں اسلامی لشکر ممالکِ شام و عراق وغیرہ کی تسخیر میں مصروف
 رہے۔ جس قدر صدقہ، خیرات اور جزیہ آنحضرت صلی اللہ علیہ وسلم کے زمانہ میں بیت المال
 میں وصول ہوتا تھا۔ آپ کے عہد میں بھی برابر وصول ہوتا رہا اور کسی کو زکوٰۃ وغیرہ کی ادائیگی
 سے انکار کی جرأت نہ ہوئی۔ میلہ کذاب نے نبوت کا دعویٰ کیا تھا اور اسود عنسی
 خدائی کا مدعی تھا۔ دونوں نے بہت بڑے فتنے برپا کیے تھے یہاں تک کہ شتر استی

ہزار کے قریب دنیوی حرص کے بندے اُن کے دامِ تزویر میں پھنس گئے تھے۔ مگر آپ کی تیغِ باطل شکن نے یہ فتنے فرو کر دیے اور قیامت تک اُمتِ مسلمہ کے لیے یہ مثال قائم کر دی کہ حضور خاتم النبیین کے بعد کوئی نبی نہیں ہوگا۔

زہری نے روایت کی ہے کہ جب صحابہ کرام رضی اللہ عنہم نے آپ کے ہاتھ پر بیعت کر لی تو آپ منبر پر چڑھے اور خطبہ پڑھا:

” وَاللّٰهُ مَا كُنْتُ حَرِيصًا عَلَى الْاِمَارَةِ يَوْمًا وَلَيْلَةً
قَطُّ - وَلَا كُنْتُ فِيْهَا رَاغِبًا وَلَا سَاَلْتُهَا اللّٰهُ عَزَّ وَجَلَّ
سِرًّا وَعَلَانِيَةً وَمَالِيْ فِي الْاِمَارَةِ مِنْ رَّاحَةٍ -“

(قسم ہے خدا کی، میں نے کبھی امارت کے لیے حرص نہیں کی اور دن میں یارات میں اس کا خیال بھی نہیں گزرا۔ اور نہ کبھی پوشیدہ یا ظاہر اللہ تعالیٰ سے اس کی درخواست کی کیونکہ اس امارت میں مجھے کوئی راحت نہیں ہے)

یہاں تک تو اُن امور کا مختصر ذکر آیا، جن کے باعث حضرت صدیق اکبر حضور رسالت مآب صلی اللہ علیہ وسلم کے مکمل اتباع - عشق و محبت اور اخلاص و وفا کے مظہر بنے۔ وصال کے بعد آپ کی آخری آرام گاہ حضور رسالت مآب صلی اللہ علیہ وسلم کے پہلو میں حجرت اُم المؤمنین عائشہ صدیقہ رضی اللہ تعالیٰ عنہا میں بنی اور حبیب اپنے حبیب کے پاس پہنچ گیا۔ حضرت صدیق اکبر رضی اللہ تعالیٰ عنہ نے اپنی وفات سے چند ساعتوں

پہلے اپنی صاحبزادی اُم المؤمنین حضرت عائشہ صدیقہ رضی اللہ عنہا سے دریافت کیا کہ رسول اللہ صلی اللہ علیہ وسلم کے کفن میں کتنے کپڑے تھے؟ حضور صلی اللہ علیہ وسلم کی وفات شریف کس دن ہوئی؟ یہ پوچھنے کی وجہ یہ تھی کہ آپ کی آرزو تھی کہ کفن اور یومِ وفات میں بھی

حضور علیہ الصلوٰۃ والسلام کی موافقت نصیب ہو۔ اتباعِ رسول صلی اللہ علیہ وسلم
کا یہ شوق اور جذبہ۔ اللہ اللہ!

حضرت عائشہ صدیقہ رضی اللہ تعالیٰ عنہا فرماتی ہیں کہ :

"جب حضرت ابو بکر رضی اللہ عنہ نے وفات پائی تو بعض صحابہ رضوان اللہ علیہم اجمعین
نے کہا کہ ہم آپ کو شہدار میں دفن کریں گے اور بقیع میں لے جائیں گے۔ میں نے کہا
کہ اپنے حجرہ میں اپنے حبیب کے پاس دفن کروں گی۔ ہم اسی اختلاف میں تھے
کہ نیند کا مجھ پر غلبہ ہوا۔ میں نے سنا کہ کوئی شخص کہہ رہا ہے "صَمُّوا الْحَبِيبَ
إِلَى الْحَبِيبِ" دوست کو دوست کے پاس پہنچا دو۔ میں بیدار ہو گئی
تو معلوم ہوا کہ سب لوگوں نے اس آواز کو سُن لیا۔ یہاں تک مسجد میں بھی لوگوں نے سُنا۔
شواہد النبوة میں منقول ہے کہ :

"حضرت صدیق اکبر رضی اللہ عنہ نے وصال کے وقت وصیت فرمائی تھی کہ
اُن کے تابوت کو حجرہ رسول اللہ صلی اللہ علیہ وسلم کے قریب لے جائیں اور عرض
کریں "اَسْلَامٌ عَلَيْكَ يَا رَسُولَ اللَّهِ۔ اے خدا کے رسول! یہ ابو بکر ہے آپ کے
آستانہ پر آیا ہے" اگر یہ بات دربار رسالت میں مقبول ہو گئی تو دروازہ کھل
جائے گا۔ پھر مجھ کو وہیں رکھنا لیکن اگر دروازہ نہ کھلا تو بقیع میں لے جانا" راوی کہتا
ہے کہ ہم نے حضرت ابو بکرؓ کی وصیت کے مطابق عمل کیا ابھی یہ بات ختم نہ ہونے پائی تھی کہ
درازہ کھل گیا اور ہمارے کانوں میں یہ آواز آئی کہ حبیب کو حبیب کے پاس لے آؤ۔

ارشاداتِ عالیہ آخر میں تبرکاً حضرت ابو بکر صدیق رضی اللہ تعالیٰ عنہ کے ارشادات

لے اس حدیث کو کتاب صفحہ ۱۰۰ میں حضرت عائشہ رضی اللہ عنہا سے اور امام سیوطی نے اس کا خلاصہ تاریخ الخلفاء میں نقل کیا ہے۔

کا مختصر بیان ضروری ہے۔ تفصیل کے لیے آپ کی سیرتِ پاک پر علیحدہ کتابیں موجود ہیں۔ جن کے مطالعہ سے قلب و رُوح کو تسکین حاصل ہو سکتی ہے آپ کا ارشاد ہے:

۱۔ چار چیزوں کی تکمیل کے لیے چار چیزیں ضروری ہیں:

(۱) نماز کی تکمیل سجدہ سہو سے —

(۲) روزہ کی تکمیل صدقہ فطر سے —

(۳) حج کی تکمیل صدیہ سے —

(۴) اور — ایمان کی تکمیل جہادِ فی سبیل اللہ سے ہوتی ہے۔

۲۔ آپ نے فرمایا، تین چیزوں سے تین چیزیں حاصل نہیں ہو سکتیں:

(۱) آرزو کرنے سے مالداری

(۲) خضاب لگانے سے جوانی

(۳) دوائی استعمال کر لینے سے تندرستی

۳۔ آپ نے فرمایا:

(۱) جو آدمی بغیر توشہ (یعنی نیک اعمال) کے قبر میں چلا گیا اسکی

مثال ایسی ہے کہ دریا کا سفر بغیر کشتی کے کیا (ظاہر ہے کشتی کے بغیر

پانی میں جانے والا ڈوب مرے گا)

۴۔ فرمایا: پانچ تاریکیاں ہیں اور ان کو دور کرنے کیلئے پانچ روشن چراغ ہیں:

(۱) دُنیا کی محبت تاریکی ہے اُس سے نجات کے لیے پرمیزگاری

کا چراغ روشن ہونا چاہیے۔

(۲) قبر کی تاریکی گمراہی ہے اسے روشن کرنے کے لیے کلمہ توحید

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا چراغ چلے۔

(۳) آخرت کی زندگی تاریکی ہے اگر نیک اعمال کا چراغ نہ ہو۔

(۴) پُل صراط تاریکی ہے اگر یقین کا چراغ نہ ہو

(۵) گناہ تاریکی ہے اور توبہ اُس کا چراغ ہے۔ اسی روشنی سے یہ

تاریکی دُور ہوگی۔

۵۔ آپ نے فرمایا عبادت کرنے والے تین قسم کے ہیں :

(ا) جو ڈر کر عبادت کرتے ہیں۔ اُن کی شناخت یہ ہے کہ :

(۱) اپنے آپ کو ذلیل و حقیر سمجھتے ہیں۔

(۲) اپنی نیکیوں کو کم جانتے ہیں۔

(۳) اپنے گناہوں کو زیادہ جانتے ہیں۔

(ب) جو جنت کی اُمید پر اللہ تعالیٰ کی عبادت کرتے ہیں۔ اُن کی شناخت

یہ ہے کہ :

(۱) دُنیا کے مال میں سے بہت زیادہ سخاوت کرتے ہیں۔

(۲) اللہ تعالیٰ کی طرف سے زیادہ رجوع کرنے والے ہوتے ہیں۔

(۳) اچھے کاموں میں قوم کے پیشوا ہوتے ہیں۔

(ج) جو محبت کے سبب اللہ تعالیٰ کی عبادت کرتے ہیں۔ اُن کی شناخت

یہ ہے کہ :

(۱) اللہ تعالیٰ کی رضا حاصل کرنے کے لیے اپنی پیاری سے پیاری

چیز خدا کے نام پر بلا توقف دے دیتے ہیں۔

(۲) رضائے الہی حاصل کرنے کے لیے اپنی خواہشات کے خلاف عمل کرتے ہیں۔

(۳) اللہ تعالیٰ کے اوامر اور نواہی کے پابند ہوتے ہیں۔

امیر المؤمنین حضرت عمر رضی اللہ عنہ فرماتے ہیں کہ:

"میں مدینہ طیبہ میں بڑھوں۔ محتاجوں اور مسکینوں کی امداد کے خیال سے جاتا

تھا تو ان کی سب حاجات کا انتظام موجود پاتا تھا۔ مجھ کو یہ معلوم کرنے کی خواہش

ہوتی کہ وہ کون ہے جو ان لوگوں کے تمام کام پہلے ہی کر جاتا ہے۔ تلاش و جستجو

کے بعد معلوم ہوا کہ وہ حضرت ابوبکر صدیق ہیں

جس وقت کوئی شخص آپ کی تعریف کرتا تو آپ فرماتے:

"خدا یا! میرے نفس کا تو عالم ہے اور ان لوگوں کی نسبت میں اپنے نفس کا

زیادہ عالم ہوں۔ اے اللہ! مجھے ان کے گمان سے زیادہ بہتر بندے۔ میری

ان باتوں کو بخش دے جن کا ان کو علم نہیں ہے اور جو کچھ یہ کہتے ہیں۔ مجھ سے

اُس کا موازنہ نہ کر۔"

خداوند کریم ہمیں خلیفہ رسول اللہ صلی اللہ علیہ وسلم حضرت ابی بکر صدیق رضی اللہ تعالیٰ عنہ کے ارشاداتِ عالیہ پر عمل کی توفیق عطا فرمائے۔

حضرت صدیق اکبر رضی اللہ تعالیٰ عنہ نے آفتاب رسالت سے جو نور حاصل

کیا۔ اُس سے تمام عالم منور ہو گیا، اُس کی ضیاء سے ہزاروں شمعیں روشن ہوئیں اور

ان کی روشنی اقصائے عالم میں پھیل گئی۔ آپ کے فیضانِ صحبت سے حضرت سلیمان فارسی

رضی اللہ تعالیٰ جیسے ممتاز صحابی کا سینہ پاک اس نسبتِ لطیف کا حامل ہوا۔ سالہا سال تک

ہر طرف علم و عرفان کی بارش ہوتی رہی۔ رحمت کی گھٹائیں جھوم جھوم کر اٹھتی رہیں
 اور شنگان معرفت آسمی کو سیراب کرتی رہیں۔ شام، عراق، فارس اور ماوراء النہر۔
 بلخ، بخارا، تاشقند، سمرقند اور وسط ایشیا کے علاقوں میں یہ روشنی پھیلتی چلی گئی۔ حضرت
 خواجہ بایزید بسطامیؒ، خواجہ ابوالحسن خرقانیؒ، خواجہ عبدالخالق غجدوانیؒ، خواجہ علی رامینیؒ
 حضرت باباسامیؒ، حضرت خواجہ امیر کلال رحمۃ اللہ علیہ سے ہوتی ہوئی آٹھویں صدی ہجری
 میں یہ نسبت عالیہ امام الطریقیت والشرعیۃ حضرت خواجہ بہار الدین نقشبندؒ
 تک پہنچ گئی۔ حضورؐ کی توجہ کا یہ عالم تھا کہ جس شخص پر نگاہ پڑتی اس کی لوح دل پر
 نقش "اللہ" ثبت ہو جاتا اور ہر جن مومن سے ذکر حق جاری ہو جاتا۔ یہیں سے اس
 نسبت لطیف کو نسبت نقشبندیہ کا عرف عام مل گیا۔



امام لاؤیہ صاحبزادہ خواجہ بہاؤ الدین نقشبند رحمۃ اللہ علیہ

کے احوال و آثار

حضرت خواجہ بہاؤ الدین نقشبندؒ کی ولادت مبارک آٹھویں صدی ہجری کے آغاز میں ہوئی۔ آپ کی ولادت کے سلسلہ میں مستند ترین تذکرات میں اس قدر مرقوم ہے کہ حضرت بابا سماسی رضی اللہ عنہ، مریدین کی ایک جماعت کے ساتھ بخارا کے قریب سے گزرے تو آپ نے فرمایا اس شہر سے عجیب و غریب قسم کی لطیف خوشبو مشام جان کو معطر کر رہی ہے۔ معلوم ہوتا ہے کہ سلسلہ ولایت کا کوئی عظیم الشان فرد اس سرزمین میں ظہور کرنے والا ہے۔ ایک مدت بعد پھر آپ کا گزر وہیں سے ہوا تو حضرت بابا سماسی رحمۃ اللہ علیہ نے فرمایا، اس لطیف خوشبو میں اضافہ ہو گیا ہے۔ یقیناً وہ ہستی کہ جس کا ہمیں انتظار تھا اور جس کے نورِ عرفاں سے چار دانگ عالم منور ہو جائے گا۔ وہ عالم امکان میں جلوہ ریز ہو چکی ہے۔ آپ اس خوشبو کے پیچھے پیچھے بخارا کے گلی کو چول سے ہوتے ہوئے حضرت خواجہ بہاؤ الدین نقشبندؒ کے مولد مبارک پر پہنچ گئے۔

اُس وقت حضرت خواجہ بہاؤ الدین نقشبندؒ قدس سرہ کو اس دُنیا میں قدم رکھے

ہوتے صرف تین دن گزرے تھے۔ حضرت خواجہ علیہ الرحمہ کے احوال و آثار اور آپ کے مقام کا صحیح تعین کرنے کے لیے یہ ضروری ہے کہ آپ کے پہلے ادوار اور صدیوں کا ایک سرسری جائزہ لیا جائے۔ آپ کی ولادت باسعادت سے پہلے وسط ایشیا کا علاقہ منگولوں کی بربریت اور ہولناکیوں سے شعلہ زار بنا ہوا تھا۔ کشت و خون کا بازار گرم تھا۔ اہل اسلام کی تہذیب و ثقافت، پاکیزہ اسلامی اقدار سب تہس نہس ہو چکی تھیں۔ انسانیت چنگیزیوں کی دست برد سے نوحہ کناں تھی۔ جس طرح فطرت الہیہ کا اصول ہے کہ ہر شرانتہا پر پہنچنے کے بعد خیر کے لیے جگہ بنا دیتی ہے اور خزاں کے بعد بہار کا دور دورہ ہوتا ہے۔ اسی طرح اس تاخت و تاراج اور بربادی و خونریزی کے بعد چمن زار بہت و بؤد میں حضرت خواجہ بہاؤ الدین نقشبند کا وجود اقدس ابر بہاراں بن کر آیا جس نے ملت بیضا کے کشت زار کو از سر نو اتباع سید عالم صلی اللہ علیہ وسلم کے برکات سے زعفران زار بنا دیا۔

حضرت خواجہ کے دور مبارک میں چنگیزیوں کا ظلم و استبداد ختم ہو چکا تھا۔ خون آشام تلواریں آسودہ نیام ہو چکی تھیں۔ وہ منگول جو انسانوں کے خون کے پیاسے تھے اور قتل و غارت ان کی فطرت ثانیہ تھی۔ انہی کی اولاد آج مسلمان ہو کر سر پر آرائے سلطنت تھی اور حامی دین اور ناصر اسلام بن چکی تھی۔ آپ کے مبارک زمانے میں میراں شاہ بخارا کا فرماں روا تھا اور حضرت خواجہ کا فقید المثال عقیدتمند تھا۔ حضرت امام ربانی مجدد الف ثانی قدس سرہ نے اپنے مکتوبات میں میراں شاہ کی ارادتمندی کا ایک واقعہ تحریر فرمایا ہے جو عقیدت و نیازمندی کے دفتر کا شاہکار ہے۔ صورت واقعہ اس طرح ہے کہ ایک مرتبہ حضرت خواجہ نے اپنے مریدوں کو حکم دیا کہ خانقاہ کی

کی دریاں اور چادریں باہر لے جا کر جھاڑ دیں۔ اتفاقاً اس وقت بازار سے میرا شاہ
 عمادِ سلطنت کے ساتھ گزر رہا تھا۔ گردوغبار کو دیکھ کر وہ وہیں رُک گیا۔ اعیانِ مملکت
 نے مشورہ دیا کہ آپ گردوغبار سے بچنے کے لیے ایک طرف ہو جائیں۔ اس پر میرا شاہ
 نے کہا کہ میں چاہتا ہوں کہ حضرت نقشبند علیہ الرحمۃ کے آستانہ عالیہ کی چٹائیوں کا
 گردوغبار میرے جسم پر پڑ جائے اور میری نجات کا موجب بن جائے۔ اس کے انتقال پر
 حضرت خواجہ بہاؤ الدین نقشبند رحمۃ اللہ علیہ نے فرمایا: ”میرا شاہ مُرد و ایمان
 بہ سلامت بُرد“ سبحان اللہ کیا عظیم الشان ہستی تھی کہ جس کے آستانہ پاک کی خاکِ پاک
 بھی نجاتِ ابدی اور رضائے الہی کے حصول کا ذریعہ بن گئی۔

حضرت خواجہ کی تعلیمات اور اسرار و معارف ایک بجز ناپیدا کنار ہے۔ آپ
 کے جملہ اسرار کا طرہ امتیاز احکامِ خداوندی کی اتباع، حضور سید عالم صلی اللہ علیہ وسلم کی سنتِ
 مبارکہ کی پیروی اور بدعات سے اجتناب ہے۔ حضرت خواجہ کے نزدیک تمام عبادت
 و ریاضت کا مقصود رضائے الہی ہے۔ آپ کے نزدیک انوار و تجلیاتِ الہیہ محمود ہیں
 مقصود نہیں، آپ کا ایک ارشادِ گرامی آبِ زر سے لکھنے کے قابل ہے اور جس کے بارے
 میں حضرت امام ربانی قدس سرہ نے فرمایا کہ حضرت نقشبند علیہ الرحمۃ کے ایک جُملے کے باعث
 ان کا مُرید ہو گیا ہوں وہ ارشاد یہ ہے:

” معرفتِ حق بہاؤ الدین حرام است اگر ابتدائے ادا نہ تھے

بازید نہ باشد۔“

خود حضرت امام ربانی نے اس ارشاد کی توضیح حیرت انگیز انداز سے کی ہے، فرماتے ہیں کہ

” حضرت بازید بطنامی فنا کے آخری مقامات تک انوار و تجلیات میں

سرگرم و سرشار رہے لیکن حضرت نقشبندؒ نے فرمایا کہ جو کچھ دیکھا اور جو کچھ سنا سب غیر ذات ہے۔ کلمہ لآ کے ساتھ اس کی نفی کرنی چاہیے گویا جو مقامات عالیہ حضرت بایزید بسطامیؒ کے نزدیک مہتمم بالشان تھے حضرت خواجہ اپنے فکری اور نظریاتی انداز سے ایک ہی جہت میں انہیں طے کر گئے یعنی جہاں حضرت بایزید بسطامیؒ کی انتہا تھی حضرت نقشبندؒ کی وہ ابتدا ہے۔

حضرت مولانا جامی رحمۃ اللہ علیہ نے حضرت خواجہ بہاؤ الدین نقشبند رحمۃ اللہ علیہ

کی شان میں یہ اشعار کہے ہیں :

سکتہ کہ در یثرب و بطحا زوند نوبتِ آخر بہ بحثِ رازوند
از خطِ آں سکتہ نشد بہرہ مند جزو دلِ بے نقشِ شہِ نقشبند
اول او آخِر ہر منتہی ز آخر او جیبِ تمنا تہی

حضرت کے ارشادات اور آپ کی پاکیزہ تعلیم و تربیت نسبتِ نقشبندیہ میں

سنگِ میل کا درجہ رکھتی ہیں۔ آپ نے فرمایا :

۱۔ کسی حالت میں جاوہِ شریعت اور استقامت سے قدم باہر نہ رکھنا چاہیے۔

عزیمت و سنت پر عمل کرنا اور رخصت اور بدعت سے دُور رہنا چاہیے۔

اخبارِ رسول صلی اللہ علیہ وسلم اور آثارِ صحابہ رضی اللہ تعالیٰ عنہم جمیع کے مست لاشی

رہنا چاہیے اور احادیثِ نبوی کو ہمیشہ اپنا پیشوا بنانا چاہیے۔

۲۔ ہمارے طریقہ میں متواترے عمل سے بہت سی فتوحات ہیں مگر اتباعِ سنتِ نبوی

کی رعایت بدرجہ کمال رکھنا اور آثارِ صحابہ کرام رضی اللہ عنہم کی پیروی کرنا لازم ہے۔

۳۔ آپ فرماتے ہیں کہ ہمارا طریقہ سب سے اعلیٰ رہنے کا ہے کیونکہ خلوتِ نشینی

میں شہرت ہے اور شہرت میں آفت ہے۔

۴۔ آپ فرماتے ہیں، خدا کی معرفت حاصل کرنے کے تین راستے ہیں،

مراقبہ۔ مشاہدہ۔ محاسبہ۔

مراقبہ یہ ہے کہ نِسْيَانُ رُؤْيَا الْمَخْلُوقِ بِدَوَامِ النَّظْرِ

إِلَى الْخَالِقِ۔ ہمیشہ خالق حقیقی کی جانب نظر رکھنے اور مخلوق کی طرف سے

نظریں پھیر لینے کو مراقبہ کہتے ہیں۔ مراقبہ کی مداومت نادر چیز ہے اور حضرات

نقشبند نے اس کے حصول کا طریقہ مقرر فرمایا ہے یعنی "نفس کی مخالفت کرنا"۔

مشاہدہ وادعات غیبی کو کہتے ہیں جو سالک کے دل پر نزول کرتی ہیں۔

محاسبہ جو کچھ ہم پر گزرتا ہے ہم ہر گھڑی اُس کا حساب کرتے ہیں۔ اگر کوئی عمل

نقصان دہ ہے تو اس سے باز رہتے ہیں اور اگر کوئی عمل بہتر ہے تو اس میں کوشش

کرتے ہیں اور دوام اختیار کرتے ہیں۔

۵۔ آپ فرماتے ہیں کہ بات یہ نہیں ہے کہ جو شخص خدا کی جانب دوڑا اُس نے خدا

کو پایا بلکہ اصل بات یہ ہے کہ خدا کو وہ پائے گا جو اس راہ میں دوڑتا رہے گا

یعنی ہمیشہ اس راہ میں سعی کرتا رہے گا۔

۶۔ آپ فرماتے ہیں کہ اولیاء اللہ کو چھپی ہوئی باتوں کی اطلاع دی جاتی ہے مگر

وہ بغیر حکم الہی کے اُن کو ظاہر نہیں کرتے۔

۷۔ آپ فرماتے ہیں کہ ہر کام میں نیت کی صحت نہایت ضروری ہے۔

۸۔ آپ فرماتے ہیں کہ اگر طالب کو مرشد کا کوئی کام ناپسند ہو تو چاہیے کہ بقدر

طاقت صبر کرے اور انتظار کرے ممکن ہے اُس کا راز اُس پر ظاہر کر دیا جائے۔

لیکن اگر طالب مُبتدٰی ہو اور طاقت صبر کی نہ رکھتا ہو تو وہ شیخ سے دریافت کر لے کیونکہ بدظنی میں مبتلا ہو کر ہلاک ہونے سے بچ جائے گا۔ مگر متوسط الحال طالب کے لیے لب کُشائی یا سوال حلال نہیں ہے۔

۱۔ خواجہ علاؤ الدین عطار رحمۃ اللہ علیہ بیان فرماتے ہیں کہ ایک روز ابر کرمیت تھا۔ حضرت خواجہ قدس سرہ نے مجھ سے پوچھا کہ کیا نمازِ ظہر کا وقت ہو گیا ہے، میں نے اپنی دانست کے مطابق جواب دیا کہ ابھی نہیں ہوا ہے۔ آپ نے فرمایا کہ آسمان کی طرف دیکھو۔ میں نے اوپر دیکھا۔ تو بالکل ابر نہ تھا اور تمام ملائکہ آسمان پر نمازِ ظہر کی ادائیگی میں مصروف تھے۔ حضرت خواجہ نے فرمایا کہ تم تو کہہ رہے تھے کہ ابھی وقت نہیں ہوا۔ میں نے ناوم ہو کر استغفار کی۔

۲۔ حضرت خواجہ قدس سرہ زیارت بیت اللہ شریف کے لیے تشریف لے گئے۔ حاجی عید کے دن مقامِ منیٰ میں قربانی کر رہے تھے۔ حضرت خواجہ نے فرمایا ہم بھی قربانی کرتے ہیں۔ ہمارا ایک لڑکا ہے چاہیے کہ اسی کو ہم قربان کر دیں۔ واپسی پر بخارا پہنچنے پر معلوم ہوا کہ عین عید کے دن آپ کے فرزند نے انتقال کیا تھا۔

آپ کے ایک درویش نے بیان کیا کہ میں ذکرِ ہزبور رقص سے اجتناب کی تاکید ایک دفعہ مقامِ قرشی میں درویشوں کی ایک جماعت کے ساتھ خلوت میں رقص کر رہا تھا۔ میرے پاس ایک عمدہ رومال تھا۔ میں نے وہ رومال قوال کو دے دیا۔ تھوڑی دیر کے بعد جب کسی کام کے لیے گھر سے نکلا تو سامنے حضرت خواجہ قدس سرہ کھڑے تھے۔ میں ہی وہ پہلا شخص تھا جس نے حضرت خواجہ قدس سرہ سے ملاقات کی۔ حضرت نے مجھ سے مخاطب ہو کر فرمایا "اہلِ قرابت فقرا۔"

کی صحبت رکھنی چاہیے۔ ہمارے طریقہ میں ذکرِ جبر اور رقص نہیں ہے۔ اس ارشاد کے ساتھ ہی میرا حال متغیر ہوا۔ حضرت نے ایک مدت تک مجھ کو اپنی صحبت میں نہ آنے دیا جب تک کہ درویشوں کی ایک جماعت نے میری سفارش نہ کی۔

ایک اور درویش کہتے ہیں کہ حضرت خواجہ نے مجھ کو ایک کام مرید کے احوال نظر کے لیے کسی جگہ روانہ کیا۔ موسم سخت گرمی کا تھا۔ واپسی پر میں ایک درخت کے سایہ میں بیٹھ گیا اور درخت سے بیٹھ لگا کر سو گیا۔ میں نے خواب میں

دیکھا کہ آپ ہاتھ میں عصا لیے ہوئے میری طرف تشریف لارہے ہیں اور فرما رہے ہیں کہ یہ سونے کی جگہ نہیں ہے، اٹھو۔ میں بے قرار ہو کر خواب سے بیدار ہوا تو کیا دیکھتا ہوں کہ دو بھڑیے خونخوار میرے قریب کھڑے ہیں۔ میں فوراً قصرِ عارفان روانہ ہو گیا۔ جب میں بستی کے قریب پہنچا تو دیکھا کہ حضرت خواجہ راستہ میں کھڑے فرما رہے ہیں کہ کوئی شخص یہاں سوراخ حضرت فرمایا کرتے تھے کہ جب میرا وقتِ رحلت آئے گا

وقتِ رحلت تو میں درویشوں کو مرنے کی ترکیب سکھلاؤں گا۔ جب حضرت

خواجہ قدس سرہ مرض الموت میں مبتلا ہوئے تو آپ نے کاروان سرانے میں قیام فرمایا۔ اور بیماری کے ایام اسی سرانے کے ایک حجرے میں مقیم رہے۔ چند خاص مرید آپ کی خدمت میں موجود تھے۔ حضرت ان کے حال پر نظرِ مرحمت و الطاف فرماتے رہے۔ آخر وقت میں لیٹے لیٹے دونوں ہاتھ دعا کے لیے اٹھائے اور بہت دیر تک مصروفِ دعا رہے۔

پھر دست مبارک چہرہ انور پر رکھے اور اس عالم سے رحلت فرمائی۔ وصال سے ایک روز قبل آپ نے ارشاد فرمایا کہ جس کو ہمارے دیکھنے کی آرزو ہو وہ خواجہ محمد بارسا کو دیکھ لے۔ آپ نے چوتھریں سال میں دو شنبہ کے دن ۱۳ ربیع الاول ۱۰۹۱ھ کو وفات پائی۔ مزار شریف بنجارا میں ہے۔

بلادِ ہند میں

نسبتِ نقشبندیہ کا ظہور

سولہویں صدی عیسوی میں ہندوستان پر مغلوں کی حکومت تھی۔ جلال الدین اکبر اس وسیع و عریض سلطنت کا شہنشاہ تھا۔ اُس کے دربار میں ہندو راجاؤں کا غلبہ تھا۔ حتیٰ کہ اس کے محلّے کے بااثر رانیاں بھی ہندو گھرانوں سے تھیں۔ نتیجہ یہ ہوا کہ شہنشاہ اکبر نے مشرکانہ رسوم و روایات اختیار کر لیں اور بمصداق النَّاسِ عَلٰی دینِ مَلُوکِهِمَ رعایا بھی صحیح اسلامی اور مشرکانہ رسوم میں تمیز کرنے سے عاری ہو گئی۔ درباری علماء اہل ہوس تھے اسلامی علوم سے بے بہرہ بادشاہ کو ٹوکنے کی کسی کو جرأت نہ تھی۔ نوجوان شہزادہ سلیم (تورال دین جہانگیر) بھی اسی رنگ میں رنگا گیا اور وہ بھی اپنی ابتدائی زندگی میں مذہبِ اسلام سے اتنا ہی بیگانہ تھا جتنا کہ اسکا باپ شہنشاہ اکبر۔

حضرت خواجہ باقی باللہ (رحمۃ اللہ علیہ) کا ہندوستان میں ورود مسعود
کفر و شرک کی تاریکیاں جب
کشور ہندوستان میں ہر طرف

پھیلنے لگیں اور مغل شہنشاہوں نے اپنی تائید و حمایت سے ان کی گہرائیوں میں اضافہ

کرنے کی ٹھان لی تو اللہ تعالیٰ کی رحمت جوش میں آئی اور اُن کی اصلاح کا سامان فراہم کر دیا۔ اطرافِ مرقند سے حضرت خواجہ باقی باللہ قدس سرہ العزیز اپنے مرشد حضرت مولانا خواجگی امکنگی رحمۃ اللہ علیہ کے ارشاد کے مطابق روانہ ہوئے اور دارالحکومت دہلی میں پہنچ کر سکونت اختیار کر لی۔ دو سال کی قلیل مدت میں ہزار ہا سعید و حوالے فیضان حاصل کیا اور جب شاہباز طریقت امام ربانی حضرت مجدد الف ثانی شیخ احمد سرہندی قدس سرہ العزیز حلقہ ارادت میں شامل ہوئے تو حضرت خواجہ رحمۃ اللہ علیہ نے نہایت مختصر مدت میں انہیں اپنی نگاہِ کرم سے کمال تک پہنچا دیا۔ اور رُشد و ہدایت کا کام آپ کے سپرد کر کے خود گوشہ نشینی اختیار کر لی۔

احوال مناقب

حضرت امام ربانی مجدد الف ثانی شیخ احمد سرہندی رضی اللہ عنہ

آنحضرت قدس سرہ کی ولادت باسعادت ماہ ولادت طفولیت شوال ۹۷۱ھ ہجری میں شہر سہند (سرہند) میں ہوئی۔ آپ کے والد بزرگوار حضرت شیخ عبدالاحد رحمۃ اللہ علیہ مشہور عالم دین اور بزرگ تھے جنہیں حضرت عبدالقدوس گنگوہی رحمۃ اللہ علیہ سے خلافت اور سلسلہ چشتیہ و قادریہ سے نسبت و اجازت حاصل تھی۔ حضرت کا نام احمد رکھا گیا۔ پیدائش سے ہی حضرت شاہ کمال قادری کستھلی حضرت پر توجہ خاص رکھتے تھے۔ بچپن میں ایک دفعہ آپ بیماری کی وجہ سے نہایت لاغر ہو گئے تو آپ کے والد ماجد آپ کو لے کر حضرت شاہ کمال کستھلی کے پاس آئے۔ حضرت ممدوح نے دعا فرمائی اور بولے

”خاطر جمع رکھو، صاحبزادہ عمر دراز پائے گا۔ بڑا عالم اور عارفِ کامل ہوگا اور ہم ایسے بہت سے لوگ اس سے ہدایت پائیں گے۔“

حضرت نے ابتدائی تعلیم اپنے والد ماجد
تحصیلِ علومِ ظاہری و باطنی
شیخ عبدالاحد سے حاصل کی۔ پھر ایک

مکتب میں داخل ہو گئے اور بہت جلد قرآن حکیم حفظ کر لیا۔ ازاں بعد آپ نے حصولِ علم کے لیے لاہور، دہلی اور سیالکوٹ میں مشہور علماء سے استفادہ کیا۔ سیالکوٹ میں مولانا کمال کشمیری سے جو آپ کے زمانہ کے محقق اور جید عالم اور عابد و زاہد تھے، معقول کی بعض کتابیں پڑھیں اور علمِ حدیث مولانا یعقوب کشمیری رحمۃ اللہ علیہ سے حاصل کیا۔ تحصیلِ علوم سے فارغ ہو کر اپنے والد ماجد کے حضور میں درسِ علوم میں مشغول ہوئے۔ کتبِ تفسیر و حدیث و صحاح ستہ وغیرہ کے درس میں آپ دقائق و رموز بیان فرمایا کرتے تھے۔ خداداد ذہانت و قابلیت کی وجہ سے تحصیلِ علم میں وہ کمال حاصل کیا کہ صغریٰ میں ہی ضخیم کتابوں پر حواشی تحریر کیے حتیٰ کہ عہدِ اکبری کے مشہور علماء ابو الفضل اور فیضی سے جب تبادلہ خیالات ہوا تو انہوں نے آپ کے تبحر علمی کا اعتراف کیا۔ کحالاتِ باطنیہ کے اکتساب اور انوارِ سلسلہ قادریہ و چشتیہ کے اقتباس کے لیے آپ نے اپنے والد بزرگوار کی صحبت کو لازم پکڑا۔ آپ کے والد ماجد نے آخر وقت میں اپنے تمام صاحبزادوں میں سے خرقہ خلافت حضرت کو ہی عطا فرمایا، اور اپنا جانشین مقرر کیا۔ ایک مقام پر آپ نے تحریر فرمایا ہے کہ :

”فقیر کو توفیقِ عبادتِ نافلہ خصوصاً ادائے صلوٰۃ نافلہ میں اپنے والد سے مدد

پہنچی ہے اور انکو یہ سعادت سلسلہ چشتیہ کے حضرت شیخ عبدالقدوس گنگوہی سے

حاصل ہوئی تھی۔“

عزمِ سفرِ حج اور ملاقاتِ حضرت خواجہ بہرنگ خواجہ باقی باللہؒ آپ ہمیشہ زیارتِ

بیتِ حرام سے یہ

کام معرض التواریخ میں رہا۔ سائنس میں حضرت شیخ عبدالاحد رحمۃ اللہ علیہ کا وصال

ہو گیا اور اس کے بعد آپ بارودہ حج و زیارت سفر پر روانہ ہو گئے۔ کسی کو اس

ارادہ کی اطلاع نہ دی۔ جب آپ دہلی پہنچے تو شیخ حسن کشمیریؒ سے ملاقات ہوئی۔

وہ حضرت خواجہ محمد باقی باللہ قدس سترہ کے مخلصِ قدیمی تھے۔ ان سے حضرت خواجہ کے

مناقب اور فضائل و کرامات کا ذکر سنا تو سلسلہ عالیہ نقشبندیہ کے اس عظیم المرتب

بزرگ کی زیارت کے شوق نے غلبہ کیا۔ آپ کو اس نسبتِ عزیز الوجود کا عرصہ سے

اشتیاق تھا۔ چنانچہ آپ حضرت خواجہ قدس سترہ کی خدمتِ بابرکت میں حاضر ہوئے

تاکہ حضرت سے ذکر و مراقبہ حاصل کر کے اسے راہِ حرمین کا گوشہ بنائیں۔ حضرت خواجہ

بزرگوار نے ملاقات ہوتے ہی فرمایا ”آپ زیارتِ بیت اللہ کے لیے جا رہے ہیں

اگر چند روز یہاں قیام کریں تو ممکن ہے جس چیز کی طلب میں آپ وہاں جا رہے ہیں وہ

یہیں پالیں۔“ نیز یہ بھی فرمایا کہ صرف تین دن یہاں مقیم رہو اگر اس کے بعد بھی ارادہ سفر

مصمم رہے تو روانہ ہو جانا۔“ چنانچہ تین دن کی مختصر مدت میں حضرت خواجہ قدس سترہ

کے اخلاقِ ظاہری اور تصرفِ باطنی سے آپ نے ارادہ سفر ملتوی کر دیا اور حضرت کی

صحبت اختیار کر لی۔ برسوں کا معاملہ ساعتوں میں پورا ہوا لیا۔ تھوڑی ہی مدت

میں آپ مقصود سے وصل ہو گئے اور مراتبِ کمال و کمال اور قطبیت و فردیت پر فائز

ہو گئے۔ آپ خود ارشاد فرماتے ہیں :

” اس نسبت کو یہ نسبت ابتدائے تعلیم ذکر سے دو ماہ اور چند روز میں حاصل ہو گئی۔

اس نسبت کے بعد ایک اور فنا حاصل ہوئی جسے فنا حقیقی کہتے ہیں۔ دل میں

اس قدر وسعت پیدا ہو گئی کہ تمام عالم عرش سے لے کر مرکز زمین تک اس

وسعت کے مقابلہ میں رائی کے دانہ کے برابر بھی نہیں ہو سکتا۔“

اس کے بعد آپ وطن مالوٹ سہرند (سہرند) تشریف
سہرند میں واپسی لے گئے۔ وہاں سے تین مرتبہ اپنے شیخ حضرت خواجہ
 بزرگوار رحمۃ اللہ علیہ کی خدمت بابرکت میں حاضر ہوئے۔

پہلی دفعہ — حضرت خواجہ قدس سرہ نے دولتِ کمال تکمیل کے حصول

اور مدارجِ قرب و نہایت میں ترقی کی آپ کو خوشخبری دی۔

دوسری دفعہ — طالبانِ حق کی ہدایت اور ارشاد کی اجازت دی اور خلعت

خلافت عطا فرما کر اپنے چیدہ اصحاب کی ایک جماعت حضرت کے ہمراہ کر کے ان کی
 تربیت آپ کے سپرد فرمائی۔

تیسری دفعہ — جب آپ حضرت قدس سرہ کی خدمت میں آئے تو

خواجہ بزرگوار قلعہ فیروزی سے چل کر کابل دروازہ پہنچے اور آپ کا استقبال فرمایا۔

نہایت اعزاز و اکرام سے آپ کو ہمراہ لے کر جائے سکونت پر آئے۔ اپنے تمام مریدوں

کو آپ کے حوالے کیا اور شخصیت و ارشاد کا معاملہ بالکل آپ کے سپرد فرما دیا۔ اپنے

فرزندانِ گرامی کو جو ہنوز بچے تھے طلب فرما کر ان کے بارہ میں آپ سے توجہ کی خواہش

فرمائی اور ارشاد فرمایا کہ مقصود ہماری پیری مریدی سے صرف آپ کا ظہور تھا۔ اس لیے

ہم نے اب شیخیت کو ترک کر دیا ہے۔ نیز حضرت خواجہ رحمۃ اللہ علیہ نے فرمایا کہ ہم نے
یہ قسم سمرقند و بخارا سے لاکر ہند میں بویا۔

ابن جناب حسب اللہ رشا و حضرت قدس سترہ سہرند میں تشریف لائے اور تربیت
ساکین میں مصروف ہوئے۔ اس آفتاب علم و عرفاں کی روشنی چار دانگ عالم میں سیرت
سے پھیلنے لگی۔ حصول فیضان کی غرض سے ہر طرف سے کثیر تعداد میں شنگانِ حق
آپ کی خدمت اقدس میں حاضر ہونے لگے۔ عوام الناس سے لے کر اشراف اعیان
سلطنت تک سب آپ کے حلقہ بگوش ہو گئے۔

سلطنت مغلیہ کے پایہ تخت دہلی سے دور اپنے
فِتنۃ الحاد و ارتداد کی سرکوبی وطن مالون سہرند (سہرند) میں حضرت اقدس
نہایت سکون و اطمینان کے ساتھ طالبانِ راہِ حق کی تربیت و ہدایت میں مصروف
ہو گئے۔ مشرکین ہند کی ریشہ دوانیوں سے کفر و الحاد کی آندھیوں نے بلا دہند کو گھیر لیا۔ یہ
زمانہ مغل شہنشاہ اکبر کے طویل عہدِ حکومت کا آخری دور تھا۔ پہلے ہند و راجاؤں اور ہند
رعایا کو خوش کرنے کے لیے دربار سے ایسے احکام صادر کیے جو سراسر احکامِ اسلام کے
منافی تھے۔ اسی پر بس نہ کی بلکہ ایک نئے خود ساختہ مذہب دینِ آہی کی داغ بیل ڈالی۔
یہ نیا مذہب ایسے اصولوں پر مبنی تھا جو دینِ اسلام سے پیراری اور بغاوت پر آمادہ کرتے
تھے۔ مقصد صرف غیر مسلموں کی خوشنودی حاصل کرنا تھا۔

حضرت امام ربانی قدس سرہ الغزنی کی غیرتِ ایمانی اس کو خاموشی سے کب
برداشت کر سکتی تھی۔ آپ نے بادشاہ کے مقربین کو متنبہ فرمایا:

" بادشاہ اللہ تعالیٰ اور اس کے رسول صلی اللہ علیہ وسلم کا باغی ہو گیا ہے

یاد رکھو اس کی بادشاہی اور طاقت کا گھمنڈ ایک دن مٹ جائے گا۔

بہتر ہے کہ وہ محمدانہ خیالات و افعال سے توبہ کرے ورنہ اللہ تعالیٰ کے

غضب کا انتظار کرے۔“

اکبر بادشاہ اپنی جاہ و حشمت کے نشے میں چور تھا۔ اس انتباہ کو درخور اعتنا نہ سمجھا اور اپنے کوتاہ اندیش مشیروں اور وزیروں کے مشورے سے حضرت امام ربانیؒ کو ایک خصوصی دربار میں شرکت کی دعوت دی۔ دربار کا انتظام اس طرح کیا گیا کہ ایک طرف دنیاوی جاہ و جلال کا ساز و سامان تھا۔ پرتکلف کھانے اور پھل تھے اور اس حصے کا نام اپنے دین الہی کی نسبت سے دربارِ الہی رکھا تھا۔ دوسرے حصے کا نام دربارِ رسولؐ رکھا اور اس میں رُوکھے پھیکے کھانے اور درویشانہ ساز و سامان تھا، پھر اعلان ہوا کہ اپنی اپنی پسند کے حصے میں سب لوگ جگہ حاصل کر لیں۔ حضرت امام ربانیؒ رحمۃ اللہ علیہ کے معتقدین دربارِ رسالت میں داخل ہو کر باطمینان بیٹھ گئے۔ اور بادشاہ اور اس کے خوشامدی درباری دربارِ الہی میں چلے گئے۔ اچانک غیرتِ حق جوش میں آئی اور ایک خوفناک طوفان نے بادشاہ اور اُس کے مصحابین کو گھیرے میں لے لیا۔ آراستہ و پیراستہ خیمے آن واحد میں زمیں بوس ہو گئے اور سب سامانِ عیش و طرب خاک میں مل گیا۔ خود بادشاہ اکبر کے سر میں ایک چوب لگی جس سے وہ مجروح ہو گیا۔ مگر جس حصے میں حضرت امام ربانیؒ کے احباب فروکش تھے وہ بالکل محفوظ رہا۔ بادشاہ اسی حادثہ کی وجہ سے کچھ دنوں بعد راہی ملک بھا ہو گیا۔ بعض مؤرخین لکھتے ہیں کہ شہنشاہ اکبر نے آخری ایام میں توبہ کر لی تھی اور محمدانہ خیالات سے باز آ گیا تھا۔ واللہ اعلم بالصواب۔

جہانگیر کا عہد نور الدین جہانگیر نوجوانی کے عالم میں تختِ سلطنت پر بیٹھا اُسکے

گرد بھی متعصب ہندوؤں کا وہی حلقہ تھا بلکہ اس کی بیگم نور جہاں کے اثر کی وجہ سے دربار میں اور بھی بے دینی بڑھ گئی۔ بادشاہ کے تنگ نظر امرا نے حضرت امام ربانیؒ کے خلاف بادشاہ کے کان بھرنے شروع کر دیے حتیٰ کہ انہوں نے بادشاہ کو یہ یقین دلا دیا کہ حضرت امام ربانی رحمۃ اللہ علیہ اپنے بیٹھارے مریدوں کی مدد سے تخت سلطنت پر قبضہ کرنے کی فکر میں ہیں۔ اسی لیے وہ عوام کو ظلمِ سجانا کے رو برو سجدہ کرنے سے منع کرتے ہیں، چنانچہ بادشاہ نے حضرت کو دربارِ شاہی میں طلب کیا اور حضرت سے آدابِ شاہی (سجدہ کرنا) بجالانے کا مطالبہ کیا۔ حضرت نے سختی سے انکار کیا اور فرمایا:

”اللہ تعالیٰ کے سوا کسی کو سجدہ جائز نہیں پھر میں ایک انسان کو بھلا کیسے سجدہ کر سکتا ہوں۔“

بادشاہ نے ناراض ہو کر حضرت کو وسطی ہند کے ایک قلعہ (گوالیار) میں نظر بند کر دیا۔ حضرت نے اپنے متوسلین کو لکھا:

”مجھے جو قید خانے میں ڈالا گیا ہے۔ اس میں مشیتِ الہی ہے۔ تم بادشاہ کی اطاعت قبول کرو اور بناوت سے باز آؤ۔ میں بھی انشاء اللہ جلد قید سے آزاد ہو جاؤں گا۔“

دو سال تک قید و بند کی مصیبتیں صبر و استقلال سے برداشت کیں۔ زمانہ نظر بندی میں قلعہ کے اندر بہت سے غیر مسلم آپ کے دستِ حق پرست پر مسلمان ہوئے، اور آپ کا فیضانِ قلعہ کے اندر اور باہر یکساں طور پر جاری رہا۔ آخر جہانگیر کا دل آپ کی طرف سے صاف ہوا تو اس نے آپ کو قید سے رہا کرنے پر آمادگی ظاہر کی۔ آپ نے مندرجہ ذیل شرائط پر رہا ہونے کے لیے رضامندی کا اظہار فرمایا:

۱۔ بادشاہ وقت کے حضور سجدہ کرنے کی رسم بند کی جائے۔

۲۔ مسلمانوں کو گائے کے ذبیحہ سے نہ روکا جائے اور بادشاہ خود اپنے ہاتھ سے گائے ذبح کرے۔

۳۔ جو سب دیں شہید کی گئی ہیں وہ نئے سرے سے تعمیر کی جائیں۔

۴۔ کفار سے شرع شریف کے مطابق جزیہ لیا جائے۔

۵۔ قوانین شریعت محمدی کا نفاذ کیا جائے۔

۶۔ تمام قیدی رہا کیے جائیں۔

شاہ جہانگیر نے تمام شرطیں قبول کر لیں اور آپ قید خانے سے باہر تشریف لے آئے۔ بادشاہ جہانگیر میں بھی آپ کی توجہ سے تبدیلی آچکی تھی اور وہ آپ کا گرویدہ ہو چکا تھا۔ اعیان سلطنت، امیران دربار اور عوام الناس سب آپ کے گرد جمع ہو گئے اور کسب فیض کے لیے بہت سے مشائخ بھی مشیخت ترک کر کے صحبتِ بابرکت میں پہنچ گئے۔ ایک سو کے قریب علماء و صلحاء و حفاظ آپ کی خدمت میں عموماً مقیم رہتے اور حضور و آگاہی سے لذت آشنائیت۔

اتباع سنت کی تاکید اعمال کی ادائیگی میں پیروی سنت کا اہل خیال رکھتے تھے۔ عمل میں عزیمت آپ کا شعار

تھا۔ بدعت اور رخصت سے ہمیشہ اجتناب فرماتے۔ اپنے عقیدتمندوں کو بھی یہی تلقین فرماتے۔ ہر کام میں استخارہ فرماتے۔ قبروں کو بوسہ دینا اچھا نہیں سمجھتے تھے۔ ہاں کبھی کبھی اپنے والد بزرگوار اور اپنے پیر بزرگوار کی قبروں کو تبرکاً ہاتھ سے چھوتے تھے۔ کسی خاص دعوت میں تو تشریف لے جاتے لیکن عام دعوت میں جانے سے گریز کرتے۔ مجالس سماع و سرود و مولود خوانی میں حاضر نہیں ہوتے تھے۔ ذکرِ خفی آپ کا معمول تھا۔ آپ کا ارشاد ہے:

”چینیں آہستہ کن ذکر شش کہ از خود نیب ز اخفاء کن“

نبوت کو ولایت سے افضل قرار دیتے تھے۔ غلبہ صحو کو سکر پر ترجیح دیتے تھے۔ جمیع اصحاب رضوان اللہ علیہم کو جمیع اولیاء رحمہم اللہ تعالیٰ سے افضل سمجھتے تھے۔ طریقہ نقشبندیہ کو سب طریقوں سے افضل تصور فرماتے تھے۔ حضورؐ کا خلق عین خلق محمدی کے مطابق تھا۔ تسلیم و رضا بر قضا اور شفقت و تواضع بر خلق خدا کا ہر وقت خیال رہتا تھا۔ اہل حقوق سے نیک سلوک کرتے اور صلہ رحم کی بے حد کوشش فرماتے۔

حضورؐ کے خوارق و کرامات بے شمار ہیں بعض حضرات نے سات سو تک کا شمار کیا ہے۔

حضورؐ کے خوارق و کرامات

مگر آپ کے نزدیک کوئی کرامت خدائے جل و علا کی محبت اور حضورؐ سرور کائنات محمد مصطفیٰ صلی اللہ علیہ وسلم کی پیروی سے بڑھ کر نہیں۔ قلوب پر تصرف اور اہل اللہ کے احوال کو سمجھنا بڑی کرامت ہے۔ اس میں آپ کو کامل دسترس حاصل تھی۔ کشف و کرامات کے بے شمار واقعات تھے اور آنحضرتؐ کی توجہ سے مشکلات کا آسان ہونا کوئی بڑی بات نہ تھی۔ ہزاروں کفار آپ کے دستِ حق پرست پر مسلمان ہوئے اور بیشمار فاسق و فاجر لوگ تائب ہو کر متقی و پرہیزگار بن گئے۔ آپ کے دیدار سے ہی لوگ ذکر و فکر میں جذب ہو جاتے تھے اور سالہا سال کی ریاضتوں کی بجائے مختصر مدت میں رشد و ہدایت حاصل ہو جاتی تھی۔

یہاں حضرت امام ربانی مجدد الف ثانی قدس سرہ کے بعض اہم مکتوبات و ملفوظات کا ذکر ایسے

مکتوبات و ملفوظات

ضروری ہے کہ حضورؐ کے بلند مقام کا اندازہ ہو سکے۔

عزالت سے صحبت بہتر ہے — آپ فرماتے ہیں کہ:
 ”ایک دفعہ میرا ارادہ ہوا کہ کسی مقام خلوت میں جا کر گوشہ نشینی اختیار کروں۔ بارگاہ
 رب العزت سے ارشاد ہوا کہ مناسب لائق اور محبوب پسندیدہ طریقہ یہی ہے جس پر
 آپ قائم ہیں نہ کہ طریقہ گوشہ نشینی و تنہائی۔“

نسبتِ مہدی موعود علیہ السلام کے متعلق — آپ نے ایک روز
 فرمایا کہ:

”مجھ پر ظاہر کیا گیا ہے کہ ہمارے زمانہ سے حضرت مہدی علیہ السلام کے
 ظہور تک یہ کمالات اور معاملات جو کہ اللہ تعالیٰ نے ہم پر افاضہ فرمائے ہیں کسی اور
 پر ظاہر نہیں ہوں گے۔“

۲. آپ نے فرمایا کہ — ”مجھ پر ایسا ظاہر کیا گیا ہے کہ ہمارے معارف
 و حقائق تحریر کردہ حضرت مہدی موعود کی نظر اقدس سے گزریں گے اور ان کی
 بارگاہ میں مقبول ہوں گے۔“

۳. آپ نے فرمایا کہ — ”مجھ پر منکشف ہوا کہ حضرت مہدی موعود علیہ السلام

اسی نسبتِ علیہ پر ہوں گے۔ اس میں آپ نے اپنی نسبتِ خاصہ کی طرف اشارہ کیا ہے۔

مکاشفہ: آپ نے فرمایا ہے کہ — ”جو لوگ داخلِ طریقہ ہو چکے ہیں یا قیامت

تک بالواسطہ یا بے واسطہ داخل ہوں گے وہ سب مرد اور عورتیں مثالی صورت

میں میرے سامنے لائے گئے اور ہر ایک کا نام و نسب اور مولد و مکن بتایا گیا۔ اگر میں

چاہوں تو سب بیان کر سکتا ہوں۔“

ملفوظ: آپ نے فرمایا کہ — ”جو کچھ ہم کو عطا کیا گیا ہے وہ محض کرمِ حق ہے۔“

اگر اُس کے لیے کوئی بہانہ ہوا ہے تو وہ متابعتِ حضرت سید الانبیاء علیہ السلام
 ہے۔ جو کچھ ہم کو دیا گیا ہے اتباع کے راستے سے دیا گیا ہے۔ اگر کچھ ملنے سے رہ
 گیا ہوگا تو اس کی وجہ یہ ہوگی کہ ہم سے بتقاضائے بشریت اتباعِ نبی صلی اللہ علیہ وسلم
 میں کچھ کمی رہ گئی ہوگی۔“

تلقینِ کثرتِ ذکر : آپ ہمیشہ اپنے اصحاب کو کثرتِ ذکر و دوامِ حضور و مراقبہ
 کی ترغیب دلیا کرتے تھے اور فرماتے تھے کہ دنیا دارِ عمل ہے اور مزرعہٴ آخرت۔
 آدابِ شریعت کا لحاظ : لوگ ریاضات و مجاہدات کی خواہش رکھتے ہیں۔ حالانکہ
 کوئی ریاضت اور مجاہدہ آدابِ شریعت کی رعایت کے برابر نہیں ہے۔ خصوصاً فرض و
 واجب و سنت نمازیں حسبِ اصولِ شریعت ادا کرنا بہت ضروری ہے۔ اللہ تعالیٰ
 فرماتا ہے : **وَإِنَّهَا لَكَبِيرَةٌ إِلَّا عَلَى الْخَاشِعِينَ** « نماز بھاری ہے مگر
 ڈرنے والوں پر »

ناقص درویشوں کا بیان : بعض ناقص درویش اپنے کشف پر اعتماد کر کے شریعت
 بیضا کا انکار اور مخالفت کرنے لگتے ہیں۔ حالانکہ حضرت کلیم اللہ علیہ السلام بھی عہدِ نبوتِ پناہ
 صلی اللہ علیہ وسلم میں ہوتے تو سب اتباعِ شریعتِ مصطفوی کے اُن کو بھی اور چارہ کار نہ ہوتا۔
 اس لیے ان کو رباطوں کو مخالفت کا کوئی حق نہیں ہے۔

حضراتِ خواجگان نقشبندیہ قدس سرار ہم
نسبتِ نقشبندیہ کی فضیلت
 نے فرمایا ہے کہ :

” ہماری نسبت تمام نسبتوں سے بالا ہے۔“

چونکہ ان کا طریقِ اتباعِ سنتِ سننیہ اور رعایتِ عزیمت ہے۔ اس لیے ان کی نسبت

بھی افضل ہے۔ ملفوظ: "جب تک کسی کو علم ظاہری میں پوری پوری مہارت نہ حاصل

ہو جائے اس وقت تک اسرارِ صوفیہ سے کماحقہ استفادہ نہیں کر سکتا۔"

ملفوظ: "احوال تابعِ شریعت ہیں اور شریعت تابعِ احوال نہیں کیونکہ شریعت

قطعاً ہے اور وحیِ الہی سے ثابت ہو چکی ہے اور احوال ظنی امور ہیں۔ کیونکہ

ان کی بنیاد کشف و الہام پر ہے۔"

حضرت امام ربانیؒ کے علوم و معارف آپ کی متعدد تصنیفات میں بھرے پڑے ہیں اور آپ کی کرامات میں سے سب سے بڑھ کر وہ جدید علوم و معارف ہیں جن کی اشاعت کتاب و سنت کی پیروی میں آپ سے ہوئی۔ آپ کے مکتوبات شریف کے تین دفتر ہیں جن میں آپ کے علوم ظاہر و باطنی، کمالاتِ قرب و ولایت اور افادہ فیوضِ الہی کا بیان ہے۔ آپ کی تحریروں کی برکت سے کفر، شرک اور بدعت کی تاریکیاں دُور ہوئیں اور دُنیا نورِ معرفت سے بھر گئی۔

۱۰۳۲ھ میں آپ کی عمر مبارک اکٹھ سال کی ہوئی تو آپ سلطانِ ہند

خلوت

حضرت خواجہ معین الدین حسن چشتی قدس سرہ کے مزار مبارک پر حاضری کیلئے

اجمیر شریف تشریف لے گئے۔ حضرت خواجہ غریب نواز رحمۃ اللہ علیہ کی رُوح پُرفورج سے

بے حد لطف و کرم کا مشاہدہ کیا۔ مراجعت فرمائے سر ہند ہوئے تو فرمایا کہ ہماری عمر تریٹھ

سال معلوم ہوتی ہے۔ ۱۰۳۳ھ میں نصف شعبان کی شب خلوت میں گزاری۔ خلوت

سے باہر آئے تو ایک شخص نے کہا، "معلوم نہیں اس سال کس کا نام زندہ رہنے والوں کی فہرست

سے کاٹ دیا گیا ہے؟" آپ نے فرمایا، "تو شک کے طور کہ رہا ہے۔ اس شخص کا کیا حال

ہے جو اپنا نام مرنے والوں کی فہرست میں دیکھتا ہے؟"

اس کے بعد حضرت امام ربانی قدس سرہ نے مخلوق خدا کی ہدایت کا کام اپنے
 فرزند ان گرامی کے سپرد کر دیا اور خود عبادت و تلاوت و اذکار میں مصروف ہو گئے۔ صرف
 نماز پنجگانہ کے لیے حجرہ مبارک سے باہر تشریف لاتے۔ ماہ رمضان میں صیام و قیام کا
 پورا اہتمام رکھا اور صدقہ و خیرات کثرت سے کرتے رہے۔ ماہ ذی الحجہ میں بیماری شدت
 اختیار کر گئی۔ بارہویں محرم کو ارشاد فرمایا کہ اب چالیس پچاس دن کے اندر جہان
 فانی سے عالم جاودانی کو روانگی ہوگی۔ آخر کار ۲۸ صفر ۱۰۳۲ھ ہجری کو ترسیٹھ
 سال کی عمر میں نہایت استغراق اور غلبہ ذکر اسم ذات کی حالت میں رحلت
 فرمائی۔ حضرت اپنی وصیت کے مطابق اپنے فرزند حضرت خواجہ محمد صادق
 کے پہلو میں سرہند شریف میں آرام فرمائیں اور روضہ پر انوار مرجع خواص
 عوام ہے۔

حضرت امام ربانی مجدد الف ثانی شیخ احمد
 حضور کے صاحبزادگان سرہندی قدس سرہ کے وصال کے بعد یہ

نسبت عزیز حضور کے فرزند ان گرامی خواجہ محمد معصوم رحمۃ اللہ علیہ قیوم ثانی اور
 خواجہ محمد سعید رحمۃ اللہ علیہ خازن رحمت کے حصہ میں آئی جہاں یہ نسبت تمام اطراف
 عالم میں پھیل گئی۔ بلاد ہند اور بلاد سندھ بھی اس کی ضیاء سے منور ہو گئے۔ سندھ
 میں خواجہ محمد زمان رحمۃ اللہ علیہ لواری شریف اور مخدوم ولایت حضرت خواجہ
 قاضی احمد رحمۃ اللہ علیہ اس کے حامل ہوئے۔ اطراف ہند میں ان بزرگواروں نے
 دین اسلام کی بہت خدمت کی۔ متعدد مقامات پر خانقاہیں قائم کیں۔ جہاں
 طالبان ہدایت فیض حاصل کرتے اور اشاعت اسلام کے لیے مکر بستی

ہو جاتے۔ ان صاحبِ کمال بزرگوں کے طفیل پنجاب اور سندھ کا چپہ چپہ فیضانِ سرمدی سے سرشار ہو کر نورِ توحید سے جگمگا اٹھا۔

شہبازِ توحید حضرت سید شاہ حسین رحمۃ اللہ علیہ

(المعروف بھورے والے)

شمالی ہند، دیارِ افغانستان اور ترکستان میں نسبتِ نقشبندیہ کے فروغ کے لیے کئی پاک ہستیاں کام کر رہی تھیں۔ حضرت امام ربانی رضی اللہ عنہ کے بے شمار خلفاء اور فرزندانِ گرامی اور ان کے خلفاء نے ملتِ اسلامیہ کی خدمت اور بنی نوع انسان کی ہدایت کے لیے اپنی بہترین صلاحیتیں وقف کر دیں۔ یہی پاک نسبتِ سرزمینِ سندھ سے شہبازِ توحید حضرت سید شاہ حسین رحمۃ اللہ علیہ کے وجودِ پاک میں منتقل ہو کر پنجاب میں آئی۔ دریائے راوی کوہِ ہمالیہ سے اتر کر جس جگہ میدانی علاقے میں داخل ہوتا ہے۔ وہاں دریا کے کنارے پر ایک گاؤں رتڑ چھتر آباد تھا۔ اس گاؤں کے نصیب جاگے اور حضرت سید شاہ حسین رحمۃ اللہ علیہ المعروف ”بھورے والی سرکار“ کے وجودِ پاک کی برکت سے اس کا نام مکان شریف ہو گیا۔

حضرت سید شاہ حسین رحمۃ اللہ علیہ بتاریخ ۱۰ ذیقعدہ ۱۱۸۰ھ ہجری اسی گاؤں میں پیدا ہوئے۔ ان کی پیدائش سے ساڑھے تین سو سال پہلے ان کے مورثِ اعلیٰ حضرت شاہِ دانیالِ عرب سے آکر یہاں آباد ہوئے تھے۔ حصولِ تعلیم کے بعد حضرت سید شاہ حسین رحمۃ اللہ علیہ پشاور چلے گئے۔ وہاں اعلیٰ تعلیم حاصل کر نیکاشغل بھی جاری رہا اور کسبِ معاش کے لیے گھوڑوں کی تجارت بھی شروع کر دی۔ قدرت

نے کسی اور کام کے لیے یہ گوہر کتنا پیدا کیا تھا۔ ایک دن بازار سے گزرتے ہوئے حفیظ نامی زنگریز کے منہ سے ثنوی شریعت کے اشعار رقت انگیز لہجے میں سُننے۔ عشقِ حقیقی کی چنگاری کام کر گئی اور حضرت سید شاہ حسین سب کچھ چھوڑ کر شاہِ حقیقی کی تلاش میں کہساروں، جنگلوں، بیابانوں، بستیوں اور شہروں میں سات سال تک گھومتے رہے۔ آخر مخدوم ولایت حضرت قاضی احمد رحمۃ اللہ علیہ کی خدمت میں سندھ کے ایک گاؤں قاضی گوٹھ جا پہنچے۔ حضرت مخدوم ولایت پہلے ہی اس شہبازِ توحید کے منتظر تھے۔ جب در اقدس پر پہنچے تو ارشاد فرمایا:

”جب ہم مدینہ منورہ میں تھے تو ہمیں حضورِ اقدس صلی اللہ علیہ وسلم نے

ارشاد فرمایا تھا کہ ہمارا ایک عزیز علاقہ پنجاب سے بڑی مصیبت جھیل کر

تمھارے پاس آئے گا۔ وہ سرمست مقبول بارگاہ اور مخمور بادۂ وحدت ہوگا۔

جب وہ بلند ہمت آپ کے پاس آئے تو وہ امانت جو آپ کو سونپی گئی

ہے اس کے حوالے کر دینا۔“

چند دنوں کے بعد ہی حضرت کے فیضانِ صحبت سے حضرت شاہ حسین

رحمۃ اللہ علیہ پر جذبِ مستی کی حالت طاری ہو گئی۔ دیوانہ وار کپڑے پھاڑ کر جنگل کی طرف

نکل گئے۔ جب ذرا افاقہ ہوتا تو سوزِ فراق میں ڈوبے ہوئے عاشقانہ اشعار پڑھتے

اور دیارِ محبوب کی طرف رُخ کرتے۔ جوں ہی نگاہ درو دیوار پر پڑتی پھر بسمل کی طرح زمین

پر لوٹتے اور جنگل کو بھاگ جاتے۔ کچھ عرصہ کے بعد پیر و مرشد کی توجہ سے جذبِ دگر

میں سکون پیدا ہوا اور انھیں خلافت کی سند عطا فرما کر اپنے وطن مالوت واپس جانے

کا حکم دیا۔

حضرت جب واپس وطن شریف میں آئے تو اطراف و اکناف سے لوگ پروانہ وار اس شمع توحید کے گرد جمع ہو گئے۔ بے شمار لوگ حلقہ ارادت میں داخل ہو کر مقصود کو پہنچے حضرت کا زمانہ بہت پُر آشوب تھا۔ بندہ بہادر (سکھ گرو) نے ملک میں لوٹ مار مچا رکھی تھی۔ سرہند شریف کی بے حرمتی ہو رہی تھی۔ مسلمانوں کے گھروں کو برباد کر کے ہل چلائے جاتے تھے۔ حضرت تشریف لائے تو اس علاقہ سے نہ صرف کفر و شرک کی بالادستی ختم ہو گئی بلکہ جا بجا ذکر و فکر، تسبیح و تہلیل کی صدا میں از سر نو بلند ہوئی۔ ویران مسجدیں پھر آباد ہو گئیں اور مسلمانوں میں خود اعتمادی پھیل گئی۔

وصال - حضرت نے بعمر تریسٹھ سال ۱۲۴۴ھ مکان شریف میں ہی دنیا سے نا پائیدار کو خیر باد کہا اور شاہد حقیقی سے واصل ہو گئے۔ ابتداء میں حضرت کی قبر شریف بہت سادہ اور کچی تھی۔ کسی قدر گہرائی میں ہونے کی وجہ سے حضرت کا مدفن "بھورہ" کے نام سے مشہور ہوا۔ اسی نسبت سے حضرت کو "بھوڑے والی سرکار" کے نام سے یاد کیا جاتا ہے۔ خلفاء میں سید بڈھن شاہ کلانوری اور ابوالبرکات حضرت سید امام علی شاہ کو بہت قبول عام حاصل ہوا۔

قطب الاقطاب قیوم العالم ابوالبرکات

حضرت سید امام علی شاہ رحمۃ اللہ علیہ

ولادت ۱۲۱۲ھ رحلت ۱۲۸۲ھ مزار شریف رتڑ چھتر (مکان شریف)
حضرت سید امام علی شاہ رحمۃ اللہ علیہ کی ولادت ۱۲۱۲ھ مقام رتڑ چھتر میں
ہوتی۔ حضرت کے والد بزرگوار سید حیدر علی شاہ طبابت میں شغف رکھتے تھے بچپن میں

ہی باپ کے سایہ عاطفت سے محروم ہو گئے۔ ابتدائی دینی تعلیم اور آبائی پیشہ طبابت کی کتب حافظ محمد رضا اور مولانا فقیر اللہ دین کوٹی سے پڑھیں۔ انہی ایام میں فخر خاندان حضرت شاہ حسین رحمۃ اللہ علیہ سے ملاقات ہوئی تو حضرت نے دریا فرمایا۔ ”صاحب زاوے کون سی کتاب پڑھتے ہو؟“ یہ ابھی جواب نہ دینے پائے تھے کہ خود ہی ارشاد فرمایا، ”مثنوی شریف پڑھا کرو۔ اس کے مطالعہ سے عمل میں اصلاح، اعتقاد میں نچنگی، قلب میں روشنی اور روح میں قوت پیدا ہوتی ہے۔“ اگلے روز حضور نے انھیں طلب کیا اور مثنوی شریف کے چند اشعار کی تشریح فرمائی حضرت بہت متاثر ہوئے اور اس کے بعد ہر روز کتاب لے کر حضور کے پاس پہنچ جاتے اور باقاعدہ سبق لیتے۔

ادھر اعلیٰ حضرت مثنوی شریف کا سبق پڑھاتے تھے اور ادھر ان کے دل میں ان کی عظمت گھر کر رہی تھی۔

دورانِ تعلیم ایک دفعہ اعلیٰ حضرت کیساتھ حافظ محمود صاحب

بیعت و خلافت

کے پاس سمول شریف ضلع جلم جانے کا اتفاق

ہوا۔ دونوں اولیاء کامل راز دنیا کی باتیں کرتے رہے۔ گرد و نواح کے لوگ حضرت

حافظ صاحب کے ہاتھ پر بیعت کر رہے تھے۔ انھوں نے بھی حلقہ ارادت میں

داخل ہونے کے لیے درخواست پیش کر دی۔ اس پر حافظ صاحب نے فرمایا:

”اللہ پاک تمہیں اپنے مرشد پاک کی محبت کا ملہ عطا فرمائیں۔“ اسی دن سے ان

کے دل میں اعلیٰ حضرت کی محبت اُٹ آئی اور واپس گھر پہنچ کر بیعت کی التجا کر دی

اعلیٰ حضرت نے ازراہ عنایت درخواست قبول فرما کر سلسلہ میں داخل کیا اور ذکر

کی تلقین فرمائی۔ تھوڑے ہی عرصہ میں اعلیٰ حضرتؒ کی توجہ سے انھیں وہ مقام حاصل ہو گیا جس کے لیے سالک ساہ سال مجاہدے کرتے ہیں، کئی کئی رات مراقبہ میں مشغول رہتے اور تنہائی میں اللہ اللہ کرتے۔ اور ادو وظائف کا جو معمول حضرت کے پیرو مرشد نے اُن کے لیے مقرر فرمایا تھا اُس پر تمام عمر کار بند ہے۔ اعلیٰ حضرت کا بچہ احترام فرماتے اور خوشنودی طبع مبارک کے لیے اُن کی خدمت گزاری کے لیے کوئی کسر نہ اٹھا رکھتے۔ کہتے ہیں کہ اعلیٰ حضرت اور اُن کے گھوڑے کا بول و براز مٹی کے برتن میں بھر کر سر پر رکھتے اور ہر روز دریا میں بہا دیتے اور طبیعت میں کبھی کراہت محسوس نہ کرتے بلکہ جب لوگ طنزاً دریافت کرتے کہ سر پر کیا ہے تو جواب دیتے کہ اس میں عطر ہے۔ ”حضرت کو ان بے بہا خدمات کے صلہ میں حق سبحانہ نے بے شمار نعمتوں سے نوازا۔ حضرت کے چہرہ مبارک پر انوار کی بارش ہوتی رہتی تھی۔

اعلیٰ حضرت نے اپنی زندگی میں ہی حضرت قیوم العالم کو

ارشادات

بیعت کی اجازت دے دی تھی۔ حضرت نے سلسلہ عالیہ

نقشبندیہ کو بہت فروغ دیا۔ حضرت نے مریدین اور طالبین کو جو ارشادات فرمائے وہ بیش بہا جو اہرات سے کم نہیں ہیں۔

آپ فرماتے ہیں :

احترامِ پیر

”مرید کے دل میں شیخ کا ادب اس درجہ تک چاہیے

کہ پیر کے دوبرو بغیر اجازت کے بات نہ کرے۔ پیر کی طرف بے باکانہ

نہ دیکھے۔ پیر کی محبت کو دنیا کی ہر چیز پر ترجیح دے۔ طریقت ادب کا

نام ہے۔ بے ادب دین و دنیا کی نعمتوں سے محروم رہتا ہے۔

یہ شیخ کا کلام ہمہ تن گوش ہو کر سُننے کیونکہ ان ارشادات کا سُننا ہزاروں کتابوں کے مطالعہ سے بڑھ کر ہے اور پیر جس کام کا حکم دے اُسے دل و جان سے بجالائے۔“

مریدِ صادق کی تعریف : ” مرید وہ ہے جس کی نفسانی خواہشات کو محبت اور شوقِ الہی کی آگ نے جلا کر رکھ دیا ہو۔ جب صبح سویرے اُٹھے تو حسرت اور افسوس کی وجہ سے اُس کی آنکھوں میں آنسو بہتے ہوں۔ عاجزی اور انکساری اس کا شعار ہو۔ گزشتہ اعمال پر نادم ہو اور آئندہ کے لیے پناہ مانگتا ہو۔ مصیبت، تکلیف اور سختی میں صبر کو ہاتھ سے نہ جانے دے اور انھیں خدا تعالیٰ کی طرف سے جانے۔ اپنے تصور کا اقرار کرتا ہے اور بخشش کا طلب گار ہے۔ کوئی سانس ذکرِ الہی کے بغیر نہ لے اور یہی سمجھے کہ یہ اُس کا آخری سانس ہے۔“

فرماتے ہیں : تو بہ اس طرح کرے کہ گناہ کا خیال ہی دل میں نہ آئے۔ فرماتے ہیں : کُل عبادات کا مقصود اللہ جل شانہ کا ذکر ہے۔ پس کسی حالت میں بھی اس سے غافل نہ رہے۔ ذکر کی بے شمار فضیلتیں ہیں جس کا دل غیر اللہ سے پاک ہوتا ہے دُنیا کی ہر چیز اُس کے تابع ہوتی ہے۔

فرمایا : بوجہ لحاظ و فضیلت حضور سید المرسلین محبوب رب العالمین صلی اللہ علیہ وسلم حق سبحانہ و تعالیٰ کو پہلی نافرمان اُمتوں کی طرح اُمتِ محمدی کے چہرے اور جسموں کا مسخ منظور نہیں۔ البتہ معبودِ حقیقی سے نہ ڈرنے اور توبہ نہ کرنے سے لوگوں کے دل مسخ ہو جاتے ہیں۔ لہذا وہ گناہوں میں آلودہ ہو جاتے ہیں“

فرمایا، ہر حالت میں متوکل رہ کر کام کاج میں مشغول رہنا چاہیے۔ بے کار نہ بیٹھے اور رازق حقیقی پر ردگارِ عالم کو سمجھے۔ اللہ تبارک و تعالیٰ ہر ذی جان کو رزق پہنچاتے ہیں۔ البتہ مقسوم سے زیادہ ملنا محال ہے۔ تنگی میں حق سبحانہ کی شکایت نہ کرے کیونکہ یہ نافرمانی ہے۔ اس میں دونوں جہان کا خسارہ ہے۔ زیادہ لالچ حرام ہے۔

اللہ تبارک و تعالیٰ نے اپنے حبیب پاک جناب نبی کریم صلی اللہ علیہ وسلم کے اتباعِ کامل کے صلے میں حضرت کو دو خصوصی انعام عطا فرمائے تھے۔ اول۔ نگاہِ اکبر صفت، دوسرے۔ پرکشش چہرہ نورانی۔

حضرت کی نگاہِ مبارک جس کو باطن پر پڑ جاتی اُس کی سب سیاہیاں دُھل جاتیں اور جو شخص حضور کا روئے منور دیکھتا اُس کا قلب زندہ ہو جاتا۔ چنانچہ ہزاروں غیر مسلم اور بے دین لوگ حضرت کی زیارت سے مشرف بہ اسلام ہوئے اور صحیح معنوں میں مسلمان بن گئے۔

حاجت مندوں، بیماروں اور دکھیا مخلوقِ خدا کو جو فوائد آپ کی ذات سے پہنچے اُن کے ذکر کے لیے علیحدہ دفتر کی ضرورت ہے۔

آخری ایام میں حضرت اکثر بیمار رہتے تھے۔ ۱۳ شوال ۱۲۸۲ھ خلفاء و رحلت بروز جمعرات اس جہانِ فانی سے رخصت ہو گئے۔ اور

مکان شریف میں ہی دفن ہوئے۔ حضرت کے وصال کے بعد صاحب زادہ سید صادق علی شاہؒ منسہد ہدایت پر رونق افروز ہوئے۔

حضرت صاحبزادہ سید صادق علی شاہؒ رحمۃ اللہ علیہ: حضرت قبلہ قطب الاقطاب

کے نقش قدم پر چلتے تھے اور بے شمار مخلوق خدا کو راہِ ہدایت دکھائی۔ بیستیس سال تک درگاہِ مبارک کا انتظام نہایت خوش اسلوبی سے چلایا۔ حضرت اعلیٰ کے خلفاء اور معتقدین سے خاص محبت رکھتے تھے اور سب وابستگانِ سلسلہ اُن کا بہت احترام کرتے تھے۔ حضرت خواجہ بابا امیر الدین رحمۃ اللہ علیہ کو آپ نے ہی کوٹلہ شریف میں کا رخاں پر بھیجا تھا اگرچہ خلعتِ خلافت حضرت قطب الاقطاب رحمۃ اللہ علیہ کی طرف سے عطا ہوئی تھی۔

حضرت خواجہ امیر الدین رحمۃ اللہ علیہ

ولادت ۱۲۰۶ھ رحلت ۱۳۲۱ھ بعمر ۱۱۵ سال

مزار شریف، کوٹلہ پنجوبیگ (ضلع شیخوپورہ)

حضرت بابا امیر الدین رحمۃ اللہ علیہ ۱۲۰۶ھ میں ایک ابتدائی حالات معزز کے زنی خاندان میں بہ مقامِ دھرم کوٹ رندھاوا متصل مکان شریف (ضلع گورداسپور پنجاب) پیدا ہوئے۔ معمولی تعلیم حاصل کی۔ بچپن سے ہی اُن کو بزرگانِ مکان شریف سے گہری محبت و عقیدت تھی۔ حضرت قطب الاقطاب سید امام علی شاہ رحمۃ اللہ علیہ مسندِ خلافت پر جلوہ گر ہوئے اور مخلوقِ خدا اُن سے اکتسابِ فیض کرنے لگی تو حضرت بابا امیر الدین بھی حلقہٴ ارادت میں داخل ہو گئے۔ ہر وقت اپنے پیرو مُرشد کی چوکھٹ پر پڑے رہتے اور ایک لمحہ کی جدائی بھی گوارا نہ فرماتے۔ حضرت قبلہ بھی بہت محبت فرماتے اور اُن کے حال پر ہمیشہ نظر کرم رکھتے۔

تھانیداری اعلیٰ حضرت کے حکم کے مطابق ابتداء میں پولیس میں تھانیدار بن گئے لیکن تین برس کے بعد ملازمت ترک کر کے پیرو مرشد کی

صحبت اختیار کر لی طبیعت کا میلان یاد آہی کی طرف تھا اور دل میں اسم ذات سما چکا تھا۔ دریا کے کنارے یادِ حق میں محو رہنے لگے۔ اس قدر دل جمعی حاصل ہوئی کہ فیوض برکات کی بارش ہونے لگی اور منازل سلوک طے کر کے بلند مقامات پر پہنچ گئے۔ حضرت اعلیٰ کے وصال کے بعد مکان شریف میں ہی مقیم رہے۔

نئی تقرری پنجاب میں سکھوں کی شورش ختم ہو رہی تھی اور انگریزی حکومت کے پاؤں جم رہے تھے حضرت سید صادق علی شاہ صاحب نے کوٹلہ پنجوبیگ ضلع شیخوپورہ کے مقام پر زرعی اراضی کا وسیع رقبہ خرید کیا۔ اس رقبہ پر قبضہ حاصل کرنے اور اس کا انتظام درست کرنے کے لیے متعدد اشخاص کو حضرت نے وہاں روانہ کیا لیکن کسی کو خاطر خواہ کامیابی حاصل نہ ہوئی۔ آخر یہ کام حضرت خواجہ کے سپرد ہوا۔ انھوں نے وہاں پہنچ کر تھوڑے ہی عرصہ میں اپنی ذاتی وجاہت، ظاہری فراست اور باطنی ہمت سے جاگیر کا انتظام درست کر لیا۔ پھر حضرت کے ایمان سے وہاں کوٹلہ میں ہی رہائش اختیار کر لی۔ باطنی فیوض و برکات حاصل کرنے کے لیے لوگ ان کی خدمت میں آنے لگے اور جوق در جوق داخل سلسلہ ہونے لگے۔

کرامات آپ کی بے شمار کرامات ہیں لیکن سب سے بڑی کرامت شہباز

ولایت، قطب الاقطاب حضرت میاں شیر محمد شرق پوری رحمۃ اللہ کو اپنے دام عقیدت میں لا کر باطنی تربیت سے مقام کمال تک رہنمائی کرنا ہے۔ خود فرمایا کرتے تھے؛

”جب قیامت کے دن حق سبحانہ مجھ سے سوال کریں گے کہ دُنیا سے

ہماری حضور پیش کرنے کے لیے کیا تحفہ لائے ہو تو میں ”شیر محمد“ کو پیش

کر دوں گا۔“

نیز یہ بھی فرمایا کہ: ”میری اور میاں شیر محمد کی مثال حضرت خواجہ باقی باللہ

رحمۃ اللہ علیہ اور حضرت امام ربانی مجدد الف ثانی رحمۃ اللہ علیہ کی ہے۔“

آپ کا وصال ذی قعدہ ۱۳۳۱ھ ہجری میں کوٹلہ شریف میں ہوا اور یہیں

وِصال آپ کا مزار مبارک ہے۔ ایک سو پچیس سال کی طویل مدت حیات

پائی۔ آپ نے خلافت کا منصب دُرِیکتا حضرت میاں شیر محمد شرق پوری رحمۃ اللہ علیہ

کے سپرد کیا۔ آپ کی نسبی اولاد میں دو صاحب زاوے تھے جن کی اولاد اب بھی کوٹلہ

شریف میں موجود ہے۔

مجددِ دُوالِ قُطبِ زماں حضرت میاں شیر محمد رحمۃ اللہ علیہ

رحلت: ۱۳۳۶ھ

ولادت: ۱۲۸۲ھ

مزار مبارک: شرق پور شریف

علم و عرفان کا گوارہ ”شہر لاہور“ دریائے راوی کے بائیں کنارے

پر آباد ہے۔ اس سے بیس میل دُور جنوب مغرب کی جانب اسی دریا کے دائیں

کنارے پر شرق پور کا قصبہ آباد ہے۔ رنجیت سنگھ کا زمانہ تھا۔ سکھوں نے دو مرتبہ

قصور شہر کو لوٹا اور اس باروں قصبہ کے باشندوں کو امن و امان سے محروم کر دیا۔


اہل کمال قصور کو خیر باد کہہ کر ادھر ادھر بکھر گئے۔

اسی پر آشوب زمانہ میں ایک نہایت نیک اور پاک باز ہستی
آبا و اجداد حضرت مولانا غلام رسول رحمۃ اللہ علیہ قصور سے نقل مکانی کر کے

بالآخر قصبہ شرق پور میں آکر آباد ہو گئی۔ اہالیان شرق پور نے ان کی آمد پر اظہارِ خوشنودی کیا اور ان کی رہائش کے ضروری انتظامات کر دیے۔ شامات کا ایک قطعہ مسجد کی تعمیر کے لیے ان کے سپرد کر دیا۔ انھوں نے اس جگہ کی صفائی کروائی اور ایک ”قلمی حائل شریفی“ جو ان کے فنِ خطاطی کا نامور نمونہ تھی ایک سو پچیس روپے میں ہدیہ کر کے اس رقم سے وہاں کنواں کھدوایا اور مسجد کے دروازے کی چوکھٹ تیار کروائی۔ اس مبارک ابتداء سے ایک بابرکت مسجد تیار ہو گئی جہاں حضرت مولانا رحمۃ اللہ علیہ نے درس و تدریس کا سلسلہ شروع کر دیا اور علوم دینیہ کی ابتدائی تعلیم کا مرکز قائم ہو گیا۔ شہر کے وسط میں اب یہی مسجد حضرت میاں صاحب کی مسجد مبارک مشہور ہے

قیام شرق پور کے دوران حضرت مولانا رحمۃ اللہ علیہ کی شادی شرق پور کے معزز زمین دار گھرانے میں ہوئی۔ انھوں نے بیٹی کو ایک کنواں مع ملحقہ اراضی دیک والا کنواں، بہ طور جہیز دیا۔ حضرت کی اولاد میں ایک لڑکی بی بی آمنہ تھیں۔ ان کا نکاح اپنے خاندان کے ایک صالح نوجوان حافظ محمد حسین قصوری سے کر دیا اور نکاح کے بعد وہ قصور سے شرق پور ہی چلے آئے۔ ۱۲۸۲ھ ہجری میں حضرت مولانا رحمۃ اللہ علیہ کا وصال ہو گیا۔ حضرت کے بعد ان کے داماد حافظ محمد حسین قصوری رحمۃ اللہ علیہ نے شرق پور میں درس و تدریس کا سلسلہ جاری رکھا۔ ان کے تین فرزند تھے،

حافظ محمد حسین قصوری رحمۃ اللہ علیہ



تینوں بھائیوں میں سے بڑے بھائی میاں

ولادتِ باسعادت

عزیز الدین رحمۃ اللہ علیہ کے ہاں اُس مروحق،

شیر محمد مصطفیٰ صلی اللہ علیہ وسلم نے جنم لیا۔ جس کی برکت سے سرزمینِ پنجاب میں اعلیٰ کلمۃ الحق اور اچھے سنت کے عظیم کارنامے سرانجام پائے۔ سکھ عمل داری کی نحوست اور انگریزوں کی نجاست سے مسلمانانِ پنجاب میں مذہبِ اسلام سے بیگانگی اور ارکانِ اسلام سے غفلت بہت بڑھ چکی تھی۔ یہ خطہ کسی ایسے صاحبِ کمال کے فیضان کو ترس رہا تھا جو مسلمانوں میں خود اعتمادی پیدا کر کے ان کو غفلت اور لادینی کے تنجے سے نجات دلاتے۔ اعلیٰ کردار اور یقینِ محکم والی ہستی اور کتاب و سنت کے مطابق عمل کرنے والی شخصیت ہی اس عظیم کام کا بیڑا اٹھا سکتی تھی۔ قدرت نے یہ عظیم کام اس نومولود مسعود سے لینا تھا جس کی آمد کی راہ کئی بزرگ تک سے تھے۔

امیرِ طریقت حضرت بابا امیر الدین رحمۃ اللہ علیہ حضرت قبلہ میاں صاحب

کی ولادت سے بہت پہلے ہر سال شرق پور شریف تشریف لاتے اور فرماتے کہ ہم پر اللہ تعالیٰ نے بذریعہ کشف فرمایا ہے کہ اس مقام پر ایک عظیم المرتبہ شیر خدا پیدا ہوگا۔ چنانچہ حضرت میاں صاحب کی ولادت سے لے کر سن شعور تک حضرت

امیر طریقت رحمۃ اللہ علیہ آپ کی باطنی خبر گیری فرماتے رہے۔

حضرت رحمۃ اللہ علیہ کی ولادت سے بہت سال پہلے ایک مجذوب بھی حضرت قبلہ کے مولد پاک کے ارد گرد چکر لگایا کرتے تھے۔ لوگوں نے جب پوچھا تو کہا: "اس محلہ میں ایک مقبول بارگاہ رب العالی پیدا ہوگا۔ میں اُس کی بوئے مست سے روح کو مسرور اور دل و دماغ کو تازہ کرتا ہوں۔"

۱۲۸۲ھ کے اوائل میں وہ ساعت سعید آہنچی کہ حضرت میاں عزیز الدین رحمۃ اللہ علیہ کے کا شانہ مبارک میں اُس پاک اور پُر نور وجود کی آمد ہو جس کی ضیاء سے شرک و الحاد کی تاریکیاں چھٹ جائیں۔ خلاف سنت رسوم کے سلسلے کٹ جائیں اور عشق الہی اور محبت رسول صلی اللہ علیہ وسلم سے سب سرشار و مست ہو جائیں۔ آپ پیدا ہوئے تو گھر بھر میں عجیب کیفیت پائی جاتی تھی۔ سب خورد و کلاں خوش و خرم تھے۔ ولادت کے وقت حضرت مولانا غلام رسول اُس مولودِ مسعود کے استقبال کے لیے بھی موجود تھے۔ آپ نے حضرت قبلہ کو گود میں لیا اور خوب پیار کیا پھر اپنی زبان مبارک آپ کے منہ میں ڈال دی اور حضرت نے اُسے چُوسا۔ بار بار سینے سے لگاتے اور چومتے۔ ساتویں روز اسم مبارک "شیر محمد" رکھا گیا۔

حضرت مادر زاد ولی تھے۔ بچپن سے ہی کھیل کود سے بیزار اور متنفر تھے۔ تنہائی بہت پسند تھی۔ والد بزرگوار کے اصرار پر مدرسہ میں پانچویں جماعت تک تعلیم حاصل کی پھر اپنے محترم چچا میاں حمید الدین صاحب کے پاس مسجد میں دینی کتابیں پڑھیں اور قرآن حکیم ناظرہ نہایت ذوق و شوق سے پڑھا۔ خطاطی کا بہت شوق تھا۔ بڑے بلند پایہ طغری لکھے۔ رفتہ رفتہ سعادت ازلی نے اُس کام کی طرف پورے طور پر متوجہ کر دیا جو

قدرتِ کاملہ نے آپ سے لینا تھا۔

ہر کے راہر کارے ساختند

میلش اندر طبع او انداختند

کبھی مسجد کے گوشہ میں بیٹھے ”اللہ۔ اللہ“ کر رہے ہیں تو کبھی قبرستان یا ویرانوں کی تنہائیوں میں محو ذکر و فکر ہیں۔ جوں جوں زمانہ شعور آتا گیا غلبہ جذب و مستی بڑھنا گیا۔ ٹوٹی پھوٹی قبروں میں لیٹ جاتے اور انتہائی کیفیت و سر محسوس کرتے۔ حتیٰ کہ کسی کے ہاتھ میں ”بوٹل دیکھتے تو حالت سُکر میں گر پڑتے۔ کہیں جلتی دیا سلائی دیکھ لیتے تو بخود ہی طاری ہو جاتی۔ کنبوئیں کی چرخی کی آواز سن کر جذب طاری ہو جاتا اور گھنٹوں بے ہوش پڑے رہتے۔ اس حالتِ بے خودی میں آپ کی نظروں سے بجلیاں سی کوندتی تھیں۔

کہتے ہیں انہی ایام میں آپ کے والد بزرگوار ایک دن صبح سویرے گھوڑے پر سوار ہو کر جا رہے تھے کہ کسی مردِ غیب نے راستہ روک کر گھوڑے کی باگیں تھام لیں اور فرمایا ”جس لڑکے کو آپ دیوانہ سمجھتے ہیں اور ناراض ہوتے ہیں وہ ایک دن بہت بلند قبیل ہوگا اور اُس کے بڑے چرچے ہوں گے اگرچہ آپ نہیں دیکھیں گے۔“ حضرت قبلہؑ کے والد بزرگوار اُس دن سے حضرت قبلہؑ کی طرف سے مطمئن ہو گئے اور ہر طرح خیال رکھنے لگے۔

حضرت قبلہؑ خود ذکر فرمایا کرتے تھے کہ حضرت

بیعت و خلافت خواجہ امیر الدین رحمۃ اللہ علیہ اکثر کوٹلہ شریف

سے شرق پور آتے اور آپ کے جدِ امجد کے پاس مسجد میں قیام فرماتے اور پھر واپس چلے جاتے۔ کچھ عرصہ کے بعد پھر لوٹ آتے۔ یہ آمد و رفت کا سلسلہ جاری رہتا۔ لیکن

حضرت میاں صاحبؒ ابتداء میں اس عمر رسیدہ بزرگ کی طرف ملتفت نہ ہوتے تھے
 آخر حضرت خواجہؒ کی توجہ اور کشش کام کر گئی اور جب ایک نظرِ خاص آپ پر پڑی تو آپؒ
 نے حضرت بابا صاحب رحمۃ اللہ علیہ کی خدمت میں حاضر ہو کر سلسلہ عالیہ نقشبندیہ
 میں منسلک ہونے کی آرزو ظاہر کر دی۔ حضرت بابا صاحبؒ تو اسی شاہباز کو اپنے دام
 میں لانے کے لیے چکر لگا رہے تھے نہایت شفقت اور توجہ سے ذکر کی تلقین فرمائی
 اور داخل سلسلہ کر لیا۔

اس کے بعد غلبہ جذب و سُکر سے آپ پر بے خودی کی کیفیت طاری رہتی
 تھی۔ گریبان چاک کرتے۔ تڑپتے، زمین پر لوٹتے۔ بے قراری کے عالم میں مسجدوں کے
 دروازوں پر پہنچ کر زور زور سے اللہ اللہ کے نعرے بلند کرتے۔ کبھی جنگل کی طرف
 نکل جاتے اور راستہ میں ملنے والوں سے اللہ کا پتہ پوچھتے۔ اکثر قبرستان کی طرف
 نکل جاتے اور کسی ٹوٹی پھوٹی قبر میں دیر تک لیٹے لیٹے اسم ذات کے ذکر میں محو رہتے۔
 ہوش میں آتے تو حضرت بابا صاحب رحمۃ اللہ علیہ کی خدمت میں حاضر ہوتے اور
 عرض کرتے: ”مجھے کیا ہو گیا ہے۔“ آپؒ خاموش رہتے تو پھر وجدانی کیفیت
 طاری ہو جاتی۔ چنانچہ نہایت قلیل عرصہ میں کمال حاصل کر لیا۔ اور منازل سلوک طے
 کر کے مقامِ قرب و قبول پر پہنچ گئے۔ حضرت بابا صاحب رحمۃ اللہ علیہ نے عطا کئے
 خلافت کی تحریر آپ کے حوالے کرنا چاہی لیکن آپؒ کی عالی ظرفی نے نہایت نکساری
 سے خدمتِ والا میں عرض کیا۔ ”حضور! میں خلیفہ بننے کے لیے مرید نہیں ہوا ہوں
 بیعت سے میرا مقصود معبودِ حقیقی کا بندہ بننا ہے۔“ اسی طرح کچھ وقت گزر گیا تو ایک
 روز حضرت بابا صاحب رحمۃ اللہ علیہ نے انھیں مخاطب کر کے فرمایا: ”میں آپؒ

کا مرشد ہوں اور آپ پر تعمیل ارشاد لازم ہے۔ اس امانت کا آپ سے بڑھ کر میری نظر میں اور کوئی اہل نہیں۔ اس پر آپ خاموش ہو گئے اور رضائے مولا کو مقدم سمجھا

منصبِ خلافت حاصل ہو جانے کے بعد بھی آپ کچھ عرصہ
ارشاد و ہدایت اصلاح احوال کی طرف ہی متوجہ رہے اور مخلوقِ خدا کی ہدایت

رہبری کا جو کام آپ کے سپرد ہوا تھا اُس سے کنارہ کش رہے۔ آپ ازراہ انکسار فرمائے

” میں خود کو ہرگز اس منصب کا اہل نہیں پاتا ہوں۔ کیا کروں حضرت پیر و

مرشد مجبور کرتے ہیں۔ “

” خزینہ معرفت “ میں صوفی محمد ابراہیم قصوری نے اسی زمانہ کے ایک واقعہ

کا ذکر کرتے ہوئے لکھا ہے کہ وہ حضرت قبلہ کے ہمراہ ایک گاؤں میں گئے۔ وہاں

ایک نوجوان سے ملاقات ہوئی۔ اُس نے بیان کیا کہ وہ متعدد مرتبہ حضرت میاں صاحب

کی خدمت میں حاضر ہوا تھا لیکن پذیرائی نہ ہوئی۔ اب وہ ایک ایسے پیر کے

دامِ تلبیس میں گرفتار ہو گیا ہے جس نے پہلے اُس نوجوان سے اپنے باپ کو سجدہ کر دیا

اور پھر اپنے آپ کو سجدہ کرنے کا حکم دیا۔ صوفی صاحب نے یہ بات سُن کر بہت

افسوس کیا اور حضرت میاں صاحب کی خدمت میں عرض کیا کہ اگر آپ خلقِ خدا کی ہدایت

پر مکر بستہ نہ ہوئے تو لوگ اسی طرح شرک و ضلالت میں مبتلا ہوتے رہیں گے چنانچہ حضرت

قبلہ نے اس کے بعد طالبانِ راہِ ہدایت کی راہ نمائی کا کام ہاتھ میں لے لیا۔ شمعِ توحید

کے پروانے نزدیک دور سے آپ کے گرد جمع ہو کر فیضِ یاب ہونے لگے۔

حضرت قبلہ میاں نے قد اور نحیف الجثہ تھے کتابی

صورت و سیرت مبارک

چہرہ، پیشانی چوڑی، بینی بلند، داڑھی مبارک گھنی

جس میں کچھ بال سفید اور باقی سیاہ تھے۔ اکہرے حجم کے تھے۔ آنکھیں سیاہی مائل بکثرت گریہ کی وجہ سے آخری عمر میں بینائی کمزور پڑ گئی تھی۔ مطالعہ کے وقت عموماً چشمہ کا استعمال کرتے تھے۔ رنگ گندمی تھا۔ چہرہ مبارک پر ذکر و فکر کی گہرائی کے اثرات نمایاں تھے۔ جمعہ کے روز غسل کے بعد صاف ستھرے کپڑے زیب تن فرماتے اور خوشبو بھی لگاتے۔ طبیعت بے حد لطیف پائی تھی۔ ہاتھوں کی انگلیاں رشیم کی طرح ملائم پائی تھیں۔ حیا داری کا یہ عالم تھا کہ حضرت قبلہؐ جب گھر سے نکلتے تو چہرہ مبارک کپڑے سے ڈھانپ لیتے۔ محلہ کی عورتیں انھیں دیکھ کر کہتیں: "ہلکے محلے میں یہ لڑکا نہیں بلکہ لڑکی پیدا ہوئی ہے جو سب سے منہ چھپاتی پھرتی ہے۔"

لباس میں انتہائی سادگی ہوتی تھی۔ سر پر پانچ پٹی ٹوپی اور اس کے اوپر دستار مبارک ہوتی تھی۔ ڈھیلی آستینوں کا کرتہ اور تہمند زیب تن فرماتے۔ جاڑوں میں بند گلے کی واسکٹ اور بند گلے کا کوٹ پہنتے تھے۔ چلتے پھرتے وقت عموماً گزبھر کا سفید یا کالا رومال کندھے پر رکھتے تھے۔ سر یوں میں چمڑے کے موزے بھی استعمال فرماتے تھے اور سر پر لمبی روئی دار ٹوپی بھی رکھتے تھے۔ تہمند ٹخنوں سے اونچا ہوتا تھا۔ سفید لباس پسند تھا۔ گرمی کے موسم میں کبھی کبھی دو کرتے بھی بیک وقت پہنتے۔ کوئی ضرورت مند آجاتا تو ایک اُتار کراس کوڑے دیتے۔ بعض اوقات کسی کو بغیر پگڑی کے دیکھتے تو اپنی آدھی پگڑی پھاڑ کراس کوڑے دیتے یا نئی دلو دیتے۔ قصوری زرد رنگ کا جوتا استعمال کرتے۔ سیاہ جوتے سے نفرت کرتے۔

ہمیشہ دوزانو بیٹھتے۔ کھانے کے وقت دایاں گھٹنا کھڑا کر لیتے۔ آنے والے سے اسلام علیکم کی خود پہل فرماتے۔ چلتے ہوئے نظریں نیچی رکھتے۔ راستہ سے اینٹ پتھر

یا پھل کے چھلکے جن سے ایندھا کا خطرہ ہو خود ہاتھ سے ہٹا دیتے۔ زقار میں تیزی ہوا کرتی تھی۔

وتر کی خاص رعایت رکھتے۔ مہمانوں کے آگے روٹیاں بھی تین تین رکھتے کسی خادم کو اپنا جوتا چھونے نہ دیتے۔ اگال دان بھی خود ہی اٹھاتے۔ حضرت چٹانی (صف) پر ہی دو زانو بیٹھتے۔ کوئی پرنکلف فرش یا قالین نہیں ہوتا تھا۔ اسی پر بعض اوقات سر کے نیچے اینٹ رکھ کر لیٹ بھی جاتے۔

حضرت میاں صاحبؒ اسوۂ رسولؐ پر کار بند تھے اور خلقِ محمدیؐ کا معمولات صحیح نمونہ تھے۔ اٹھنے بیٹھنے، کھانے پینے اور بات چیت میں وہی رنگ نمایاں تھا۔ نماز، تسبیح و تسلیل، نوافل، اور ادو وظائف میں وقت کی پابندی کو ہمیشہ ملحوظ رکھتے اور ان کی ادائیگی میں استقامت اختیار فرماتے۔ حضرت قبیلہ صلاہی فرماتے۔ غریبوں اور ناداروں کی اعانت کرتے۔ مقررہ وضوؤں کا بار اٹھاتے، مظلوم کی حمایت کرتے۔ بُرائی کے بدے بُرائی نہ کرتے بلکہ معاف فرما دیتے۔ ذاتی معاملہ کے لیے کبھی کسی سے رنجیدہ نہ ہوتے تھے۔ البتہ دین کے معاملہ میں غصہ میں آجاتے تھے مگر جب کوئی شخص اپنی غلطی کا احساس کر کے اظہارِ ندامت کرتا تو اس پر بے حد مہربان ہو جاتے۔

✓ ہر طبقہ اور ہر خیال کے لوگوں سے ملتے اور ان کی اصلاح کی انتہائی کوشش کرتے۔ مہمانوں کی تواضع کرتے اور عمدہ کھانوں سے ان کی خاطر مدارت کرتے مگر خود سادہ خوراک کھاتے اور بعض اوقات لذیذ اور عمدہ سالن میں پانی ملا لیتے تاکہ نفس کی سرزنش ہوتی رہے۔

ہم نشینوں میں کبھی امتیاز سے نہ بیٹھتے۔ حضرت قبلہ کے زانو ہم نشینوں سے بڑھے ہوئے نہ ہوتے تھے۔ کسی کی بات کو قطع نہ کرتے۔ سب سے باری باری گفتگو فرماتے۔ ملنے والے سے سلام کی خود پہل کرتے۔ رخصت کرتے وقت کبھی کبھی مصافحہ بھی فرماتے۔ کسی کو اپنے سامنے جھکنے نہ دیتے۔ اپنا کام اپنے ہاتھ سے کرتے۔ پاؤں سے جوتے بھی اپنے ہاتھ سے نکالتے۔ کوئی شخص بھول کر آپ کے جوتوں کو ہاتھ لگاتا تو سخت خفا ہوتے۔

عموماً ہر نماز کے لیے تازہ وضو فرماتے۔ وضو کے دوران بات چیت سے اجتناب کرتے۔ ریش مبارک میں خلل کرتے اور کنگھی بھی کرتے۔ ہر وضو کے ساتھ مسواک بھی استعمال میں لاتے۔ وضو میں زیادہ پانی صرف نہ کرتے۔ نماز مغرب ادا کرنے کے بعد مسجد کی چھت پر تشریف لے جاتے۔ چھ رکعت نماز نفل ادا کرتے۔ اُس کے بعد حاضرین صفیں باندھ کر بیٹھ جاتے اور اُن سے مصروف گفتگو ہوتے۔ عشاء کی نماز تاخیر سے پڑھتے۔ وتر پہلی رات ہی ادا کر لیتے۔ تہجد کی نماز گھر میں ادا کرتے۔ نماز جمعہ حنفی طریقہ کے مطابق ادا فرماتے۔ نماز تراویح بیس رکعت پڑھتے۔ ہر چہار رکعت کے بعد تسبیح بڑی دل جمعی اور شوق سے پڑھتے۔ سفر ہو یا حضر نماز تراویح میں کمی نہ کرتے تھے۔ جنازے کی نماز میں اکثر شرکت فرماتے۔ میتوں کے پس ماندگان کے پاس تعزیت اور فاتحہ خوانی کے لیے بھی جاتے۔ وہاں پہنچ کر سب سے پہلے ہاتھ اُدر پُراٹھاتے اور زبان مبارک سے "اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَاللَّهُ أَكْبَرُ" پڑھتے پھر سورۃ فاتحہ پڑھ کر میتوں کے لیے دعائے مغفرت کرتے اور تھوڑی دیر بیٹھ کر چلے جاتے۔ اکثر زیارتِ قبور کے لیے قبرستان جاتے اور سب کے لیے دعائے مغفرت فرماتے۔ کسی قبر کو ہاتھ نہ لگاتے فرماتے؛

”ہاتھ لگانے سے کیا ہوتا ہے جب تک دل نہ لگے۔“ مزارات کو عبرت کی نگاہ سے دیکھتے۔ دن چڑھے حضرت قبلہؐ نمازِ اشراق ادا کرتے اور کبھی بچوں کو قرآن پاک کا درس بھی دیتے۔ جو لڑکا سبق کی طرف سے بے توجہی کرتا یا بھاگ جانے کا عادی ہوتا حضرت قبلہؐ اُس کے ایسی چٹکی لیتے کہ وہ شرارتیں بھول جاتا۔

مہمانوں کے لیے کھانا آپؐ خود گھر سے اُٹھا کر لاتے اور اپنے ہاتھ سے دسترخوان پر چنٹتے۔ کھانا شروع کرنے سے پہلے اُن کے ہاتھ دُھلاتے۔ ایک ایک نُقْمے پر بسم اللہ شریف پڑھتے اور دوسروں کو بھی پڑھنے کی تلقین کرتے۔ کھانے کے بعد مہمانوں کے ساتھ ہاتھ اُٹھا کر دُعا مانگتے اور پھر سب کو ہاتھ دھونے کی تاکید فرماتے۔ بعد طعام قیلولہ فرماتے اور دوستوں سے بھی آرام کرنے کو کہتے۔ فرماتے:

”اگر ہمارا کھانا، پینا، لیٹنا، اُٹھنا، بیٹھنا، شرع شریف کے مطابق ہے

تو یہ بھی عبادت میں داخل ہے۔“

مسجد ہو یا گھر جوتے کا سر ہمیشہ قبلہ رُخ رکھتے۔ اگر کوئی شخص بے خبری میں اپنا جوتا قبلہ رُخ نہ رکھتا تو خود اپنے دستِ مبارک سے اُسے سیدھا کر دیتے۔ لوٹے کی ٹوٹی بھی ہمیشہ قبلہ رو رکھتے۔ سمتِ قبلہ کا بہت خیال رکھتے۔

نماز باجماعت ادا کرنے کی تاکید فرماتے۔ نماز کے لیے جب صفیں بندھ جائیں تو اُن کی دُستی کا بہت خیال فرماتے۔ دائیں بائیں نظر دوڑا کر نمازیوں کے پاؤں سیدھے کرتے جس شخص کی ایڑیاں ملی ہوتیں اور پنجے کھلے ہونے اُسے دُست کر کے کھڑا کرتے فرماتے نماز میں کھڑے ہوتے وقت پاؤں کی انگلیوں کو قبلہ رُخ ہونا چاہیے۔ نیز فرماتے کہ دونوں پاؤں کے درمیان چار تا چھ انگلیوں کا فاصلہ ہونا چاہیے۔ نماز کے

بعد خشوع و خضوع سے دُعا مانگتے۔ درود شریف بڑے ذوق شوق سے بکثرت پڑھتے

فرماتے؛ ”جب درود شریف پڑھا جائے تو یہ خیال ہونا چاہیے کہ حضرت رسول کریم

دوبارہ احدیت میں جلوہ افروز ہیں اور اُس ذات گرامی کے رو برو درود

شریف پڑھ رہا ہوں اور سرکارِ دو عالم صلی اللہ علیہ وسلم سُن رہے ہیں۔“

بندۂ مومن جب عشق و محبتِ رسول صلی اللہ علیہ وسلم کی وادیوں

اِرشاداتِ عالیہ سے گزرتا ہو معرفتِ الہی کی منزل میں قدم رکھتا ہے تو اُس

کی کایا پلٹ چکی ہوتی ہے۔ اُس کے قول و فعل، فکر و عمل کے سب نقوش قرآن و سنت

کے اتباعِ کامل پر مبنی ہوتے ہیں۔ عقل و دانش کے یہی دونوں سرچشمے دراصل ہر قسم کے

عیب سے پاک ہیں۔ قیامت تک ان میں کوئی نقص یا رخنہ پیدا نہیں ہو سکتا۔ مومنِ کامل

بھی قرآن و سنت کی روشن قندیلوں کی ضیاء سے رہنمائی حاصل کرتا ہے۔ اُس کی زبان

سے نکلا ہوا ہر لفظ اور اُس کے روزمرہ کے اعمال کا ہر جزو کتاب و سنت سے پوری

پوری مطابقت رکھتا ہے۔ عارفِ رومی فرماتے ہیں۔

گفتہ او گفتم اللہ بود

گرچہ از حلقوم عبد اللہ بود

حضرت میاں صاحب قبلہ رحمۃ اللہ علیہ کی زبان مبارک سے جو کلمات نکلتے

وہ کتاب اللہ کی تفسیر اور سنتِ رسول مقبول صلی اللہ علیہ وسلم کی تشریح و تعبیر ہوتی تھی۔

ایسی بات زبان سے نہ نکالتے جس پر خود عمل پیرا نہ ہوتے۔ تصنع یا بناوٹ کو مطلقاً دخل

نہ ہوتا تھا۔ مُشتے نمونہ از خروارے کے طور پر یہاں تبرکاً آپ کے کچھ ارشادات نقل کئے

جاتے ہیں۔ یہ قیمتی موتی عزِ جان بنانے کے قابل ہیں۔

کم بخت

فرمایا، کم بخت وہ ہے جس کو آخرت کی فکر نہیں اور دنیا کی لذات میں
مبتلا ہے ایسی دولت جمع کر دو جو تھکائے ہمراہ جا سکے۔ دنیا کا مال و متاع
تو جسم کے ہمراہ اسی دنیا میں رہ جائے گا۔

فرمایا، حماقت یہ ہے کہ اعتقاد رکھتے اور عمل نہ کرے۔

فرمایا، ایک بڑی عادت کو چھوڑنا سو برس کی عبادت سے افضل ہے۔

فرمایا، ایمان کی بنا چار اصولوں پر ہے۔ بارگاہِ آسمانی میں تقرب حاصل

کرنے کے لیے ان کا لحاظ رکھنا ضروری ہے۔ اصول یہ ہیں۔

۱۔ زبان کا اقرار ۲۔ دل کی تصدیق ۳۔ تن کا عمل ۴۔ سنت کی مطابقت

۱۔ جو زبان سے اقرار کرے اور دل سے تصدیق نہ کرے وہ منافق ہے

اور منافق کافر سے بدتر ہے۔

۲۔ جو شخص زبان سے اقرار کرے اور دل سے بھی تصدیق کرے مگر عمل نہ کرے وہ فاسق ہے۔

فاسق

اور فاسق اپنے قصور کے مطابق دوزخ میں جائے گا۔ کم سے کم ایک ساعت

یا زیادہ سے زیادہ ستر برس۔

۳۔ جو شخص زبان سے اقرار کرتا ہے، دل سے تصدیق بھی کرتا ہے اور عمل بھی

بدعتی

کرتا ہے مگر سنت نبوی کی متابعت میں تغافل کرتا ہے وہ بدعتی ہے اور بدعتی

دوزخ میں جائے گا۔

فرمایا: اگر تم میں یہ تین عادتیں ہوں تو حسابِ آخرت میں آسانی ہوگی اور مولا کریم

جنت میں داخل کریں گے۔

۱۔ جو تم کو نہ لے تم اس کو دو اور محروم نہ رکھو

۲۔ جو تم پر ظلم کرے تم اس کو معاف کر دو۔

۳۔ جو رشتہ دار تم سے قطع تعلق کرے۔ تم اس سے ملو جلوا اور قطع نہ کرو

آپ نے ارشاد فرمایا؛ حدیث شریف دہی ہے جو کچھ حضور علیہ الصلوٰۃ والسلام کی زبان مبارک سے نکلا اور قرآن شریف بھی حضور کی زبان مبارک سے نکلا گویا قرآن شریف بھی حدیث ہے۔ حضور کی تصدیق پر ہی قرآن شریف کی صداقت ہے آپ نے فرمایا، ہر کام شروع کرنے سے پہلے بِسْمِ اللّٰهِ الرَّحْمٰنِ الرَّحِیْمِ پڑھ لیا کرو۔

فرمایا؛ حضور رسول مقبول صلی اللہ علیہ وسلم کا ارشاد ہے کہ عنقریب ایسا زمانہ آئے گا کہ اسلام اور قرآن کا نشان باقی رہ جائے گا۔ مسلمانوں کی مسجدیں آباد ہوں گی مگر درحقیقت وہ ہدایت سے خالی ہوں گی۔

نیز فرمایا؛ عنقریب ایسا زمانہ آئے گا لوگ پیٹ کے دھندوں میں گرفتار ہوں گے۔ ان کی بڑائی دنیا کی دولت کے لحاظ سے ہوگی۔ ان کا قبیلہ عورتیں ہونگی ان کا مطلوب سیم وزر ہوگا۔

فرمایا؛ دنیا ایک دریا کی مانند ہے۔ آخرت اس کا کنارہ ہے اور اس دریا سے پار اترنے کے لیے ”تقویٰ“ کی کشتی چاہیے۔ اس کے بغیر پار اترنا محال ہے۔ اسلام کی خوبی یہ ہے کہ مسلمان بیکار باتوں کو چھوڑے اور ان میں مشغول ہو کر وقت ضائع نہ کرے۔

ظاہر کی پاکی باطن کی پاکی کے موافق ہو۔ جب ہاتھ دھوئے تو چاہیے کہ دل کو حُبِ دُنیا سے دھو ڈالے جب استنجا کرے تو جس طرح ظاہر کی پلیدی سے نجات

تقویٰ

حاصل کی۔ اسی طرح باطن کو غیر کی دوستی سے پاک کرے۔

اس عنوان کے تحت اگر حضرت اعلیٰ قبلہ میاں صاحب
مکاشفات و کرامات رحمۃ اللہ علیہ کے کمالات کا ذکر شروع کیا جائے۔

تو ایک ضخیم دفتر کی ضرورت ہے مگر یہ بیان پھر بھی تشنہ تکمیل ہی رہے گا۔ آپ کی حیات مبارکہ کے ہر لمحہ میں بے شمار کرامتوں کا ظہور ہوا۔ دنیا کی حاجات والے آتے تو آپ دُنیا اور آخرت کی برکتیں اُن کے دامن میں ڈال دیتے۔ دین سیکھنے کے لیے کوئی آتا تو اس کے دل کا کاسہ ذوق و شوق اور محبتِ الہی و عشقِ محبوب سے بھر دیتے۔ دروئے پر آنے والا کوئی شخص خالی ہاتھ نہ جاتا۔ اپنے سوال کے مطابق منارِ دو جہاں حاصل کرتا۔

ایک ولی اللہ کی سب سے بڑی کرامت یہ ہوتی ہے کہ وہ مکمل طور پر کتاب و سنت کا پابند اور اُسوۂ رسولؐ کا شیدائی ہوتا ہے۔ اس لحاظ سے اعلیٰ حضرت میاں صاحب رحمۃ اللہ علیہ کا ایک منفرد مقام تھا۔ آپ قرونِ اولیٰ کے بزرگواروں کی صف میں نظر آتے ہیں۔ حضرت قبلہ رحمۃ اللہ علیہ کا ارشاد ہے کہ کسی کے دل کی بات جان لینا کچھ بڑی چیز نہیں۔ ہاں اُس کے دل کو حق سبحانہ و تعالیٰ کی طرف پھیر دینا البتہ بڑی بات ہے میرے ہادی و مرشد حضرت سرکار ”کرماں والے“ فرماتے ہیں کہ حضرت میاں صاحب رحمۃ اللہ علیہ کی شان اتنی بلند ہے کہ آپ کے دربار میں فرشتے بھی حکم کے منتظر دست بستہ کھڑے ہوتے ہیں۔ منشی محمد حسین فیروز پوری کے چچا قصور میں رہتے تھے۔ انھوں نے بیان کیا کہ

ایک مرتبہ وہ اپنے چند ساتھیوں کے ساتھ قصور سے پیدل روانہ ہوئے۔ راستہ میں باتوں باتوں میں ایک شخص نے کہا ہم تو حضرت میاں صاحب کو تہ بزرگ مانیں گے جب آپ ہمیں ایسی چیز کھلائیں جو پہلے کبھی نہ کھائی ہو۔ یہ لوگ جب خدمت عالیہ میں پہنچے

کھانے کا وقت تھا۔ حضرت قبلہ رحمۃ اللہ علیہ نے حسب معمول اُن کی خیر و عافیت دریافت کرنے کے بعد خادم کو کھانا لانے کا حکم دیا۔ جب یہ لوگ کھانا کھا رہے تھے تو حضرت قبلہ نے آہستہ سے ارشاد فرمایا۔ ”فیقروں کا امتحان نہیں لینا چاہیے۔“ اور کھیر کی ایک تھالی اُن کی طرف بڑھائی۔ کھیر بے حد لذیذ تھی۔ جب کھانے سے فارغ ہوئے تو آپ نے دریافت فرمایا۔ ”بھلا یہ کھیر کس چیز کی تھی۔“ جب اُنھوں نے لاعلمی کا اقرار کیا تو آپ نے فرمایا کہ یہ کھیر ہرنی کے دودھ کی تھی۔ سبحان اللہ! اُنھیں وہی چیز کھلا دی جس کی راستہ میں اُن میں سے ایک نے طلب کی تھی۔

میاں عبداللہ ساکن بھرچکی کے ہمراہ ایک مرتبہ ایک نوجوان طالب علم بھی حضرت قبلہ کے پاس حاضر ہوا۔ راستہ میں مکئی کے ہرے بھرے کھیت دیکھ کر اُس کا جی پلجائے لگا جب بارگاہ عالیہ میں پہنچے تو ایک رکاب میں اُبلی ہوئی مکئی کے بھٹے رکھے تھے حضرت نے فرمایا۔ ”یہ کھا لو۔“ اسی اشارہ میں گلی سے ایک شخص کی آواز اُس کے کانوں میں پڑی ”کالے راجان۔“ طالب علم کو پھر جان کھانے کا شوق پیدا ہوا۔ حضرت قبلہ نے گھر کے درپچے سے جان سے بھری ہوئی تھالی اُٹھا کر اُن کی طرف بڑھادی۔ اور فرمایا۔ ”لو یہ بھی کھاؤ۔“ تھوڑی دیر کے بعد ارشاد فرمایا۔ ”ہر وقت کھانے پینے کی طرف ہی دھیان نہیں رکھنا چاہیے۔ کچھ اللہ اللہ بھی کرنا چاہیے۔“

کوئی حاجت مند حضرت قبلہ کے دربار میں حاضر

ہوتا تو حضرت اُس کی شکستہ حالی سے آگاہی فرماتے

اہل حاجت کی امداد

ہوتے چپکے سے اُس کے پتے اتنی رقم باندھ دیتے کہ اُس کی حاجت روائی ہو جاتی۔

قاضی ضیاء الدین لاہوری فرماتے ہیں کہ میں مقروض تھا اور اسی دوران ایک روز

حضرت قبلہ کے پاس حاضر ہوا۔ طبیعت میں سخت پریشانی تھی جب آپ سے رخصت کا وقت آیا تو ارشاد فرمایا۔ ”تمہارے ذمہ کچھ قرضہ تو نہیں ہے۔“ بولے۔ ”جی حضور تقریباً تین صد روپیہ کی رقم کا مقروض ہوں۔“ فرمایا۔ ”خداوند کریم اپنے فضل سے ادائیگی کا سبب بنا دیں گے۔“ قاضی صاحب فرماتے ہیں کہ واپسی پر نہایت عمدہ طریقہ سے رقم کی فراہمی اور قرضہ کی ادائیگی کا چند دنوں کے اندر انتظام ہو گیا۔

مولانا مفتی محمد غلام جان متولی اونچی مسجد لاہور بیان کرتے ہیں کہ ایک مرتبہ بڑے اشتیاق کے ساتھ حضرت قبلہ کی خدمت میں حاضر ہوا اور سب لوگوں کے ساتھ نیچے والے کمرے میں بیٹھ گیا۔ تھوڑی دیر کے بعد سادہ لباس میں ملبوس ایک صاحب بالائی منزل سے تشریف لائے اور میرے روپر دوزانو بیٹھ گئے۔ میری یہ پہلی ملاقات تھی اور میں حضرت قبلہ کا صورت آشنا نہ تھا۔ میرے ذہن میں حضرت کا جو تصور تھا حضرت صاحب اس سے بالکل مختلف سادگی کا مرقع تھے۔ آپ نے دریافت فرمایا ”کہاں سے آئے ہو؟“ عرض کیا۔ ”لاہور سے حاضر ہوا ہوں۔“ فرمایا: ”کیا کام کرتے ہو؟“ عرض کیا مدرسہ نعمانیہ میں پڑھاتا ہوں۔“ فرمایا: ”مولویوں کا فقیروں کے پاس آنے سے کیا مطلب؟“ یہ بولے۔ ”انہیں بھلا فقرار سے کیا عداوت ہو سکتی ہے؟“ پھر مولوی غلام مرشد صاحب اور مولوی احمد علی صاحب کے متعلق دریافت کیا تو انھوں نے جواب دیا کہ وہ بھی فقرار کو نہیں مانتے۔ آپ نے فرمایا۔ ”آپ تو خفا ہو گئے۔ اچھا آپ کو کیا کام ہے؟“ مولوی صاحب نے کہا۔ ”حضرت میاں صاحب سے ملنا ہے۔“ ابھی تک وہ اسی خیال میں تھے کہ ان کا مخاطب کوئی حضور کا خادم ہے۔ حضرت قبلہ اس کے بعد کسی دوسرے شخص کی طرف متوجہ ہو گئے۔ پاس سے کسی شخص نے مولانا صاحب کو اشارہ سے بتلایا کہ

حضرت میاں صاحب تو یہی ہیں مولانا صاحب بہت پشیمان ہوئے کہ اُن سے لاعلمی میں کیا کچھ سرزد ہو گیا۔

تھوڑی دیر کے بعد حضرت قبلہ پھر نیچے تشریف لائے ہاتھ میں کشف المحجوب کی ایک جلد تھی۔ کتاب مولوی صاحب کے ہاتھ میں دے کر فرمایا۔ ”چار جگہ نشانیاں رکھ دی ہیں دیکھ لیں۔“ اور خود پھر بالا خانہ پر تشریف لے گئے مولوی صاحب نے کتاب کھولی اور چاروں جگہ پر ان کے چاروں سوالات کے جواب تھے۔

۱۔ قرآن پاک کی تلاوت بلا ناغہ کرنی چاہیے۔

۲۔ برادری میں کسی سے مخالفت پیدا نہ کرو۔

۳۔ فقرار کی صحبت کو عنایت جانو۔

۴۔ حتی المقدور علماء کی خدمت کرو۔

جو ابات پر غور کر رہے تھے تو کاندھے سے رومال لینے کے لیے ہاتھ اُدھر اُٹھایا۔ اتنے میں سامنے سے حضرت میاں صاحب پھر نیچے تشریف لے آئے اور دریافت فرمایا۔ ”دیکھ لی آپ نے کتاب۔“ اور اس ارشاد کے ساتھ ہی مولوی صاحب کا رومال اُن کے کندھے پر رکھ دیا اور اُن کو رخصت کیا۔ مولوی صاحب رومال سنبھال کر اُٹھے تو اس کے ایک کونے میں کچھ نقدی بندھی ہوئی تھی جو مولوی صاحب کا آمدورفت کا کرایہ تھا۔

ماسٹر محمد احسان صاحب مرحوم بانی پیکو آرٹ پریس، حافظ عبد الرزاق اور ایک ہندو دوست کے ہمراہ حضرت قبلہ کی خدمت میں حاضر ہوئے۔ ماسٹر صاحب ایک اعتقادی مسئلہ میں اُلجھے ہوئے تھے اس کے حل کے متمنی تھے اور ہندو دوست

سوچتے تھے کہ ماس کھانا چاہیے یا نہیں۔

پہلی ملاقات تھی حضرت قبلہؒ جب بالاخانے سے تشریف لائے تو حاضرین

سے پرسش احوال کرتے ان کے سامنے آگئے۔ ماسٹر صاحب بوجہ رقیق لقلبی زبان سے کچھ نہ کہہ سکے۔ آنکھوں سے آنسوؤں کی جھڑی لگی تھی۔ آپ نے تسلی آمیز لہجے میں فرمایا ”تفسیر حقانی پڑھا کریں کہیں سے مل جائے گی۔“ ان دنوں تفسیر حقانی باسانی دستیاب نہیں ہوتی تھی۔ لاہور پہنچ کر ان کو کافی تلاش کے بعد کتاب مل گئی اور اس کے مطالعہ سے ان کے شکوک و شبہات جاتے رہے۔

ہندو بابو سے آپ نے ارشاد فرمایا کہ منوسمرتی کا مطالعہ کرو۔ اس نے منوسمرتی

کا مطالعہ کیا تو اس میں گوشت خوری کے متعلق سب کچھ لکھا تھا۔ سبحان اللہ کیا بے پایاں علم ہے کہ غیر مذاہب کے عقاید کی باتوں اور کتابوں کے حوالہ جات بھی بیان فرمادیے۔

حضرت قبلہؒ ہدایتِ خلق کے منصبِ جلیلہ پر فائز تھے۔ اُس زمانے

اصلاح عقاید میں سب سے بڑا فتنہ انگریزی تعلیم اور تہذیب کے اثرات بد

تھے جن کی وجہ سے عوام الناس اور بالخصوص نوجوان طبقہ میں شعائرِ اسلامی سے بیگانگی

دن بدن بڑھتی جا رہی تھی۔ حضرت قبلہؒ بر ملا انگریزی تہذیب کی تباہ کاریوں سے

نوجوان نسل کو آگاہ کرتے اور اس کی پیروی سے باز رہنے کی تلقین فرماتے رہتے تھے۔ یہ

خبر حکمرانوں کے کانوں تک بھی پہنچ گئی۔ چنانچہ آپ کی نگرانی اور تفتیش احوال کے لیے

سرکاری جاسوس مقرر ہو گئے۔ آپ نے فرمایا۔ ”تم خواہ کتنی مدت یہاں پڑے رہو تمہیں

کچھ ہاتھ نہیں آئے گا۔ کلمہ طیبہ کو ہم چھوڑنے سے رہے۔“ آخر دوسرا شخص آیا تو آپ

نے اُس سے دریافت کیا ”تم تھا نیندار ہو یا حوالدار؟“ وہ شرمندہ ہو کر بولا۔ ”جی

حوالدار ہوں کیا کروں ملازمت ہے جیسا حکم ہو کر ناپڑتا ہے، مگر کچھ عرصہ کے بعد وہ بھی نادوم ہو کر واپس چلا گیا۔

صوفی محمد ابراہیم صاحب قصوری رحمۃ اللہ علیہ بیان کرتے ہیں کہ ایک مرتبہ وہ حضرت قبلہ کے ہمراہ شاہ عالمی بازار لاہور سے گزر رہے تھے حضرت قبلہ کے ہاتھ میں عصا تھا۔ جب شاہ عالمی دروازہ کے اندر پری محل کے چوک میں آئے تو حضرت قبلہ رک گئے۔ چہرہ مبارک کا رنگ سُرخ ہو گیا۔ بازار پر نظر ڈالتے ہوئے عصا پر زور دے کر فرمایا۔ ”یہ مکان کب نذر آتش ہوں گے“ تین مرتبہ بلند آواز سے یونہی ارشاد فرمایا۔ صوفی صاحب پریشان تھے کہ ہندوؤں کا گرٹھ ہے کہیں کوئی فتنہ نہ اٹھ کھڑا ہو لیکن پھر آپ وہاں سے روانہ ہو گئے اور کسی نے بات کرنے کی جرأت نہ کی۔ اس فرمان کے تیس تیس سال بعد یعنی ۱۹۴۷ء میں یہ جگہ فرقہ وارانہ فسادات کا مرکز بن گئی اور سب مکانات اور دکانات نذر آتش ہو گئیں۔ اب اس جگہ پھر نئی عمارات تعمیر ہوئی ہیں۔ اللہ کے بندوں کی نظر سے ماضی یا مستقبل کی کوئی چیز چھپی نہیں ہوتی۔

صوفی محمد ابراہیم صاحب قصوری رحمۃ اللہ علیہ بیان کرتے ہیں کہ ایک مرتبہ حضرت قبلہ قصور میں تشریف فرما تھے۔ چوہدری بنی بخش سکھ ترن تارن پکے شرابی تھے اور ہر وقت نشہ میں چور رہتے تھے۔ قصور میں حضرت قبلہ کی خدمت میں حاضر ہوئے اور شراب خوری سے توبہ کرنے کی تمنا کا اظہار کیا۔ اس وقت حضرت قبلہ کے ایک خاص خادم بھی وہاں موجود تھے۔ انھوں نے بھی چوہدری بنی بخش کے حق میں سفارش کی۔ حضرت قبلہ نے بنی بخش کے کاغذ پر ہاتھ مبارک رکھ کر دو مرتبہ فرمایا:

”تو پی لیا کر۔۔۔ تو پی لیا کر۔“ چوہدری بنی بخش نے بیان کیا کہ اسی وقت اس کے دل

میں شراب سے سخت نفرت پیدا ہو گئی اور پھر اس کی بو بھی اُن کے لیے بے حد تکلیف دہ ہوتی۔

تحصیل دار صاحب دیوال پور حضرت قبلہ کے معتقد تھے۔ حجرہ شاہ مقیم کے گدی نشین پیر عارف علی شاہ صاحب اور پیر سید علی شاہ صاحب حضرت قبلہ کے پاس تشریف لائے اور تحصیل دار صاحب مذکور کے نام ایک سفارشی رقعہ تحریر کرنے کی درخواست کی۔ آپ نے فرمایا کہ آپ کا منشا یہ ہے کہ بھائی کا حصہ بھی آپ کو مل جائے مگر وہ رقعہ حاصل کرنے پر اصرار کرتے رہے۔ بالآخر حضرت قبلہ نے رقعہ تحریر کر دیا کہ قرآن پاک کی رو سے اُن کا فیصلہ کر دیا جائے۔

شاہ صاحب نے باہر آ کر جب یہ الفاظ پڑھے تو مایوس ہوئے اور رقعہ تحصیل دار صاحب کو نہ پیش کرنے کا فیصلہ کر لیا۔ تاریخ مقررہ پر جب عدالت میں حاضر ہوئے تو تحصیل دار صاحب نے سب سے پہلا سوال یہی کیا۔ ”لامیں حضرت میاں صاحب کا خط مجھے دے دیں۔ وہ خط کہاں ہے۔“ انھوں نے پس و پیش کی اور ادھر ادھر کی باتوں میں ٹالنا چاہا کیونکہ وہ تحریر اُن کے خلاف تھی۔ تحصیل دار صاحب نے مقدمہ کی سماعت کے بعد عین قرآن پاک کے مطابق فیصلہ سنا دیا جس سے طرفین میں سے کسی کی حق تلفی نہ ہوئی۔ حکیم محمد اسحاق مزنگ والے فرماتے ہیں کہ ایک مرتبہ حضرت سید نور الحسن شاہ صاحب رحمۃ اللہ علیہ حکیم صاحب اور ایک ساتھی کے ہمراہ حضرت میاں صاحب کے حکم کے مطابق دیوبند گئے اور شیخ الحدیث حضرت مولانا انور شاہ کشمیری رحمۃ اللہ علیہ کی خدمت میں حاضر ہوئے۔ جب حضرت مولانا رحمۃ اللہ علیہ کو معلوم ہوا کہ یہ حضرات شرق پور سے تشریف لائے ہیں تو بیباختہ فرمایا۔ ”وہ جہاں اللہ کا شیر دہتا ہے میری تمنا ہے کہ

اُن کی خدمت میں حاضر ہو کر شرفِ نیاز حاصل کروں۔“ چنانچہ وہ حضرت قبلہؑ کی حاضری کے لیے شرقِ پور تشریف لائے اور بوقتِ روانگی حضرت قبلہؑ سے پیٹھ پر بغرضِ حصولِ فیوض و برکات ہاتھ پھیرنے کی خواہش فرمائی اور خوشی خوشی رخصت ہوئے۔

حضرت قبلہؑ کے خالہ زاد بھائی میاں سر محمد شفیع مرحوم ایک مرتبہ علامہ اقبالؒ کے

ہمراہ در دولت پر حاضر ہوئے۔ میاں صاحب نے ڈاکٹر صاحب کی آمد کی اطلاع کی۔

حضور نے فرمایا۔ ”میں نہیں جانتا تجھے یا تیرے ڈاکٹر کو۔“ سر شفیع اپنا سامنے لے کر رہ

گئے لیکن جلد ہی دریائے رحمت جوش میں آگیا اور اُن کو شرفِ باریابی حاصل ہوا۔ حضرت

نے اُن کے سامنے انگریزی معاشرت کی بھرپور مذمت کی اور فرمایا کہ انگریزی تمدن اور

معاشرت نے ہمیں تباہ کر دیا ہے۔ اور اس کا اثر ہمارے رگ و ریشہ میں سرایت کر گیا ہے

اس نے ہمیں دین کا چھوڑا ہے نہ دنیا کا۔ ہم نے جب سے اسے اپنایا ہے ہم پر خیر و برکت

کے دروازے بند ہو گئے ہیں۔“ وارٹھی منڈانے پر اُن کو ٹوکا اور انگریزی طور طریقوں کی

مذمت فرمائی۔ علامہ جھٹ حضرت قبلہؑ سے معروض ہوئے۔ ”بے شک حضرت کو

گناہوں سے نفرت ہونی چاہیے مگر گناہ گار سے نہیں کیونکہ حضور نبی کریم صلی اللہ علیہ وسلم

شفیع المذنبین ہیں۔“ اُن کا یہ کہنا تھا کہ حضرت دھیمے پڑ گئے۔ آقائے دو جہاں کے

نام نامی اور ذکرِ خیر سن کر سب جوش و خروش دجو محض غیرتِ دینِ مبین تھی۔ اٹھنڈا پڑ گیا علامہ

صاحب مرحوم کی خاطر تواضع کی اور خوشی خوشی اُن کو رخصت کیا۔

ایک دن ملک مہدی زمان خان ڈپٹی کمشنر گجرات حاضر خدمت ہوئے اور عرض

کیا کہ حضورؐ نے مجھے حضرت پیر جماعت علی شاہ صاحب رحمۃ اللہ علیہ پوری اور حضرت

پیر سید مہر علی شاہ صاحب گولڑوی رحمۃ اللہ علیہ کی خدمت میں حاضری کا حکم دیا تھا۔ وہاں

کیا تھا مگر تشنگی پھر حضورؐ کے پاس کھینچ لائی ہے۔ مکان شریف بھی حاضری دی تھی۔ وہاں کچھ سکون
 قلب حاصل ہوا تھا۔ قرآن پاک کی تلاوت میں کبھی ناغہ ہو جاتا ہے۔ حضرت دُعا فرمائی
 کہ ناغہ نہ ہو۔“

حضرت نے فرمایا: ”کسی کام کے لیے جب کمشنر آپ کو حکم بھیجتا ہے تو آپ
 تعمیل کرتے ہیں یا اسے دعا کے لیے لکھتے ہیں۔ افسوس اس وقت تو خود بخود عمل ہو جاتا ہے!“
 دوپہر کے وقت اُن کیلئے دسترخوان بچھایا گیا۔ وہ کھانا کھانے کے لیے آتی پالتی
 مار کر بیٹھ گئے۔ حضرت قبلہؐ نے فرمایا: ”اس طرح تو شدا د، ہامان اور فرعون بیٹھتے تھے۔
 حضور رسول مقبول صلی اللہ علیہ وسلم نے فرمایا ہے کہ میں بندہ ہوں اور بندوں کی طرح بیٹھتا
 ہوں۔ اس لیے ہم مسلمانوں کو اس طرح بیٹھنا چاہیے کہ جس طرح ہمیں رسول مقبول صلی اللہ علیہ وسلم
 نے حکم دیا ہے۔ ہمیں بائیں پاؤں کو زمین پر بچھا کر اور دائیں گھٹنے کو کھڑا کر کے کھانے کے
 لیے بیٹھنا چاہیے۔ اسلام ادب سکھاتا ہے۔ افسوس کہ مسلمانوں میں بکرا گیا ہے۔“

بیشک آئین جو افراد حق گوئی و بے باکی

اللہ کے شیروں کو آتی نہیں رو باہی

صوفی محمد ابراہیم صاحب قصوری رحمۃ اللہ علیہ لکھتے ہیں کہ

خدمتِ انسانیت ایک دفعہ شرق پور شریف میں طاعون کی وبا پھوٹ پڑی

ایک شخص اس موذی مرض میں مبتلا ہو کر چل بسا۔ لوگ اُس کی میت چھوڑ کر بھاگ گئے۔ سب

ڈرتے تھے کہ کہیں وہ خود اس مرض میں مبتلا نہ ہو جائیں۔ میت کس مہری کے عالم میں دیر

تک پڑی رہی۔ حضرت قبلہؐ کو خبر ملی تو ایک خادم کو ہمراہ لے کر اُس مکان میں پہنچ گئے

اور میت کو لے کر ایک قریبی مسجد کی طرف بڑھے تو لوگوں نے مسجد کے کنوئیں پر میت

کو غسل دینے سے روک دیا۔ آپ میت کو لے کر ایک کنوئیں پر گئے۔ وہاں بھی لوگوں نے رکاوٹ ڈالی۔ آخر آپ نے کنوئیں سے دُور ایک کھیت میں میت کو رکھ کر وہاں اسے غسل دیا۔ گھڑوں میں پانی بھر بھر کر لے جاتے رہے اور خود ہی اُس کی تدفین کا انتظام کیا۔ انسانی ہمدردی کا یہ جذبہ خاصانِ خدا میں ہی نظر آتا ہے۔

ایک دفعہ حضرت قبلہؑ اپنی مسجد میں بیٹھے تھے مسجد کی تعمیر مکمل ہی ہوئی تھی حاجی عبدالرحمنؒ پاس ہی تھے۔ اُن سے مخاطب ہو کر آپ نے فرمایا۔ ”کچھ کچھ ہے“ وہ ادھر ادھر نظر دوڑا کر بولے: ”جی نہیں۔“ آپ نے فرمایا: ”ابھی دیکھ لو گے“ چند منٹ کے بعد حاجی صاحب بول اُٹھے: ”جی ہاں دیکھ لیا ہے۔“ فرمایا: ”کیا“ بولے: ”یہی کہ حضرت قبلہ امام علی شاہ صاحب تشریف لائے ہیں۔“ سبحان اللہ مسجد کی تعمیر دیکھنے کے لیے کس شان کے بزرگ کا فیضان آیا۔

حضرت ثانی صاحب رحمۃ اللہ علیہ نے فرمایا کہ ایک مرتبہ حضرت قبلہؑ نے ارشاد فرمایا: ”ایک وقت ایسا تھا کہ دُنیا مجھے ایک تھالی کی مانند معلوم ہوتی تھی۔“

نیز ایک باریہ بھی فرمایا کہ:

”میں ایک دفعہ شاہی مسجد لاہور گیا تو وہاں ایسے معلوم ہوا کہ خانہ کعبہ میرے

پاس آ گیا ہے اور میں نے اس کا طواف کیا ہے۔“

عمر کے آخری ایام میں حضرت قبلہؑ کی صحت بہت کمزور ہو گئی تھی

وفات

حتیٰ کہ اُٹھنے بیٹھنے میں بھی دقت محسوس ہوتی تھی۔ رحلت سے چند

ماہ قبل تو جمعہ کی نماز کے لیے بھی مسجد میں جانا دشوار ہو گیا تھا عقیدت مند اور اجابا

دُور دُور سے نماز جمعہ کی برکات میں شامل ہونے کے لیے آتے تھے اور زیارت

سے آنکھوں کی ٹھنڈک اور دل کا سکون حاصل کرتے تھے لیکن اب انھیں اس شرف سے بھی محرومی ہونے لگی تھی۔ مرض شدت اختیار کر گئی تو مخلص اجاب کے مشورہ کے مطابق تبدیلی آب و ہوا کے لیے کٹمیر کا سفر اختیار کیا۔ چند ہی دنوں میں طبیعت اکتائی اور وہیں لاہور تشریف لے آئے۔ لاہور کے تمام ڈاکٹروں اور حکیموں نے تپ محرقہ تشخیص کیا لیکن علاج معالجہ سے کچھ افاقہ نہ ہوا۔ چند دنوں کے بعد حضرت قبلہ لاہور سے شرق پور تشریف لے آئے۔ کہتے ہیں کہ رحلت سے دو ہفتے پہلے اُردو زبان میں گفت گو فرمانے لگے اور نماز اشاروں سے ہی ادا کرتے تھے۔ وصال سے چند یوم پیشتر اپنے چھوٹے بھائی حضرت میاں غلام اللہ رحمۃ اللہ علیہ کو بلایا اور حضرت سید نور الحسن شاہ رحمۃ اللہ علیہ اور بابا عبداللہ فیروز پوری کی موجودگی میں وصیت فرمائی۔

”گھبراننا نہیں۔ مہمانوں کی خدمت میں کوتاہی نہ کرنا۔ جمعہ کی نماز خود پڑھانا

باقی نمازوں اور مسجد کا اہتمام قاری ابراہیم اور حاجی عبدالرحمن کے سپرد کر

دینا۔ جمعہ کی نماز کے علاوہ وقتاً فوقتاً اور نمازیں بھی مسجد میں پڑھانا۔

انہی ایام میں آپ عصا کے سہارے سے زنان خانہ میں تشریف لے

گئے اور سب کو پیار کیا اور الوداع کہتے ہوئے فرمایا:

”اب میں ڈوہراں والا جانا چاہتا ہوں۔“

۳۔ ذیح الاول ۱۳۴۶ھ مطابق ۲۰۔ اگست ۱۹۲۵ء بروز دو شنبہ آپ

نے اس عالم ناپائیدار سے رخت سفر باندھا۔ رات کے ساڑھے گیارہ بجے حضرت

قبلہ کی روح مبارک قفس عنصری سے پرواز کر گئی۔ بوقت رحلت آپ کی عمر پینسٹھ

بس تھی آپ کو قبرستان ڈوہراں والا میں دفن کیا گیا۔ حضرت قبلہ نے خود اپنی قبر کے لیے زمین کے اس ٹکڑے کو پسند فرمایا تھا۔ یہ پاک قطعہ زمین اب انوار الہیہ کا مرکز اور فیض کا سرچشمہ ہے۔

خلفائے کرام حضرت اعلیٰ میاں شیر محمد رحمۃ اللہ علیہ کے روحانی فیض کا یہ عالم تھا کہ طالبانِ راہِ حق دور و نزدیک سے کشاں کشاں چلے آتے تھے آپ سب کو سیراب کرتے چلے جاتے تھے جو شخص بھی دین کی طلب میں یا دنیا کی غرض سے درِ دولت پر حاضر ہوا محروم نہ لوٹا۔ سب کے ظاہر و باطن کو کتاب و سنت کے مطابق ڈھالنے کی سعی فرماتے رہے۔ یہ حضورؐ کا ہی کمال ہے کہ جو شخص بھی خدمتِ بابرکت میں حاضر ہوا۔ اس پر آپ کی نظر عنایت پڑی تو کایا پلٹ کر رکھ دی۔ دینِ حق کی پیروی کا جذبہ اور اللہ اور اُس کے محبوب صلی اللہ علیہ وسلم کی محبت اُس کے دل میں بھری۔ آپ کے ملنے والے اپنے چہرے کے نور، اوضاع و اطوار اور لباس کی پاکیزگی سے فوراً پہچانے جاتے۔ آپ کا حلقہٴ ارادت بہت وسیع تھا۔ لاکھوں بندگانِ خدا نے اس چشمہٴ معرفت سے فیض حاصل کر کے دولتِ دو جہاں حاصل کی۔ آپ کے متوسلین نے اپنی اپنی استعداد کے مطابق فیضان حاصل کیا۔ پاک ہستیوں کے اس انبوہ کثیر میں بعض مقربین نمایاں حیثیت رکھتے ہیں۔ اُن کے زہد و تقویٰ، عشق و محبت اور منازلِ سلوک میں اعلیٰ مقام حاصل کرنے کی وجہ سے آپ نے اُن کو خلقِ خدا کی ہدایت رہنمائی پر مامور فرمایا۔ ان باکمال ہستیوں نے آپ کے بعد آپ کی تعلیم اور طریقہ کو جاری رکھا۔ حضرت میاں غلام اللہ رحمۃ اللہ علیہ آپ کے حقیقی جانشین اور خلیفہٴ مجاز تھے۔ اعلیٰ حضرت سرکار شہر قیوڑی رحمۃ اللہ علیہ کے ارشاد کے مطابق آپ نے تیس برس تک انتہائی

نوشِ اہلبی سے آسانہ عالیہ شہر قیوہ شریف کا انتظام چلایا اور عقیدہ متندان دربار کی روحانی تربیت فرماتے رہے۔ آپ کے خلفاء میں سے مندرجہ ذیل حضرات بالخصوص قابل ذکر ہیں۔

حضرت سید محمد اسماعیل شاہ صاحب بخاری رحمۃ اللہ علیہ، المعروف حضرت کمالی

حضرت سید نور الحسن شاہ صاحب بخاری رحمۃ اللہ علیہ

حضرت کیلیاں والا ضلع گوجرانوالہ

حضرت صاحبزادہ حافظ محمد عمر صاحب رحمۃ اللہ علیہ، بیربل شریف

حضرت صاحبزادہ منظر قیوم صاحب رحمۃ اللہ علیہ، مکان شریف

حضرت حاجی عبدالرحمن صاحب رحمۃ اللہ علیہ، قصور

مند جببالا نامور اور باکمال ہستیوں کے علاوہ معرفت کے اس نیرِ اعظم کے نور

سے اور بھی کئی سینے منور ہوئے۔ جن کے ذکر کے لیے الگ دفتر مطلوب ہیں۔ انشاء اللہ

پھر کسی وقت ان کے احوال جمع کیے جائیں گے۔

اس کتاب میں قطبِ دوراں، شاہبازِ ولایت حضرت سید محمد اسماعیل شاہ بخاری

رحمۃ اللہ علیہ کی پاکیزہ زندگی کے حالات قارئین کے سامنے پیش کرنے کی کوشش کی

گئی ہے۔ حضرت اقدس رحمۃ اللہ علیہ کی ذاتِ بابرکات جامع جمیع کمالات تھی۔ کتاب

کے مطالعہ سے قارئین کو اس کی ایک جھلک نظر آئے گی۔ اللہ تعالیٰ اس عاجز کو یہ ذکر

دل نشیں انداز میں بیان کرنے کی توفیق عطا فرمائیں اور اسے میری نجاتِ اخروی کا ذریعہ

بنائیں۔





زینۃ العارفين ، قطب الاقطاب ،

مُكَلَّمٌ بِكَلِمَاتٍ مُبِينَةٍ
سَيِّدٌ قَدِيرٌ عَزِيزٌ

المعروف بہ حضرت کرمانوالے

سن لادت : ۱۲۹۷ ہجری ————— وصال : ۲۷ - رمضان المبارک ۱۳۸۵ ہجری



ماہرچہ خواندہ ایم فراموش کردہ ایم
الاحدیث یار کہ تکرار می کنیم

حضرت سید علیہ کا سلسلہ نسب ساداتِ
ولادتِ باسعادت و عہدِ طفلی اُچ شریف حضرت سید جلال الدین سُرخ بخاری

رحمۃ اللہ علیہ سے جا ملتا ہے۔ آپ کے آباؤ اجداد سندھ سے سرزمین پنجاب میں آئے
اور مختلف اوقات میں مختلف مقامات پر سکونت اختیار کرتے رہے۔ آپ کے بزرگوار
جدِ امجد بالآخر تیرہویں صدی ہجری کے شروع میں دریائے ستلج کے کنارے ضلع
فیروز پور کی حدود میں آکر آباد ہو گئے۔ آپ کے والد بزرگوار سید علی شاہ المعروف
سید سکندر علی شاہ اپنی خاندانی وجاہت، نیکی اور پاک بازی کی وجہ سے علاقہ کے لوگوں
میں کافی عزت کی نگاہ سے دیکھے جاتے تھے۔

حضرت سید سید علی شاہ بخاری کے گھر کی چار دیواری اللہ تبارک و تعالیٰ
کے فضل و کرم سے ایک باسعادت بچے کی پیدائش سے مطلع انوار بننے والی تھی۔
تیرہویں صدی ہجری کے آخری سالوں میں اس وجودِ مسعود نے عالم شہود میں قدم رکھا۔
آپ کے جدِ پاک کی شکل میں اُس نور نے ظہور فرمایا جس کی روشنی سے ایک عالم
منور ہونے والا تھا۔ آپ موضع کرموں والا ضلع فیروز پور میں پیدا ہوئے۔ یہ گاؤں
دریائے ستلج کے بائیں کنارے مٹھوڑے سے فاصلے پر ریت کے ٹیلوں میں واقع ہے
اور شہر فیروز پور سے تقریباً پندرہ میل مشرق میں ہے۔ آپ کا سن ولادت ۱۲۹۷ھ
یا ۱۲۹۸ھ ہے۔ سن عیسوی کے مطابق یہ مبارک سال ۱۸۸۳ء تھا۔ آپ کا
اسم مبارک محمد اسمعیل شاہ تجویز ہوا۔

زمانہ طفولیت سے ہی آپ کو لہو و لعب کی طرف رغبت نہ تھی۔ عام بچوں
میں کھیلنا آپ کی عادت نہ تھی۔ آپ اپنے چچا سید قطب الدین شاہ سے زیادہ مالوس

تھے اور زیادہ وقت اُن کے پاس ہی گزارتے تھے۔ جب آپ نے ہوش سنبھالا تو مکتب کی طرز پر تعلیم شروع کرائی گئی۔ ایک مُتقی اور شریف الطبع اُستاد نے آپ کو بسم اللہ کرائی اور قرآن کریم ناظرہ پڑھنے کے بعد آپ نے مروجہ عربی فارسی کتب کی تعلیم حاصل کی۔

حصولِ علومِ دینیہ
ابتدائی کتابیں پڑھ لینے کے بعد آپ تقریباً بیس سال کی عمر میں اعلیٰ دینی علوم کے حصول کی طرف متوجہ ہوئے۔ ہزارنپور میں مدرسہ مظاہر العلوم اُن دنوں تشنگانِ علم دین کے لیے ایک چشمہِ فیض تھا۔ آپ نے وہیں کا قصد کیا۔ بوقتِ رخصت آپ کے شفیع چچا نے فرمایا، "برخوردار! وہ علم حاصل کر کے آنا جس سے مخلوقِ خدا کو نفع پہنچے نہ کہ وہ علم جو خشک ہو اور صرف قیل و قال تک محدود ہو۔" چنانچہ ابتدا سے ہی آپ کے دل میں علم اور عمل کی لگن پیدا ہو گئی۔ یہ بات آپ کے دلنشین ہو چکی تھی کہ علم وہی فائدہ مند ہے جس سے عملِ صالح کی راہیں ہموار ہوں۔

مدرسہ مظاہر العلوم میں اُن دنوں مولانا خلیل احمد رحمۃ اللہ علیہ صدر مدرس تھے۔ وہاں سے تکمیلِ علم کی سند حاصل کر کے آپ نے دہلی میں مدرسہ مولوی عبدالربّ میں داخل ہو کر شیخ الحدیث مولانا عبدالعلی صاحب قاسمی جیسے متبحر عالم سے دورہ حدیث ختم کیا۔

قیامِ دہلی کے دوران ایک موقع پر مدرسہ میں مجلسِ مذاکرہ منعقد ہوئی۔ ایسی مجلسیں اُس مدرسہ میں وقتاً فوقتاً ہوتی رہتی تھیں۔ نو آموز طلبہ تقریروں کی مشق کیا کرتے تھے۔ آپ کے اساتذہ اور زریعہ تعلیم طلبہ کثیر تعداد میں شریکِ محفل تھے۔ علمی تقریریں ہو رہی

تھیں۔ طلبہ اپنی قابلیت کے جوہر دکھا رہے تھے۔ صدر مجلس نے آپ کی طرف مخاطب ہو کر فرمایا، "بنجابی! آپ بھی کچھ کہیں گے؟" مشفق استاد کا اشارہ پا کر آپ تقریر کرنے کے لیے کھڑے ہو گئے۔ آپ نے آیت مبارک:

”اَيْنَمَا تَكُونُوا يُدْرِكْكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ“

تلاوت فرمائی اور اس کی تفسیر میں اردو زبان میں ایسی تقریر و لپیڑی کی کہ سب اساتذہ عش عش کر اٹھے اور آپ کے ہم عصر ہندوستانی طلبہ انگشت بندھاں رہ گئے۔ دنیا کی بے ثباتی اور یادِ الہی کی اہمیت کو نہایت وضاحت سے بیان کیا۔ اُس دن سے اساتذہ آپ کو عزت کی نگاہوں سے دیکھنے لگے۔

علوم دین کی تحصیل کے لیے آپ مدرسہ نعمانیہ لاہور میں بھی کچھ عرصہ زیر تعلیم رہے۔ شمالی ہندوستان میں یہ مدرسہ علوم دین کا سرچشمہ تھا اور اُن دنوں جامع عالمگیری (بادشاہی مسجد) سے ملحق تھا۔ بڑے بڑے فاضل علماء یہاں درس و تدریس کا کام سرانجام دیتے تھے۔

جن دنوں آپ نے تکمیل علوم ظاہری کی عرض سے

منازلِ سلوک

سہارنپور اور دہلی کا عزم کیا، اُن ہی ایام میں حضرت خواجہ اللہ بخش تونسوی رحمۃ اللہ علیہ کے خلفاء میں سے ایک بزرگ حضرت مولانا شرف الدین رحمۃ اللہ علیہ فیروز پور شہر میں جلوہ افروز تھے۔ اُن کا شہر ہر طرف پھیلا ہوا تھا۔ سلسلہ چشتیہ کے یہ بزرگ تشنگانِ راہِ حقیقت کو جامِ معرفت سے سیراب کر رہے تھے۔ آپ بھی حضرت مولانا رحمۃ اللہ علیہ کی خدمت میں حاضر ہوئے اور سلسلہ چشتیہ میں

نسبت حاصل کی۔ مگر کچھ عرصہ کے بعد آپ سہارنپور چلے گئے۔

تھیں علومِ ظاہری کے بعد آپ وطنِ مالوت موضع کرموں والا میں واپس آگئے۔ ایک چھوٹی سی مسجد میں چند طالب علم جمع کر کے درس و تدریس کا سلسلہ شروع کر دیا۔ مگر اب کچھ اور ہی لگن اور تڑپ ہر وقت بقیار رکھتی تھی۔ دل میں علمِ باطن کے حصول کے لیے بے پناہ تشنگی پیدا ہو چکی تھی۔ وطن واپس آئے تو حضرت مولانا شرف الدین رحمۃ اللہ علیہ کا وصال ہو چکا تھا۔

جلد ہی بخت نے یادری کی اور مشائخِ نقشبندیہ قدس اسرارہم کی ارواحِ طیبہ نے رہبری کی۔ اُن دنوں شہر لاہور سے جنوب مغرب کی جانب قصبہ شہر پور میں شبلیؒ دوراں، جنید زماں، قدوة العارفين، زبدة الواصلین، محبوب حبیب رب العالمین حضرت میاں شیر محمد رحمۃ اللہ علیہ سلسلہ عالیہ نقشبندیہ کے آفتاب عالم تاب بن کر آسمانِ طریقت پر چمک رہے تھے۔ توحید و رسالت کے پروانے دیوانہ وار اس مجمعِ دل افروز کے گرد جمع ہو رہے تھے۔ شمالی ہندوستان میں آپ کے تقویٰ اور علم و عرفان کی دھوم مچی ہوئی تھی۔ چنانچہ جذبہ شوق آپ کو بھی کشاں کشاں حضرت میاں صاحب رحمۃ اللہ علیہ کی خدمتِ عالیہ میں لے آیا۔ حضرت میاں صاحب رحمۃ اللہ علیہ نے بوقت ملاقات دریافت فرمایا، "شاہ جی! کچھ علم بھی پڑھا ہے؟" آپ نے عرض کیا "حضور پڑھا تو ہے لیکن کچھ سمجھ میں نہیں آیا۔" قبلہ حضرت میاں صاحب رحمۃ اللہ علیہ نے فرمایا، "اللہ کریم سمجھ بھی عطا فرمادیں گے۔" اس پہلی ہی ملاقات میں حضرت میاں صاحب رحمۃ اللہ علیہ نے نسبتِ نقشبندیہ القار فرمائی اور دیر تک توجہ عالیہ سے مستفیض فرمایا۔ پھر حضرت میاں صاحب رحمۃ اللہ علیہ نے فرمایا، "یہ فضلِ الہی ہے جسے چاہے عطا کرے۔" شیخِ کامل

کی پہلی ہی نظرِ کیمیا اثر نے آپ کے دل کی دُنیا میں انقلابِ عظیم برپا کر دیا۔
 یک لحظہ عنایتِ تو لے بند نواز بہتر زہرا سالہ تسبیح و نماز

بعد ازاں آپ نے حضرت میاں صاحب رحمۃ اللہ علیہ کی خدمتِ بابرکت میں کئی بار
 حاضری دی اور جلدی جلدی منازلِ سلوک طے کرتے گئے۔ حتیٰ کہ شیخِ کامل نے مکمل طور
 پر اپنے رنگ میں رنگ دیا اور سندِ ارشاد پر بٹھا دیا۔ حضرت میاں صاحب رحمۃ اللہ علیہ
 ضلع فیروز پور اور اُس نواح سے آنے والے طالبانِ طریقت سے فرما دیا کرتے تھے کہ
 شاہ صاحب (حضرت کرمانوالے) وہاں موجود ہیں۔ اُن سے مل لیا کرو۔ ایک ہی
 بات ہے۔ اتنی دُور آنے کی کیا ضرورت ہے :

درخانہٴ عشقِ سلطنت نیست جز درد و نیاز و مسکنتِ نیت
 ہر کس کہ بود نیاز مند تہ کارش زہمہ بود بلند تہ

سال عیسوی ۱۹۴۵ تک آپ موضعِ کرموں والا میں مقیم رہے۔ یہی مقام
 مرجعِ خاص و عام بنا رہا۔ اہل طلب کے لیے یہی کعبہٴ مقصود تھا۔ اس آفتابِ ولایت
 کی روشنی دن بدن دُور دُور تک پھیلتی جا رہی تھی۔ اور لوگ جوق در جوق اُس آستانہٴ
 عالیہ پر اکتابِ فیض کے لیے حاضر ہوتے تھے۔ طالبین کے احوال کی درستی اور
 اُن میں شریعت و سنت کی پیروی کا جذبہ پیدا کرنے کے لیے آپ کی ہمتِ باطنی کام
 کر رہی تھی۔ غیر مذاہب کے لوگ بھی کثیر تعداد میں آتے اور فیضیاب ہوتے۔ ان
 میں سے بعض ہندو اور سکھ حضرات کو میں نے خود ذکر و فکر میں مشغول، تہجد گزار اور
 صوم و سلاوۃ کا پابند دیکھا۔ بعد میں یقیناً اُن کا ظاہری حجاب بھی اسی طرح دُور ہو گیا ہوگا
 جیسے کہ اُن کے باطنی حجاب ختم ہو چکے تھے۔

پاکستان بننے سے دو سال پہلے ہی آپ اپنے آبائی گاؤں کرْمونوالا کو چھوڑ کر فیروز پور چھاؤنی کے قریب موضع اچھے والا میں اقامت گزین ہو گئے تھے۔ دو سال کا عرصہ (یعنی ۱۹۴۷ء میں قیام پاکستان تک) آپ نے اسی موضع میں ایک کنوئیں پر چھوٹے سے خیمہ میں گزار دیا۔ یہ ترکِ علاقہ کی ایک منزل تھی۔ اس خیمے میں آپ کے بستر، کپڑوں کی گٹھڑی اور چند کتابوں کے سوا اور کوئی چیز نہ تھی۔ اسی جگہ آپ نے ایک مرتبہ فرمایا، "مولوی صاحب! ایسی جگہ ہونی چاہیے جہاں مکانات قبلہ رخ ہوں پاس ہی پکی سڑک ہو۔ ریلوے لائن ہو اور نہر ہو۔ سب ساتھ ساتھ ہوں تاکہ سیلیوں (دوستوں) کو آمد و رفت میں آرام رہے۔ وہاں سے ریل میں سوار ہو کر سیدھا مینے شریف چلیں۔" کے معلوم تھا کہ آپ موجودہ دربار حضرت کرمانوالہ شریف کا نقشہ اپنی نظر کے سامنے رکھ کر زبان مبارک سے اسکی نشاندہی فرما رہے تھے اور مدینہ شریف جانے سے آپ کی کیا مراد تھی۔

قیام پاکستان کے بعد آپ ہجرت کی سنت پر عمل کر کے قصور سے ہوتے ہوئے پاک پتن شریف پہنچے۔ ہمراہیوں کو عارف والا کے قریب ایک گاؤں چک نمبر ۵۱۵ بی میں آباد کرنے کے بعد آپ ۱۹۵۰ء میں حضرت میاں صاحب کے عرس مبارک کے موقع پر شہر قنبر شریف حاضری کے لیے تشریف لے گئے۔ واپسی پر آپ تقریباً تین ہفتے لاہور میں ہی مقیم رہے اور درگاہ مبارک حضرت مخدوم علی سحروری داتا گنج بخش رحمۃ اللہ علیہ پر حاضری دیتے رہے۔ یہیں سے آپ رخصت ہو کر اوکاڑہ پہنچے اور ایک چھوٹے سے کوارٹر میں ڈیرہ لگا دیا۔ جب کچھ عرصہ بعد موضع ۵۶ میں مکان مل گیا اور مزدور اراضی بھی مل گئی تو آپ نے اس گاؤں میں مستقل رہائش اختیار فرمائی۔

یہ گاؤں پکاچک آپ کے مبارک قدموں کی برکت سے حضرت کرمانوالہ شریف بن گیا۔ یہیں اب رشد و ہدایت کا دریا ٹھاٹھیں مارنے لگا اور شنگان جام وحدت اپنی پیاس بجھانے لگے۔ یہی مقام توحید و رسالت کے نور سے معمور ہو گیا۔ آپ تا دم آخر اسی جگہ قیام پذیر رہے حتیٰ کہ ۲۷ ماہ رمضان المبارک ۱۳۸۵ھ مطابق ۲۰ جنوری ۱۹۶۶ء رفیقِ اعلیٰ سے جا ملے۔ اللہ کریم کی بے شمار حمیتیں آپ کی روح پاک پر نازل ہوں۔

برزمینے کہ نشان کف پائے تو بود

سالما سجدہ صاحب نظراں خواہد بود

ذکر و فکر اور مراقبہ و مجاہدہ بے شک روحانی ترقی کا موجب

ہیں لیکن اپنے شیخ سے رابطہ قائم رکھنا قُربِ الہی حاصل کرنے کے

سب راستوں سے قریب کا راستہ ہے۔ آپ کا حلیہ مبارک اسی مقصد کے پیش نظر بیان کیا جاتا ہے کہ سالکانِ راہِ طریقت و حقیقت اُس کو وصولِ الی اللہ کا ذریعہ جان کر صاحبِ حلیہ کی طرف راغب ہوں اور فیوض و برکاتِ اس ذریعہ اور رابطہ سے حاصل

کریں عہ سایہ رہبر بہ است از ذکر حق

ترجمہ: رہبرِ کامل کا سایہ ذکرِ حق سے بہتر ہے۔

آپ کا رنگ گندمی اور قد متوسط تھا۔ جسم اطہر مائل بہ فرہی تھا۔ لیکن اتنا نہیں کہ تناسبِ اعضاء باقی نہ رہے۔ آپ کی پیشانی مبارک کشادہ تھی اور رخساروں اور پیشانی پر نور کی چمک تھی۔ آپ کشادہ ابرو تھے۔ آپ کے ابرو بصورتِ قوسِ منحنی اور باریک تھے۔ آپ کی آنکھیں معرفتِ الہی کے نشے سے مست اور چمکدار تھیں۔ بینی مبارک بلند تھی۔ بائیں رخسار پر آنکھ کے گوشے سے قریب ایک بڑا مہاسہ تھا۔ آپ کا دہن مبارک نہ دراز تھا نہ کوتاہ

دندان مبارک زمانہ جوانی میں خوشنما تھے۔ ریش مبارک زیادہ گھنی نہ تھی جس کی لمبائی قدرتی طور پر ایک قبضہ پر رک گئی تھی۔ آپ لبوں کے بال کٹواتے تھے۔ سر کے بال مبارک ریشم کی طرح نرم تھے۔ مہینے میں ایک بار مشین سے کٹوا دیا کرتے تھے اور کبھی کبھی اُترے سے بھی صاف کراتے تھے۔ دونوں ہتھیلیاں پُر گوشت تھیں اور انگلیاں باریک پاؤں مبارک صاف اور تلوے نرم تھے۔ آپ کے پسینہ سے خوشبو آتی تھی۔ آپ حسنِ ملیح کے مالک تھے اور وجیہ اور پُرشوکت نظر آتے تھے۔

آپ سفید لباس پسند فرماتے تھے۔ پانچ گز لمبائی کا سفید باریک **لباس** ممل کا عمامہ استعمال فرماتے تھے۔ عمامہ کے نیچے پانچ کلیوں والی ممل یا چکن کی بنی ہوئی کلاہ نما ٹوپی ہوتی تھی۔ کُرتہ لمبا اور سفید پہنا کرتے تھے جس کا چاک سامنے کی طرف ہوتا اور تین بٹن لگے ہوتے تھے۔ آستین کھلے ہوتے تھے۔ بند بازوؤں والی یا کالر والی قمیض نہیں پہنتے تھے۔ متوسط موسم اور سردیوں میں کُرتے کے اوپر بند گلے کی لمبی صدری زیب تن فرماتے تھے۔ گرمیوں میں صدری استعمال میں نہیں لاتے تھے۔ آپ بنیان یا کُرتی نہیں پہنتے تھے۔ شدید سردی کے موسم میں گرم اونی یا روئی دار ٹوپی زیب سر فرمالتے تھے۔ محفل ہو یا تنہائی آپ کبھی منگے سر نہیں رہتے تھے۔ حتیٰ کہ رات کو یا دن کو آرام کرتے وقت بھی سر مبارک پر ٹوپی موجود ہوتی۔ جب کبھی ٹوپی سر سے ذرا سرکتی اسی وقت آپ بِسْمِ اللّٰهِ الرَّحْمٰنِ الرَّحِیْمِ پڑھتے ہوئے پھر اسے درست فرمالتے۔ ایک سفید بڑا رومال یا چارخانہ رومال یا ممل کا دوپٹہ ہر وقت ہمراہ رہتا۔ راتہ چلتے وقت یہ رومال بائیں کندھے پر ڈال لیا کرتے تھے۔ تمہ بند سفید لٹھے کا ہی پسند خاطر تھا۔ میں نے آپ کو پاجامہ یا شلوار پہنے کبھی نہیں دیکھا۔

پاؤں مبارک میں ہمیشہ سادہ جوتا ویسی ساخت کا پہنتے جس کی نوک نہیں ہوتی تھی۔ انگریزی طرز کا جوتا کبھی آپ نے استعمال نہیں کیا۔ سیاہ رنگ کا جوتا پسند نہیں فرماتے تھے۔ اس لیے عموماً جوتے کا رنگ براؤن یا زرد ہوتا تھا۔ جراب یا موزہ بھی کسی موسم میں آپ نے نہیں پہنا۔ ہر روز فجر کی نماز کے بعد جوتے کا پاؤں بدل لیا کرتے تھے۔

خور و نوش آپ غذا سادہ پسند فرماتے تھے۔ پھلنی میں چھانے بغیر گندم کے موٹے آٹے کی روٹی مرغوب تھی۔ جسے سالن کے ہمراہ استعمال فرماتے۔ لنگر میں پکنے والی دال اور کترا ہوا پیاز یا کوٹا ہوا پیاز اور سبز مرچ استعمال میں لے آتے تھے۔ کھانا شروع کرنے سے پہلے ہاتھ ضرور دھویا کرتے تھے۔ بِسْمِ اللّٰهِ الرَّحْمٰنِ الرَّحِیْمِ پڑھ کر کھانے کی ابتداء کرتے۔ گوشت یا سالن روٹی کے اوپر رکھ کر نہیں کھاتے تھے۔ لقمے چھوٹے ہوتے تھے اور خوب چبا کر تناول فرماتے۔ کدو اور کرلیہ پسند فرماتے تھے۔ چائے پینے کی عادت نہ تھی بلکہ کلی اجتناب تھا۔ میٹھے کھانوں یا مٹھائی سے بھی رغبت نہ تھی۔ گائے کا تازہ دودھ نماز فجر کے بعد اور پھر نماز عصر کے بعد نوش فرماتے اس کے ہمراہ اسبغول کا چھلکا بھی پھانکتے۔ دودھ میں میٹھا نہیں ملاتے تھے۔ ہر موسم کے پھل کبھی کبھی استعمال فرمایا کرتے تھے۔ کھانے سے فارغ ہو کر ہاتھ دھوتے اور منہ میں انگلی پھیر کر کھلی کرتے تھے۔ دانتوں میں خلال بٹے اہتمام سے کیا کرتے تھے تو لیہ یا رومال سے ہاتھ صاف کرنے کے بعد دونوں ہاتھ اٹھا کر دُعا مانگتے۔

الْحَمْدُ لِلّٰهِ الَّذِیْ اَطْعَمَنَا وَسَقَانَا وَكَسَانَا وَجَعَلَنَا مِنَ الْمُسْلِمِیْنَ۔

بعض اوقات ان کلمات کا بھی اضافہ فرماتے: مِنْ اُمَّةٍ سَیِّدِ الْمُرْسَلِیْنَ

صَلَّى اللهُ عَلَيْهِ وَعَلَىٰ آلِهِ الطَّيِّبِينَ الطَّاهِرِينَ - بعد ازاں خلال استعمال فرماتے۔ خلال کبھی ہاتھ دھوتے وقت بھی استعمال فرماتے۔

رمضان شریف میں عموماً آپ دودھ سے روزہ افطار فرماتے تھے۔ سحری آخری وقت میں اور افطاری اول وقت پر کرتے۔ رمضان المبارک میں کھانا بہت تھوڑا کھایا کرتے۔ سحری اور افطاری کی دعائیں بلند آواز سے پڑھتے۔ افطاری سے پہلے کافی دیر تک خاموشی سے دعائیں پڑھا کرتے تھے۔ عام ایام میں آپ دن رات میں دو دفعہ کھانا تناول فرماتے۔ صبح کا کھانا عموماً دوپہر سے دو گھنٹی پہلے کھا لیتے۔ رات کا کھانا نمازِ عشر سے پہلے کھایا کرتے تھے۔

معمولت و عبادت
پچھلی رات بیدار ہوتے ہی بِسْمِ اللّٰهِ الرَّحْمٰنِ الرَّحِیْمِ پڑھتے۔ تھوڑی دیر سنانے کے بعد آپ پھر بِسْمِ اللّٰهِ الرَّحْمٰنِ الرَّحِیْمِ پڑھتے ہوئے بستر سے اٹھتے اور بیت الخلاء کا رخ کرتے۔ اندر داخل ہوتے وقت بائیں قدم پہلے رکھتے اور باہر آتے وقت دایاں قدم پہلے باہر لاتے۔ پھر وضو کرتے۔ وضو کرتے وقت تمام اعضاء کو اچھی طرح دھوتے اور دعائیں پڑھتے جاتے۔ بوقتِ ضرورت تیمم مٹی کی کچی اینٹ یا پتھر کے ٹکڑے پر دونوں ہاتھ مار کر روئے مبارک پر اور پھر دوسری دفعہ اینٹ یا پتھر پر ہاتھ مار کر دائیں اور بائیں بازو پر مسح فرماتے۔

تہجد کے بارہ نفل دو دو رکعت سے ادا کرنے کے بعد بڑے انہماک اور ذوق سے درود شریف تسبیح کے دانوں پر پڑھتے۔ تسبیح مبارک لکڑی کے پانچ سو باریک دانوں کی تھی۔ قبلہ رخ دو زانو بیٹھ کر انتہائی محویت اور حضورِ قلب سے

دُرود شریف پڑھتے۔ فراغت کے بعد اکثر سجدہ ہائے شوق و عجز میں مصروف ہو جاتے اور کئی کئی طویل و قصیر سجدے بیک وقت کرتے چلے جاتے۔ اس وقت ایک قسم کا وجد و کیفیت آپ پر طاری ہوتا تھا۔ پھر ہاتھ اٹھا کر دُعا مانگتے جو کافی دیر تک جاری رہتی۔

صبح صادق ہونے پر مؤذن اذان کہتا تو آپ سنبھل کر بیٹھ جاتے۔ ساتھ ساتھ کلماتِ اذان دہراتے جاتے۔ اَشْهَدُ اَنْ مُحَمَّدًا رَسُوْلُ اللّٰهِ كِي اواز پر احترام کے ساتھ دونوں ہاتھوں کے انگوٹھے چوم کر آنکھوں پر لگاتے اور پڑھتے: قُرَّةٌ عَيْنَايْ بِكَ يَا رَسُوْلَ اللّٰهِ صَلَّى اللّٰهُ عَلَيْهِ وَسَلَّمَ۔ حَتَّى عَلَى الصَّلَاةِ اور حَتَّى عَلَى الْفَلَاحِ بِرِ لَاحَوْلَ وَلَا قُوَّةَ اِلَّا بِاللّٰهِ الْعَلِيِّ الْعَظِيْمِ۔ پڑھا کرتے تھے۔ اذان کے خاتمہ پر دونوں ہاتھ اٹھا کر دعا مسنونہ پڑھا کرتے تھے۔ صبح کی روشنی کھل جاتی تو دو سنتیں ادا کرتے اور پھر کچھ وقفہ کے بعد نماز فجر باجماعت ادا کرتے۔ نماز میں آپ عموماً صف کے ایک سرے پر ہوتے۔ مسجد میں داخل ہوتے وقت پہلے دایاں پاؤں اندر رکھتے اور دُعا پڑھتے اَللّٰهُمَّ افْتَحْ لِيْ اَبْوَابَ رَحْمَتِكَ۔ نماز کے بعد سفید لمبی چادریں بچھا دی جاتیں اور ان پر کھجور کی گٹھلیوں کے شمارے بکھیر دیے جاتے پھر اُس چادر کے دونوں جانب دو زانو بیٹھ کر سب حاضرین دُرود شریف :

”صَلَّى اللّٰهُ عَلٰى حَبِيْبِهِ مُحَمَّدٍ وَاٰلِهِ وَسَلَّمَ“ پڑھتے۔

اختتام پر ہاتھ اٹھا کر آپ ایک سرے پر بیٹھے ہوئے یہ دُعا پڑھتے:

اَللّٰهُمَّ صَلِّ عَلٰى سَيِّدِنَا مُحَمَّدٍ وَّعَلٰى اٰلِ سَيِّدِنَا مُحَمَّدٍ وَّبَارِكْ

وَسَلِّمْ - وَصَلِّ عَلَىٰ جَمِيعِ الْأَنْبِيَاءِ وَالْمُرْسَلِينَ وَعَلَىٰ مَلَائِكَتِكَ الْمُقَرَّبِينَ
 وَعَلَىٰ عِبَادِكَ الصَّالِحِينَ وَعَلَىٰ أَهْلِ طَاعَتِكَ أَجْمَعِينَ وَارْحَمْنَا مَعَهُمْ
 بِرَحْمَتِكَ يَا أَرْحَمَ الرَّحِيمِينَ ○ اللَّهُمَّ يَا رَبَّ بِجَاهِ نَبِيِّكَ الْمُصْطَفَىٰ
 وَحَبِيبِكَ الْمُتَّضَىٰ طَهَّرْ قُلُوبَنَا مِنْ كُلِّ وَصْفٍ يُبَاعِدُنَا عَنْ
 مُشَاهَدَتِكَ وَمُحَبَّتِكَ وَأَمِنَّا عَلَى السُّنَّةِ وَالْجَمَاعَةِ وَالشُّوْطِ إِلَى
 لِقَائِكَ يَا ذَا الْجَلَالِ وَالْإِكْرَامِ ○

بدر محمد صلی علیہ وسلم مراکن قبول

ہمہ عمر در وصل احمد گزار

عطا کن وصال مرا مصطفیٰ

توئی عاصیاں اخطا بخش پس

خطا در گزار و صوابم نما

خدا یا بدہ شوق ذات رسول

شب روز در عشق حضرت بدر

حیاتی مماتی ہمہ وقت ما

نداریم غیر از تو من یاد پس

نگہدار مارا ز راہ خط

امت پتیری آ کے عجب وقت پڑا ہے

ترحم یا نبی اللہ ترحم

کنی بر حال لب خشکان نگاہے

مقیم در بارگاہ تو اند

تو سلطان ملکی ہمہ چاکر اند

عَلَى قَدَمِ النَّبِيِّ بَدْرِ الْكَمَالِ

ناقصاں را پیر کمال کمالاں را رہنما

آنکہ چوں خضر است پیر کمال مرد جلی

آنکہ از تیغ محبت کرد سہل بہر کہ دید

اے خاصہ خاصانِ رسل وقتِ دعا ہے

زمجوری برآمد جانِ عالم

تو ابر رحمتی آں بہ کہ گاہے

ہمہ انبیا در پناہ تو اند

تو مہر منیری ہمہ اختر اند

وَكُلُّ وَاوَلِيٍّ لَهُ قَدَمٌ قَائِمٌ

گنج بخش فیض عالم مظهر نور حُجُودا

وز برائے حضرت خوجہ امیر الدین ولی

وز برائے حضرت شیر محمد بدر عمید

نوٹ : مولف کتاب ہذا نے مندرجہ ذیل دو اشعار کی منظوری حضرت
پیر و مرشد رحمۃ اللہ علیہ سے عین حیات میں ہی لے لی تھی اور بندہ یہ
اشعار بھی اب اس دعا میں اضافہ کرتا ہے :

وزیرائے خواجہ ماسید اسماعیل شاہ
نور چشم مصطفیٰ و سید عالی مقام

در دو عالم ہست ذات پاک امار اپناہ
می نواز و خلق را از لطف خاص و فیض عام

ظاہر باطن ہو برائے خدا

چاہیں خدا سے نہ سوائے خدا

دیدہ بینا ہو ہر اک موئے تن

محو تجلی رہے رُوح و بدن

اے مرے مولا مے والی ولی

کر عطا مجھ کو بہ طفیل نبی

اور جو مسلمان ہیں بھائی مے

ان کو تو فضل سے اپنے رب سے

صَلَوَاتُ اللَّهِ وَ مَلَائِكَتِهِ وَ أَنْبِيَآءِهِ وَ رُسُلِهِ وَ رَحْمَةً عَرْشِهِ وَ جَمِيعِ
أُمَّتِهِ عَلَى سَيِّدِنَا وَ مَوْلَانَا وَ شَفِيعِنَا وَ حَبِيبِنَا مُحَمَّدٍ وَ عَلَى آلِهِ وَ أَصْحَابِهِ وَ أَزْوَاجِهِ
وَ أَهْلِ بَيْتِهِ وَ عَشْرَتِهِ وَ عَشِيرَتِهِ أَجْمَعِينَ بِرَحْمَتِكَ يَا أَرْحَمَ الرَّاحِمِينَ۔
اس وقت حاضرین پر عجیب کیفیت و مستی کا عالم طاری ہوا تھا۔ کوئی شخص
دورانِ دعا یا اختتام پر اونچی آواز سے آمین نہیں کہتا تھا۔

قیامِ حضرت کرمانوالا شریف کے دوران یہ دعا اکثر اوقات فقیر مولف
ہی پڑھا کرتا تھا۔

پھر آپ تخلیہ میں تشریف لے جاتے اور دن چڑھے تک وظائف میں
مشغول رہتے۔ طلوعِ آفتاب کے بعد نہایت خشوع و خضوع سے قرآن حکیم کی
تلاوت فرماتے، عسا سے فارغ ہو کر استنجا کے بعد تازہ وضو یا نیا تیمم کرتے اور

یارانِ طریقت و حاضرین سے ملتے۔ سب حاضرین صفوں میں دو زانو بیٹھ جاتے اور
 آپ بھی ایک مقام پر تشریف فرما ہوتے۔ آنے والوں کی باتیں غور اور توجہ سے سنتے
 اور سب کے لیے حسبِ حال دُعا فرماتے۔ اسی دورانِ قرآنِ کریم کی تفسیر یا احادیثِ
 مبارکہ کا بیان ہوتا۔ بعض شرعی مسائل پر بھی روشنی ڈالتے۔ اولیاء اللہ اور صلحاءِ امت
 کا نہایت دلنشیں انداز میں ذکر فرماتے۔ سیاسی اور دُنیاوی باتوں کے تذکرے نہیں
 ہوتے تھے۔ کبھی ضمناً کوئی ذکر آجاتے تو اس پر بھی مذہبی نکتہ نگاہ سے روشنی ڈالتے۔
 جس خوش نصیب کو حلقہٴ غلامی میں قبول کرنا ہوتا تھا۔ اسے اسمِ ذات کے تصور اور
 ذکر کی تلقین فرماتے۔ اوراد و وظائف اور تہجد کے نفلوں اور درود شریف پڑھنے کی
 اجازت مرحمت فرماتے۔ گرمیوں کے موسم میں دوپہر کو قبیلولہ فرماتے۔ ظہر کی نماز مسجد
 میں باجماعت ادا کرنے کے بعد پھر احباب سے ملاقات ہوتی اور حاضرین کی طرف
 متوجہ ہوتے۔ عصر کی چار سُنیتیں ہمیشہ ادا کرتے، اس کے بعد مغرب تک عموماً تخلیہ
 فرماتے۔ لیکن بعد میں اس دوران میں بھی آنے جانے والوں سے ملنے میں تاثر نہیں
 فرماتے تھے۔ مغرب کی نماز ادا کرنے کے بعد سب حاضرین اسی طرح صفوں میں دو زانو
 بیٹھے ذکر و فکر میں مشغول ہو جاتے اور آپ بھی ایک جانب تشریف فرما ہوتے۔ آپ
 خود دُعا فرماتے یا کوئی اور صاحبِ جن کو اجازت ہوتی تھی دُعا پڑھتے۔ اس سے تھوڑی
 دیر بعد دسترخوان بچھ جاتا۔ کوئی شخص با وضو بھی ہوتا مگر کھانے کے لیے ہاتھ دھونے کا
 سب کو یکساں حکم تھا۔ دسترخوان پر بیٹھتے وقت دایاں گھٹنا کھڑا کر کے اور بائیں ٹکا کر
 بیٹھنے کا حکم تھا۔ سب مل کر اکٹھا کھانا کھاتے۔ بعض علماء اور رؤسا کے لیے حسبِ مراتب
 الگ بھی کھانے کا انتظام ہوتا۔ کھانے سے فارغ ہو کر سب مل کر دُعا مانگتے اور ہاتھ

دھو کر کُلی کرتے۔ عشاء کے بعد عموماً آپ تخلیہ فرماتے اور وتر اول شب ہی ادا فرماتے۔
 جمعہ مبارک کے دن آپ بعض باتوں کا خاص اہتمام فرماتے تاکہ اُس دن کی عظمت سب سے
 واضح ہو جائے۔ وظائف سے فارغ ہو کر احباب سے مختصر ملاقات کے بعد آپ حجامت بخواتین
 لبوں کے بال قینچی سے کٹواتے۔ ہاتھوں اور پاؤں کے ناخن اس طرح کٹواتے کہ دائیں ہاتھ کی
 شہادت کی انگلی سے ابتداء کر کے چھنگلی پر ختم کرتے پھر بائیں ہاتھ کی چھنگلی سے شروع کر کے
 انگوٹھے پر ختم کرتے۔ سب سے آخر میں دائیں ہاتھ کے انگوٹھے کا ناخن اترواتے اور یہی مسنون طریقہ ہے۔
 پھر آپ غسل خانہ میں تشریف لے جاتے اور غسل کرتے وقت موسم کے مطابق دافر
 مقدار میں گرم یا تازہ پانی استعمال فرماتے۔ غسل خانہ کے اندر ہی اُجلا اور پاکیزہ
 لباس زیب تن فرماتے اور وضو کر کے باہر تشریف لاتے۔ پہلے دایاں پاؤں باہر
 رکھتے پھر بائیں پاؤں کی اور نفاست کا یہاں تک خیال ہوتا تھا کہ دست مبارک سے
 تہ بند کا گوشہ پکڑ کر دروازہ بند کرتے، گیلا ہاتھ کندھے یا دستی کونہ لگاتے۔ پھر
 آپ بیٹھ کر آئینہ سامنے رکھ کر ریش مبارک میں شانہ کرتے۔ شانہ دائیں جانب سے
 شروع فرماتے۔ سرمہ اور عطر لگاتے اور اس طرح نماز جمعہ کی تیاری مکمل ہو جاتی۔
 نماز جمعہ میں آپ منبر کے اوپر بیٹھ کر خطبہ پڑھتے اور وعظ و تلقین فرماتے۔ اوائل میں
 کروڑوں لاکھ فیروز پور میں آپ زمین پر کھڑے ہو کر طویل خطبے دیا کرتے تھے۔ خطبوں
 کے دوران معارف و اسرار کی بارش ہوا کرتی۔ وعظ مبارک عام فہم پنجابی زبان میں ہوتا۔
 جس میں شاذ و نادر ہی کوئی شعر پڑھا کرتے تھے اور وہ بھی بغیر ترجمہ کے۔

ایک دفعہ جمعہ مبارک کے وعظ کے دوران فرمایا:

”بیلیو! میریاں گلاں غور نال سنو۔ میریاں گلاں سادیاں ساویاں“

پنجابی زبان و پرح ہندیاں نے۔ پر نہ جلیے انہاں نوں کوئی عارف مئی

ورلا ای سبجھ سکدا ہووے :-

اول وقت پر تمام نمازوں کی ادائیگی کا بہت اہتمام فرماتے اور اکثر اوقات صفیں بچھاتے وقت خود ساتھ ادا فرماتے۔ اس کے باوجود جب نمازی جماعت کے لیے کھڑے ہوتے تو آپ نمازیوں کے منڈھے پکڑ کر صفیں درست کرتے۔ قیام نماز میں دونوں پاؤں کے درمیان پانچ انگشت کا فاصلہ رکھنے کی تاکید فرماتے۔ رکوع و سجود میں تسبیحیں زیر لب پڑھنے کی تاکید ہوتی تھی۔ ہر نمازی کو خواہ وہ تنہا نماز پڑھ رہا ہو یا فرض نماز جماعت کے ساتھ ادا کر رہا ہو آپ نہایت خاموشی کے ساتھ پڑھنے کی تاکید فرمایا کرتے تھے۔ تا آنکہ ساتھ والے آدمی کو بھی آواز سنائی نہ دے۔ پہلی صف میں صرف وہ نمازی کھڑے ہوتے جن کی ڈاڑھی شریعت کے مطابق ہوتی تھی۔ ڈاڑھی منڈوانے والے اور کٹوانے والے اگلی صف میں نہیں کھڑے ہو سکتے تھے۔

کرموں والا (ضلع فیروز پور) میں سکونت کے ایام میں آپ خود بھی کبھی کبھی عصر کی نماز میں امامت فرماتے مگر وہاں عموماً ایک صاحب نسبت اور صاحب حال بزرگ المعروف میاں بالا رحمۃ اللہ علیہ (جو آپ کے مریدان با اخلاص میں سے ایک با کمال فرد تھے) امامت کے فرائض انجام دیتے تھے۔ موجودہ دربار شریف کے قیام کے دوران مختلف اصحاب امامت کرتے رہے ہیں۔

آپ نہایت خوش خلق اور خوش ذوق تھے۔ اخلاق حمیدہ

اور اوصاف پسندیدہ کے مالک تھے۔ اپنے عقیدتمندوں

اخلاق کریمانہ

کے علاوہ دیگر حضرات جو خدمت عالیہ میں حاضر ہوتے، سب سے نہایت خندہ پیشانی

سے پیش آتے۔ ویسے یہ ایک قدرتی امر تھا کہ سب حاضرین مجلس پر آپ کی ذات مبارک کی ایک ہمیت اور رعب سا طاری ہوتا تھا۔ جس کی وجہ سے کسی کو دم مارنے کی مجال نہیں ہوتی تھی۔ چنانچہ بعض قلبی اور روحانی بیمار جن کی باطنی حالت اصلاح طلب ہوتی تھی جب محفل مبارک میں آجاتے تو آپ پر جلالی رنگ غالب ہوتا تھا۔ اس طرح اُس شخص پر ہمیت اور رقت طاری ہو کر اس کی اصلاح کا کام آسان ہو جاتا تھا۔ بالعموم آپ جمالیات کا مرقع تھے۔

نمود و نمائش اور ریاسے سخت نفرت تھی۔ حاضرین میں بھی اگر کوئی شخص ان امراض باطنی کا شکار ہوتا تو آپ پوری توجہ کے ساتھ اس کی اصلاح کا خیال فرماتے دست بوسی کرنا یا پاؤں کو چھونا سخت ناپسند تھا حتیٰ کہ رسمی مصافحہ کے شائقین کو سمجھانے کے لیے آپ کبھی فرمایا کرتے تھے کہ:

"ہر انسان کے دل میں سب سے زیادہ ماں کی محبت ہوتی ہے مگر یہ

بتلاؤ کہ گھر میں آتے جلتے وقت ماں سے کتنی دفعہ مصافحہ کیا جاتا ہے۔

محبت اور احترام دل سے ہوتا ہے۔ دل محبت سے لبریز ہونا چاہیے۔"

ویسے آپ مصافحہ کے خلاف نہ تھے۔ مجلس میں آپ کی تشریف آوری پر اگر کوئی شخص تعظیماً اٹھنے کا قصد کرتا تو آپ روک دیتے۔ کسی کو اٹھ کر کھڑا ہونے کی اجازت نہیں ہوتی تھی۔ رخصت کرتے وقت محبت اور دعاؤں کے ساتھ رخصت کیا کرتے تھے۔ بعض اوقات یہ محبت بھرے الفاظ زبان مبارک پر ہوتے:

"ایسا کہنا تو نہیں چاہیے کہ جاؤ۔ اچھا خراماں خراماں جائیں۔ اللہ حافظنا

وَحَافِظُكُمْ فِي كُلِّ أَمْرٍ دِينٍ وَالدُّنْيَا ط

✓ پیدل سفر کے دوران ایک ہمراہی اپنے ساتھ رکھتے اور باقی ساتھیوں کو آگے یا پیچھے کچھ فاصلے پر چلنے کا حکم ہوتا تاکہ جلوس اور نمود و نمائش کی شکل نہ بنے۔ ساتھ چلنے والے شخص کو اپنی دائیں جانب لے کر چلتے۔ آپ ہر موقع پر سفر و حضر میں تسبیح کی نمائش کو ناپسند فرماتے تھے۔

مجلس میں حاضر ہونے والوں کی عرضداشتیں سنتے جاتے اور دُعا فرماتے جاتے۔ آپ کے فیضانِ نظر سے لا علاج مرض شفا یاب ہو جاتے اور مشکلات میں گھرے ہوئے لوگ مشکلات سے نجات پاتے۔ دُعا کرنے میں آپ ذرا سخیل نہیں کرتے تھے۔ لبوں پر عموماً یہ دعائیہ کلمہ ہوتا تھا۔ "اللہ فضل کرے" دنیاوی امور کے لیے دُعا کی غرض سے حاضر ہونے والے اگر سچی بات بیان کر دیتے تو آپ دُعا فرمانے میں دیر نہ کرتے چونکہ آپ کے کشف کے سامنے کوئی چیز پوشیدہ نہ تھی اس لیے غلط بیانی کرنے والوں کو ناپسند فرماتے تھے۔ آپ نے فقیر سے کئی دفعہ فرمایا کہ مجھے لوگوں کے حالات کی جستجو اور تفتیش کی ضرورت نہیں ہے۔ سچی بات بتانے سے اقرارِ گناہ کی شکل پیدا ہوتی ہے اور اقرارِ گناہ میں توبہ کا پہلو ہے۔ پس جب بات توبہ تک آجاتی ہے تو رحمتِ حق جوش میں آجاتی ہے۔ مولا کریم غفور الرحیم ہیں۔ ارشاد باری تعالیٰ ہے :

وَلَوْ أَنَّهُمْ إِذْ ظَلَمُوا أَنفُسَهُمْ جَاؤُكَ فَاسْتَفْعَرُوا اللَّهَ

وَاسْتَغْفِرْ لَهُمْ الرِّسُولَ لَوْ جَدُّ وَاللَّهِ تَوَابًا رَحِيمًا ۝

آپ فرمایا کرتے تھے کہ لوگ عموماً قرض، مرض یا غرض لے کر آتے ہیں۔ یعنی دنیاوی مقاصد لے کر آتے ہیں۔ اللہ اللہ کیلئے والا اور ذکر فکر کا شوق رکھنے والا تو کوئی ہی آتا ہے میں تو ایسے ہی لوگوں کے لیے بیٹھا ہوں۔

آپ کی مجلس میں سب لوگ دوزانو بیٹھتے تھے۔ صرف بعض بیماروں کو رخصت ہوتی تھی۔ آپ خود بھی دوزانو ہی بیٹھا کرتے تھے۔ ضعیفی کے زمانے میں آپ زمین یا چارپائی پر اس صورت میں لیٹتے کہ سر مبارک قبلہ کی جانب اور پاؤں مشرق کی جانب ہوتے۔ ٹانگ پر ٹانگ چڑھا کر آپ کبھی نہیں لیٹے اور نہ ہی گھٹنے کھٹے کر کے۔ کعبۃ اللہ کی جانب پشت کرنا ناپسند فرماتے۔ شعار اللہ کی تعظیم بدرجہ اتم فرماتے۔ غیر جاندار اور غیر مکلف اشیاء مثلاً جاروب۔ لٹا۔ جوتا۔ درانتی وغیرہ کو بھی قبلہ رخ رکھنا سکھاتے۔ مقصد اس سے یہ تھا کہ ہر ذمی شعور انسان بھی اپنا رخ مالکِ حقیقی کی طرف ہی موڑ لے۔ اصحابِ ذکر و فکر اور متبعینِ سنت کو دیکھ کر مرت کا اظہار فرماتے۔ ہر چیز میں طاق عدد کو پسند فرماتے۔ اَللّٰهُ وِشْرًا وَیُحِبُّ الْوِشْرَ۔

باوجود کشف کے آپ نام لے کر کسی کی اصلاح نہ فرماتے۔ بلکہ ستر احوال کا خیال رکھتے اور عمومی رنگ میں کسی کی لغزش یا خامی کا تذکرہ کر کے اس کے ترک کرنے کی طرف توجہ دلاتے۔ اصلاح میں بڑی کوشش فرماتے۔ آپ کے

فیضانِ صحبت سے دلوں سے غفلت کے پردے اٹھ جاتے اور ذکر و فکر میں مشغولیت حاصل ہو جاتی تھی۔ لوگ ذکرِ خفی کی تاثیر سے سرشار اور مسحور ہو جاتے تھے۔ حتیٰ کہ بعض کی زبان سے بے اختیار **هُوَ** کا لعرہ نکل جاتا تو آپ فرماتے:

”بات تو یہ ہے کہ آدمی سمندر پی جاتے اور لب خشک ہی رہیں۔“

آپ پر وہ نسواں کے سخت پابند تھے۔ کبھی کوئی عورت آپ کی مجلسِ مبارک میں نہیں آسکتی تھی بلکہ پانچ چھ سال کی بچیوں کے آنے کی بھی ممانعت تھی۔ آپ نے اگر کسی وقت زمانِ خانہ میں جانا ہوتا تو پردے کا اہتمام ہو جاتا۔ محرم مستورات کے سوا کوئی عورت آپ کے روبرو نہیں آتی تھی۔ بچوں سے آپ شفقت سے پیش آتے اور بچوں کو انواع و اقسام کی اشیاء کھانے کے لیے دیتے۔ ان سے محبت اور پیار کی باتیں کرتے۔ ان کے سر اور پشت پر دستِ شفقت پھیرتے۔ بچے بھی آپ سے بہت محبت کرتے تھے۔ انسان تو کیا حیوانوں اور پرندوں سے بھی آپ ایسی نرمی سے پیش آتے کہ وہ بھی آپ سے بے حد مانوس ہو جاتے۔ جب کسی کے ہاں لڑکا پیدا ہوتا اور لڑکے کا نام پوچھا جاتا تو آپ نام تجویز فرماتے بالعموم نصر اللہ، فتح اللہ، لطف اللہ، النعام اللہ، عزیز اللہ وغیرہ تجویز ہوتے۔

آپ نہایت نفاست پسند اور راست رو تھے۔ کسی امر میں ذرا سی کجی بھی آپ کی طبیعت پر ناگوار گزرتی تھی۔ مسجد کی صفیں ہوں یا کھیتوں کے راستے یا حد بندی۔ کاغذ کی تراش ہو یا کاغذ پر کوئی لکیر، ہر چیز میں ذرا سا ترچھا پن بھی برداشت نہیں فرماتے

تھے۔ اسی طرح آپ ہمیشہ اپنے عقیدتمندوں کے احوال کی درستی کی جانب متوجہ رہتے۔
 شریعتِ مطہرہ یا سنتِ سنینہ سے انحراف یا روگردانی آپ برداشت نہیں فرمایا کرتے تھے۔
 حضور نبی کریم صلی اللہ علیہ وسلم سے جو عشق و محبت آپ کو حاصل تھا اس کا تقاضا بھی یہی تھا۔
 آپ ہمیشہ اس امر کے متمنی تھے کہ آپ کے عقیدت مند اور متوسلین دین اور دنیا
 میں اعلیٰ مدارج پر پہنچیں۔ آپ نے فرمایا کہ دنیا اور اس کا مال و دولت بُری چیزیں
 نہیں ہیں اُن کا ناجائز مصرف اُن کو بُرا بناتا ہے۔ مال کی محبت بُری چیز ہے۔
 مال و دولت حاصل کر کے نیک کاموں پر خرچ کرنا بُرا نہیں۔ دنیا کی دولت ایک خوشنما
 سانپ کی مانند ہے۔ جو شخص اس سانپ کا منتر جانتا ہے وہ اسے قابو میں رکھتا ہے
 ورنہ اس کا زہر ہلاک کر دیتا ہے۔

آپ نے جب اپنے شیخ علیہ الرحمۃ کے ارشاد
احوال و ارشاداتِ عالیہ کے مطابق متلاشیانِ حق کو راہِ ہدایت کی دعوت

دینی شروع کی اور نسبتِ نقشبندیہ کو پھیلانا شروع کیا تو آپ جس شخص کو ذکر کی تلقین
 فرماتے اور رد و وظائف پڑھنے کے لیے بتلاتے، اُس کا فوری اثر اس شخص میں
 ظاہر ہوتا اور اس کی دنیا ہی بدل جاتی۔ ابتداء میں بعض اوقات آپ کی توجہ کا اتنا
 گہرا اثر ہوتا تھا کہ لوگ بے قرار ہو جاتے اور جوش و خروش میں نعرے لگاتے اور بعض
 لوگ کنوؤں میں چھلانگ تک لگا دیتے تھے۔ کرموں والا ضلع فیروز پور میں ایک شخص
 سراج دین نامی آپ کی توجہ کے بعد غلبہ حال سے اس قدر بے خود ہوا کہ بے اختیار
 اللہ کا نعرہ لگا کر کنویں میں جاگرا۔ سب نے سمجھا کہ اب وہ زندہ سلامت نہیں نکل سکتا
 لیکن جب ایک اور شخص کو کنویں میں مضبوط رسول کی مدد سے اتارا گیا تو اُس نے کنویں میں

آواز دی کہ یہاں صرف سراج دین ہی نہیں ہے بلکہ ایک اور شخص بھی اسی طرح ذکر میں
محو ہے دونوں کو باہر نکالا گیا تو وہ صحیح سلامت تھے۔ کئی دنوں کے اندر اللہ کے ذکر میں
محو اور دنیا و مافیہا سے بے خبر تھے۔ باہر نکلنے کے بعد بھی ان کی وہی حالت کافی دیر
تک قائم رہی۔ لیکن اس حالت میں بھی وہ صوم و صلوٰۃ کے پابند رہے۔

ایک دفعہ آپ پاکستان شریف میں شیخ عبدالرحمن کے مکان میں دوسری منزل
میں قیام فرماتے تھے۔ آپ کے ایک درویش نے غلبہ حال سے بے قرار ہو کر اللہ کا
نعرہ لگایا اور پھل کر نیچے سڑک پر جاگرا۔ ناک اور منہ سے خون جاری ہو گیا اور بیہوشی
کی حالت میں اُسے جلدی سے ہسپتال پہنچایا گیا۔ وہ بدستور اللہ اللہ کہ رہا تھا۔
ہسپتال کے ہندو انچارج نے اس کا معاینہ کرنے کے بعد کہا کہ اس شخص کو بہت تیز
نشر پلایا گیا ہے اور اس کے زندہ بچ رہنے کی کوئی امید نہیں۔ رات بھر وہ ہسپتال
میں رہا۔ صبح کو خود ہی چل کر پھر اسی مکان کی سیڑھیوں میں آگیا اور بلند آواز سے کہ رہا
تھا۔ "بابا جی میں آگیا ہوں۔"

حضرت کرمانوالہ شریف میں ایک دن لوگ باہر سے مٹی لاکر پلاٹ میں ڈال
رہے تھے۔ آپ مکان کے شمالی چبوترے پر بستر پر لیٹے ہوئے تھے۔ بہاول نگر کا
مستری علی محمد اور اس کے دو کمسن بچے بھی مٹی لا رہے تھے۔ باہر سے چھوٹے لڑکے
کے سر پر مستری نے مٹی کا ڈھیلا رکھا اور اُسے کہا کہ بیٹیا حضرت صاحب (رحمۃ اللہ علیہ)
کے پاس سے گزرو تو اللہ اللہ کہتے چلو۔ جب بچہ آپ کے پاس سے اسی طرح
گزرا تو آپ نے اس فقیر کو ارشاد فرمایا "مولوی صاحب! اس بچے کو منع کریں کہ ایسا
نہ کرے اور خاموشی سے کام کرے۔" چنانچہ میں نے بچے کو اور اس کے باپ کو سمجھایا۔

لیکن باپ نے کہا کہ "جو کچھ ہوگا دیکھا جائیگا۔ چلو بیٹا اسی طرح اللہ اللہ کرتے چلو،
 جب بچہ اسی طرح کرتا ہوا پھر آپ کے پاس سے گزرنے لگا تو اس کی حالت بدل گئی۔
 آنکھیں بند کر کے بیہوشی کے عالم میں زور زور سے اللہ اللہ کے نعرے لگانے لگا۔
 اب اس کے باپ کو فکر لاحق ہوئی۔ لیکن آپ نے فرمایا کہ اسے میرے پاس
 مت لاؤ۔ باہر لے جاؤ۔ پھر آپ نے اس فقیر کو ارشاد فرمایا کہ درود شریف پڑھ کر
 بچے کو دم کرو اور درود شریف پانی پر دم کر کے پلاؤ۔ تب کہیں بچے کو سکون ہوا۔ کئی
 سالوں تک بچے کو ذکر میں محویت حاصل ہو جایا کرتی تھی۔

آپ کو اپنے شیخ طریقت، قطبِ زماں حضرت میاں شیر محمد شرق پوری
 رحمۃ اللہ علیہ سے بے پناہ محبت اور عقیدت تھی۔ آپ اکثر اوقات اپنے شیخ معظم
 رحمۃ اللہ علیہ کی تعریف میں رطب اللسان رہتے۔ جب بھی حضرت میاں صاحب رحمۃ اللہ علیہ
 کا ذکر شروع ہوتا آپ پر عجیب کیفیت طاری ہوتی تھی اور پھر آپ بے اختیار
 فرماتے "بڑی شان ہے حضرت میاں صاحب رحمۃ اللہ علیہ کی"۔ اکثر اوقات آپ
 حضرت اعلیٰ رحمۃ اللہ علیہ کی نوازشات کا ان الفاظ میں اعتراف کیا کرتے تھے
 "ہیں کون جانتا تھا یہ سب حضرت میاں صاحب رحمۃ اللہ علیہ کی نگاہِ کرم
 کا صدقہ ہے۔"

آپ اپنی عرضداشتوں میں حضرت میاں صاحب رحمۃ اللہ علیہ کی خدمت میں لکھا کرتے،
 "میرے روف و رحیم"۔ اسی بات کا ذکر کرتے ہوتے آپ نے فرمایا کہ ایک دفعہ
 میں شرق پور شریف حضرت اعلیٰ کی خدمتِ بابرکت میں حاضر ہوا تو آپ نے ذرا زور دار

لہجہ میں فرمایا "یہ کیا طریقہ ہے خط لکھنے کا؟" لیکن جب میرے ذہن میں بِالْمُؤْمِنِينَ
رَوَّفَتْ رَحِيمًا کی آیت مبارکہ آئی تو آپ نے فوراً تسلی دیتے ہوئے فرمایا۔ "ہاں تو
یہ بھی ٹھیک ہے۔ میں ناراض تو نہیں ہوں۔"

✓ حضرت میاں صاحب رحمۃ اللہ علیہ کے ذکر مبارک کے دوران اس واقعہ
کا بھی کبھی کبھی ذکر فرمایا کرتے تھے کہ ایک دفعہ حضرت اعلیٰ رحمۃ اللہ علیہ کے ہمراہ
مکان شریف (رتڑ چھتر۔ ضلع گورداسپور) جانے کی سعادت حاصل ہوئی۔ ایک
راستہ سے گزرتے ہوئے جب مجھے سامنے کچھ بچے کھیلتے اور گردوغبار اڑاتے نظر آئے
تو میں نے ذرا پیچھے ہٹ کر بچوں کو ہاتھ کے اشارہ سے ایک طرف ہٹنے کے لیے کہا۔
آپ نے فوراً پیچھے پڑ کر میری جانب دیکھا اور فرمایا، "ہونہہ! ہونہہ! شاہ جی مکان شریف
کے رہنے والے بچے ہیں اور دھول بھی مکان شریف کی ہے۔"

✓ آپ نہایت سادہ الفاظ اور دلنشین طریقے سے اصلاح احوال کی کوشش
فرمایا کرتے تھے۔ بے معنی اور بے مقصد باتوں سے آپ کی مٹھل پاک ہوتی تھی۔ بات
کی وضاحت کے لیے آپ بزرگان دین کے اقوال اور ان کی حکایات بیان فرمایا کرتے
تھے۔ استقامت احوال پر ہمیشہ زور دیتے تھے۔ الْأَسْتِقَامَةُ فِي الشَّرِيعَةِ وَ
الطَّرِيقَةِ فَهِيَ فَوْقَ الْكِرَامَةِ (ترجمہ: شریعت اور طریقت میں استقامت ہی کرامت
سے بڑھ کر ہے) حقیقی عرفان حاصل کرنے کے لیے شریعتِ مطہرہ کے احکام کی کماحقہ
پابندی ضروری ہے اور عملِ صالحہ میں استقامت ایک لازمی امر ہے۔

ایک مرتبہ فرمایا:

"الْإِيمَانُ بَيْنَ الْخَوْفِ وَالرَّجَاءِ (ترجمہ: ایمان خوف اور امید

کے درمیان ہے۔"

تشریح کرتے ہوئے فرمایا کہ:

"خوف اس کے عدل اور امید اس کے فضل سے ہے۔ پس اسکی بارگاہ

میں کامیابی وہی حاصل کر سکتا ہے۔ جس میں دونوں تہیں اپنے اپنے محل پر

موجود ہوں۔" پھر آپ نے فرمایا:

گر عدل کنی ہم مارے ، ہم مارے ، ہم مارے

گر فضل کنی ہم تارے ، ہم تارے ، ہم تارے

ایک دفعہ آپ نے ارشاد فرمایا: الْعِلْمُ عِلْمَانِ عِلْمُ الْقَلْبِ وَعِلْمُ اللِّسَانِ

عِلْمُ الْقَلْبِ فَذَلِكَ الْعِلْمُ النَّافِعُ - عِلْمُ الْأَنْبِيَاءِ وَالْمُرْسَلِينَ وَعِلْمُ اللِّسَانِ

فَذَلِكَ مُحِبَّةُ اللَّهِ عَلَى بَنِي آدَمَ - (ترجمہ: علم دو طرح کا ہے ۱۔ علم قلب

اور ۲۔ علم لسان (یعنی ایک دل سے تعلق رکھتا ہے اور دوسرا زبان سے۔)

علم قلب: یہ ایک نفع دینے والا علم ہے۔ یہ علم انبیاء اور مرسلین کو حاصل ہے۔

علم لسان: یہ علم اللہ تبارک و تعالیٰ کی طرف سے بنی نوع انسان کی طرف

حجت ہے یعنی علم باطن علم ظاہر پر فوقیت رکھتا ہے۔ جس کو علم باطن

حاصل ہو جائے وہی صحیح معنوں میں عالم ہے۔ پھر آپ یہ شعر پڑھا کرتے تھے

علم باطن ہمو مسکہ علم ظاہر ہمو شیر

کے بود بے شیر مسکہ کے بود بے پیر پیر

ذکر فکر کی طرف رغبت دلانے کے لیے آپ فرمایا کرتے:

”ہتھ کارِ دل یارِ دل“

اور علمِ ظاہری پر فخر کرنے والے یا بھروسہ کرنے والے سے آپ فرمایا کرتے:

”صد کتاب و صد ورق در ناکُن جان و دل را جانبِ دلدار کُن“

✓ آپ نے ارشاد فرمایا: ”شیطان تین راستوں سے مومن کے دل پر

حملہ کرتا ہے۔ یہ ازلی دشمن آنکھ۔ کان اور منہ کے راستے حملہ آور ہوتا ہے۔

منہ سے کسی کو عیب جوئی۔ غیبت۔ جھوٹ یا مُشرکانہ باتوں کا اعلان بھڑاتا

ہے۔ آنکھ سے بُری اور حرام چیزوں کو دیکھنے کی رغبت پیدا کرتا ہے اور کان

سے چغلی یا بُری باتوں کے سننے پر اکساتا ہے۔ اس طرح یہ غارت گری ایمان

نیکیاں اور ستارے ایمان ٹوٹ کر لے جاتا ہے۔“ پھر آپ فرماتے:

”آنکھ، کان، منہ بند کر نام زنجن لے

اندر کے پٹ تب کھلیں جب باہر کے پٹ دے“

ساتھ ہی پڑھے لکھے لوگوں کے لیے مثنوی شریف کا یہ شعر بھی پڑھتے:

”چشم بند و گوش بند و لب بہ بند گرنہ بینی ذاتِ حق بر من بچند“

پھر آپ فرمایا کرتے:

”کم کھاؤ۔ کم سوؤ۔ اور کم بات کرو“

مگر اور ریا کی مذمت کرتے ہوئے ایک دفعہ فرمایا:

ہتھ وچہ مالا کر دی دھاگے لسی پر دے دل وچہ گھنڈی پاپی نام چپے کیا ہوتے

ساتھ ہی ہندی کا یہ دوہا بھی پڑھا :

نہائے دھوئے کیا بنے جد اندر میل سمانے مچھلی جل میں نرت سہے دھوئے ہنس نہ جائے

(یعنی ظاہری میل کھیل دور کرنے کی بجائے باطنی کدورتوں کو دور کرنے کی طرف زیادہ

توجہ دینی چاہیے)

آپ فرمایا کرتے تھے: ”ساک کو حصول مقصد کے لیے دو چیزوں

کا خیال رکھنا چاہیے۔ اَکھلِ حَلال اور صدقِ مَقال۔ حلال کی روزی لگا کر

اپنا اور اپنے متوسلین کا پیٹ پالنے والا شخص اللہ تعالیٰ کو بہت پیارا ہے۔

اَلْكَاسِبُ حَبِيبُ اللّٰهِ (ترجمہ: کام کرنے والا شخص اللہ کو پیارا ہوتا ہے)

نیز جھوٹ سے بچنا درجات کی بلندی کا باعث ہوتا ہے۔“

آپ نے فرمایا: ”جس شخص نے گوشت کے دو لو تھڑوں کو اپنے قابو میں کر لیا

وہ کامیاب ہوا۔ ایک زبان اور دوسرے شرم گاہ۔

بول اور بول کی جگہوں پر قابو پالیا تو انسان تباہی سے بچ گیا۔“

آپ نے فرمایا: ”حقوق اللہ ادا کرنے کے ساتھ ساتھ حقوق العباد کا ادا کرنا

بھی اشد ضروری ہے۔ کوئی شخص ساری ساری رات ایک ٹانگ پر

کھڑا ہو کر عبادت کرتا ہو اور ورد و ذمات میں دن رات مشغول رہتا ہو

مگر اُس کے ماں باپ اُس سے خوش نہ ہوں یا بیوی بچے اس سے مطمئن

نہ ہوں یا کسی انسان کی دل آزاری کا باعث ہو تو وہ عبادت اور ریاضت

اسے کچھ نفع نہیں دے سکتی۔

دل بدست آور کہ حج اکبر است از ہزاراں کعبہ یک دل بہتر است
 کعبہ بنگاہِ خلیلِ آذراست دل گزر گاہِ جلیلِ اکبر است

اس ضمن میں آپ وہ واقعہ بیان فرماتے جو حضرت خواجہ بایزید بسطامی رحمۃ اللہ علیہ کے ترقی مدارج کا سبب بنا۔ آپ کی والدہ ماجدہ نے جاڑے کے موسم میں اُن سے ایک رات پانی طلب کیا۔ جب وہ پانی لے کر واپس آئے تو مائی صاحبہ سوچکے تھے۔ آپ پانی کا پیالہ ہاتھ میں لیے ساری رات منتظر کھڑے رہے۔ صبح کے وقت جب مائی صاحبہ نے آنکھ کھولی تو بیٹے کو پانی کا پیالہ ہاتھ میں لیے کھڑا دیکھا۔ دل سے اس کے حق میں دُعا کی اور بیٹے کو علم و عرفان کی دولت عطا ہوئی۔

✓ اپنے عقیدت مندوں کو سنت کی پیروی کرنے کی تاکید فرماتے۔ اپنا ظاہر درست کرنے کی طرف توجہ دلاتے بالخصوص لباس پر زور دیتے۔ سر پر ٹوپی اور ٹوپی کے اوپر عمامہ رکھنے کی تلقین فرماتے۔ کھلے استینوں والا کرتہ پہننے کا ارشاد فرماتے ڈاڑھی بڑھانے اور لبوں کے بال کٹوانے کی تاکید فرماتے۔ آپ فرمایا کرتے تھے کہ ظاہر کو درست کرنا خود انسان کا کام ہے اس کے بعد باطن کو درست کرنا اللہ تبارک و تعالیٰ کے اختیار میں ہے۔

ایک دفعہ فرمایا: "روزی کمانے کے جائز اور شرعی اسباب کو چھوڑ کر ہاتھ پر ہاتھ رکھ کر بیٹھ جانے کو توکل نہیں کہتے۔ سبب کی طرف نظر نہیں رکھنی چاہیے۔ سبب تو دروازے کی مانند ہے۔ جس میں سے گزر کر مسبب کی

طرف پہنچا جاسکتا ہے۔ اگر کوئی شخص دروازہ اس امید پر بند کر لے کہ رزق اس کے منہ میں کہیں سے خود بخود پہنچ جائے گا تو یہ اللہ تعالیٰ کے ساتھ بے ادبی ہے۔ کیونکہ دروازہ یا سبب بھی اسی کا بنایا ہوا ہے پس دروازہ کو بند نہیں کرنا چاہیے۔ ویسے اُس قادرِ مطلق کے اختیار میں ہے کہ دروازہ سے بھیجے یا غیب سے عطا کرے۔ پھر آپ نے مثنوی مولانا روم علیہ الرحمۃ کا یہ شعر پڑھا:

گفت پیغمبرم باوازِ بلند بر توکل زانویں اشتر بند

(یعنی ظاہری اسباب کو حتی المقدور کام میں لانے کے بعد اللہ تبارک و تعالیٰ کی ذات پر بھروسہ کیا جائے، آپ فرمایا کرتے تھے کہ توکل یہ ہے کہ جو کچھ مل جائے اس پر قناعت کرے۔)

آپ اکثر فرمایا کرتے تھے کہ "اللہ کریم رات اور دن کی ساعات میں ہر بندے کی جانب تین سو ساٹھ مرتبہ نظرِ رحمت سے دیکھتے ہیں اور حضورِ نبی کریم صلی اللہ علیہ وسلم بھی تین سو ساٹھ مرتبہ رسالت کی نظرِ کرم سے دیکھتے ہیں۔ اسی طرح خاصانِ خدا بھی تین سو ساٹھ مرتبہ اپنے متوسلین پر نظرِ لطف فرماتے ہیں۔ کتنی بے پناہ محبت ہے۔ ذاتِ باری تعالیٰ کو اپنے بندوں سے اور کتنی عظیم شفقت ہے حضورِ نبی کریم صلی اللہ علیہ وسلم کی اپنی امت پر اور کتنے مہربان ہوتے ہیں خاصانِ خدا مخلوقِ خدا پر مگر کتنے افسوس کی بات ہے کہ انسان غفلت میں وقت گزار دے اور ان رحمتوں اور کتبوں سے اپنا دامن بھری لینے کی طرف توجہ نہ دے۔ اسی ضمن میں آپ فرمایا کرتے تھے کہ کسی وقت ننگے سر نہ رہو۔ معلوم نہیں وہی وقت نظرِ رحمت

یا نظرِ شفقت کا ہو۔

آپ نے فرمایا کہ "ارکانِ اسلام میں سے اقرارِ توحید و رسالت کے بعد نماز کو اولیت حاصل ہے۔ ہر مسلمان عاقل بالغ مرد و عورت پر نماز فرض عین ہے۔ نماز ایک ایسی عبادت ہے کہ سالکانِ راہِ طریقت نے اس کی پابندی سے گوہرِ مقصود کو پایا۔ مسلمان اور کافر میں نماز ہی وجہ امتیاز ہے۔ نماز کے بغیر دیگر اعمال کسی شمار میں نہیں ہیں۔"

پڑھے لکھے نوجوانوں کو سمجھانے کے لیے آپ فرمایا کرتے تھے کہ:

"یوں سمجھ لو کہ ایک لازمی مضمون حساب میں فیل ہونے والا کوئی طالب علم دوسرے سب مضامین میں پاس بھی ہو تو اعلیٰ جماعت میں ترقی کا مستحق نہیں سمجھا جاتا اور فیل ہی قرار دیا جاتا ہے۔"

نماز اگر رسماً نہ پڑھی جائے اور نمازی جو کہہ رہا ہو اسے سمجھے بھی تو اس میں کیفیت و حضوری خود بخود پیدا ہو جاتی ہے۔ نمازی دل میں یقین کر لے کہ اللہ تعالیٰ کی ذاتِ پاک حاضر و ناظر ہے اور اس کی ہر حرکت پر نظر رکھے ہوتے ہے تو کوئی وجہ نہیں کہ اس کی نماز بے کیفیت اور بے حضور ہو۔

آپ نے فرمایا: "الدُّعَاءُ مَحْضُ الْعِبَادَةِ" یعنی دُعا ساری عبادت کا مغز ہے۔ گویا دُعا بھی عبادت ہے۔ اس سے اللہ تعالیٰ کی ربوبیت کا اقرار ہوتا ہے اور بندے کی بندگی کا اعتراف۔ دُعا مومن کا ہتھیار ہے اور دین کا

ستون ہے پھر فرمایا: یہ سب حضور نبی کریم صلی اللہ علیہ وسلم کے ارشادات ہیں۔ میں اپنے پاس سے نہیں کہتا۔ پھر آپ نے فرمایا: اللہ تبارک و تعالیٰ کا ارشاد ہے: اَدْعُونِي اَسْتَجِبْ لَكُمْ "مجھ سے دُعا مانگو میں تمہاری دُعا منظور کروں گا" پھر یوں بھی باری تعالیٰ کا ارشاد ہے۔ وَاللَّهُ الْغَنِيُّ وَاَنْتُمْ الْفُقَرَاءُ "اللہ تعالیٰ کی ذات پاک غنی ہے اور تم سب محتاج ہو۔" آپ نے فرمایا: بتاؤ کوئی ایسا نبی ہے جس نے حضور حق میں دُعا اور التَّحِبَّ نہیں کی۔ ابوالبشر حضرت آدم علیہ السلام نے دُعا کی تو لغزش معاف ہوئی۔ حضرت یعقوب علیہ السلام نے اپنی مصیبت اور آزمائش کے ایام میں دُعا میں کیں حضرت یونس علیہ السلام نے مچھلی کے پیٹ میں معافی اور نجات کے لیے دُعا مانگی۔ حضرت زکریا علیہ السلام کی دُعا قبول ہوئی۔ حضور رسول مقبول محبوب رب العالمین صلی اللہ علیہ وسلم نے دُعا کی کہ یا اللہ ایک عمر کو مسلمان بنا کر اسلام کو تقویت دے۔ آنحضرت صلی اللہ علیہ وسلم نے میدان بدر میں سرسبز ہو کر دُعا کی "آہی یہ تیرے تیرے تیرہ بندے تیرے ہی نام کی عظمت کے لیے نکلے ہیں انہیں دشمن کے مقابلہ میں فتح عطا کر۔" آپ نے اُمت کے لیے بار بار دُعا کی۔ تو پھر وہ شخص بڑا ہی بد بخت ہے جو اللہ رب العالمین سے مانگنا عار سمجھتا ہے۔

ایک محفل میں کسی نے دریافت کیا "حضور راضی بہ رضا رہنے کے کیا معنی ہیں؟" آپ نے فرمایا کہ: حضرت داتا گنج بخش رحمۃ اللہ علیہ رضا کی دو قسمیں بتاتے ہیں:

۱۔ خداوند تعالیٰ کا بندے سے راضی ہو جانا

۲۔ بندے کا اپنے اللہ سے راضی ہو جانا

اللہ تبارک و تعالیٰ جب اپنے بندوں سے راضی ہو جاتا ہے تو ان پر انواع و اقسام کی رحمتوں کی بارش برساتا ہے۔ نعمتوں سے مالا مال کرتا ہے اور چار اہم علم میں ان کی کرامت اور مقبولیت کا شہرہ پھیل جاتا ہے۔ اللہ تعالیٰ کی نعمتیں رنگا رنگ ہیں۔ کسی کو زر و مال اور جاہ و حشم سے نوازا جاتا ہے اور کسی کو اطاعت اور بندگی کی توفیق عطا فرمائی جاتی ہے۔ جس کو جس طرح چاہیں سرفراز فرماتے ہیں۔

بندے کا اپنے رب سے راضی ہونے کا مطلب یہ ہے کہ وہ اپنے رب کے احکام کی تعمیل کرنے لگتا ہے اور بندگی پر کار بند ہو جاتا ہے۔ اللہ سے راضی ہونے کا مطلب اُس کے احکام کے آگے تسلیم خم کرنا ہے اور ہر حال میں مطمئن رہنا ہے۔ اگر کچھ مل جائے تو اس پر شکر ادا کیا جائے اگر نہ مل سکے تو شکایت زبان پر نہ لائے۔ اُس حکم الحامین سے دُعا اور التجار کا سلسلہ قائم رکھے اور مایوسی کو نزدیک نہ آنے دے۔ کیونکہ اس کی رحمت سے مایوس ہونا بھی کفر ہے۔

اس امر میں کوئی شک نہیں کہ اللہ کریم کی ذات ارحم الراحمین ہے۔ وہ ہمارے حال سے بھی واقف ہے اور ہماری ضروریات سے بھی۔ وہ جانتا ہے کہ ہمارے لیے کیا مناسب ہے، اور کیا فائدہ مند ہے۔ ہمارا علم مستقبل کے متعلق محدود ہے۔ مگر اللہ تعالیٰ کے نزدیک کوئی شئی راز اور مخفی نہیں۔ اگر کوئی چیز ہمیں عطا نہیں ہوئی تو اس میں ہماری کوئی بہتری مضمر ہو سکتی ہے۔ ہمیں راضی بہ رضا رہنا چاہیے مگر راضی بہ رضا کا یہ مطلب ہرگز نہیں کہ اُس کے در سے مانگنا ہی چھوڑ دیں۔ اپنی درخواست پیش کرتے رہنا اور اس کے بعد جو کچھ مل جائے اُس پر شکر گزار ہونا یہی راضی بہ رضا رہنا ہے۔ اللہ تعالیٰ کی

رضا بندے کی رضا پر مقدم ہے۔ کیونکہ جب تک اللہ تعالیٰ توفیق نہ دے۔ بندہ اُس کی راہ میں ثابت قدم نہیں رہ سکتا۔

مُرشدِ کامل دراصل کتاب و سنت کی روشنی میں مریدوں کو معرفتِ آہی کی طرف رہنمائی کرتا ہے۔ وہ رُوح کی طہارت کی تلقین کرتا ہے اور نفس کی کدڑوں سے پاک کرتا ہے۔ چونکہ اس کا ظاہر سنت نبوی کے عین مطابق ہوتا ہے اور باطن پاک ہوتا ہے اس لیے مرید اُس سے فیضیاب ہوتے ہیں۔ ان کے دلوں میں شریعت اور سنت پر عمل کرنے کا جذبہ پیدا ہوتا ہے۔ کامل پیر کا کام یہ ہے کہ سنتِ نبوی کی پابندی کا خیال رکھے۔ خود سنت اور شریعت کے مطابق عمل کرے اور اپنے متوسلین کو بھی شریعتِ مطہرہ کی روشنی میں زندگی بسر کرنے کی تلقین کرے۔

حضرت صاحب رحمۃ اللہ علیہ اُن کا ملین میں سے

اتباعِ شریعت کا جذبہ

تھے جن کا اڑھنا بچھونا صرف شریعتِ اسلام ہے۔ وہ حضور رسول مقبول صلی اللہ علیہ وسلم کے عاشق اور سنت کے علمبردار تھے اُن کے ہاں ایسی روایات جو دوسرے لوگوں کے ہاں جائز سمجھی جاتی ہیں بالکل نہیں تھیں ان کے یہاں نماز کی پابندی تھی اور حضورِ خواجہ دو جہاں صلی اللہ علیہ وسلم کی سنت کی پیروی کی تاکید۔ ان کا قول تھا کہ جو شخص شرع شریف کا پابند نہیں اسے ولی نہ مانو۔ خواہ ہوا میں اڑتا ہو۔ حضرت قبلہ اپنے ملنے والوں کو نماز روزہ کی پابندی اور درود شریف کثرت سے پڑھنے کی تلقین فرماتے تھے۔ طویل وظائف اور چلہ کشی کو ناپسند فرماتے تھے۔ البتہ ہمیشہ اس تمنا کا اظہار فرماتے کہ ان کے ملنے والے حضور نبی کریم صلی اللہ علیہ وسلم کی شکل و صورت بنائیں۔ داڑھی نہ منڈائیں۔ لباس و اطوار میں مسلمان نظر آئیں۔

آپ فرمایا کرتے تھے: "یارو! اللہ تعالیٰ نے سب سے عمدہ، سب سے حسین

اور خوبصورت سراپا جو بنایا ہے وہ نبی پاکؐ کا سراپا ہے۔ سب سے بہتر

کردار حضور رسول مقبول صلی اللہ علیہ وسلم کا کردار ہے۔ پھر ہم بھی کیوں نہ ویسی

ہی صورت اور ویسی ہی سیرت بنانے کی کوشش کریں۔ اللہ تعالیٰ کی رضا

حاصل کرنے کے لیے یہی ذریعہ ہے۔"

ایک نوجوان نے ایک دفعہ عرض کر دیا۔ "قبلہ داڑھی میں کیا رکھا ہے۔ انسان

کا دل صاف ہونا چاہیے۔"

آپ نے فرمایا: "برخوردار تمہارا قرآن پر ایمان ہے؟" اُس نے عرض کیا:

"جی ہاں۔ کیوں نہیں آخر میں مسلمان ہوں۔" آپ فرمانے لگے:

"قرآن پاک میں حضور علیہ السلام کے اُسوہ کو اُسوہ حسنہ فرمایا گیا ہے (لَقَدْ

كَانَ لَكُمْ فِي رَسُولِ اللَّهِ أُسْوَةٌ حَسَنَةٌ) اور داڑھی رکھنا

حضورؐ کا ہی اُسوہ حسنہ ہے اور قرآن مجید میں جا بجا حضورؐ کی ہی تقلید اور اطاعت

کا حکم ہے۔ حضورؐ کے کسی فعل کی خلاف ورزی کرنا یا مذمت کرنا کسی ہوشیار

انسان کا کام نہیں۔ کچھ دیر توقف کے بعد آپ نے فرمایا:

"بابو جی! تم دل کی صفائی کا ذکر کرتے ہو۔ دل کا بھید تو خدا جانتا ہے۔

ظاہری صورت بھی درست کرو تا کہ لوگ بھی اچھا جانیں اور زبانِ خلق کو نقارہ

خدا سمجھو۔ شاید اللہ کریم ظاہر کے خاکے میں حقیقت کا رنگ بھردیں۔ اور

یہ یاد رکھو کہ حضور علیہ السلام نے فرمایا، اے مسلمانو! جس نے میری شکل و

صورت بنائی۔ اللہ پاک اس کو پسندیدہ نگاہوں سے دیکھیں گے۔ پھر

آپ نے حضرت موسیٰ علیہ السلام کے نقال کا قصہ بیان فرمایا جو ازراہ تمسخر
آپ کی نقل اڑایا کرتا تھا لیکن مرنے کے بعد مولا کریم نے اس کی صرف اس وجہ سے
بخشش فرمادی کہ وہ حضرت موسیٰ علیہ السلام کی طرح ظاہری شکل و صورت بنا کر لوگوں کے
سامنے آتا تھا اور حضرت کلیم اللہ کی نقل اتارا کرتا تھا۔ مولانا جامی رحمۃ اللہ علیہ نے
واقعہ کو نظم فرمایا ہے۔ جس کا آخری شعر یہ ہے ۔

آنکہ برنقل برگزیدہ ماست بعداب مخالفان نہ سزا است

(الہوالبیان) حضرت مولانا غلام علی صاحب مفتی قرآن مہتمم اشرف المدارس
اوکاڑہ ایک موقعہ پر جماعت علماء کے ہمراہ مجلس مبارک میں موجود تھے۔ آپ نے
ارشاد فرمایا: "مولانا! لوگ محض دکھاوے کے لیے یا رسول اللہ کا نعرہ لگاتے ہیں۔
اس کا کچھ فائدہ نہیں۔ اگر شوق اور محبت سے ایک دفعہ یا رسول اللہ کہا
جائے تو رب کریم کی بے شمار رحمتیں نازل ہوتی ہیں اور پیرا پیر ہو جاتا ہے"

مکاشفات و کرامات

قرآن حکیم میں انبیاء علیہم السلام کے معجزات کا ذکر جا بجا آتا ہے، اور
اولیاء اللہ کی کرامات کا ثبوت بھی ملتا ہے۔ معجزات اور کشف و کرامات حق کی دلیل
ہیں۔ مگر ستر احوال کے پیش نظر اولیاء اللہ بالعموم کشف و کرامت کے اظہار سے اجتناب
کرتے ہیں۔ بعض صورتوں میں جب ان کے علوم باطنی کی ایک جھلک کسی شخص کو حق
کی طرف بلانے کے لیے ممد و معاون ثابت ہو سکتی ہو یا کسی کی اصلاح اور اسکے
ایمان کی مضبوطی کا باعث بن سکتی ہو تو انسانی محبت کے جذبہ کے تحت ان سے

بعض کرامات کا ظہور ہوتا ہے۔ اُس میں بھی اُن کا دخل بہت کم ہوتا ہے۔ اُن کی ذاتِ رضائے الہی کی طلب گار ہوتی ہے اور اُن کے تقرب و قبولیت کا یہ عالم ہوتا ہے کہ ذاتِ باری تعالیٰ جل جلالہ خود ان کی رضا کے مطابق حکم جاری فرمادیتے ہیں۔
حدیثِ قدسی ہے:

مَا اتَّقَرَّبَ إِلَيَّ عَبْدِي بِشَيْءٍ أَحَبَّ إِلَيَّ
مِنْ آدَاءٍ مَا فَرَضْتُ عَلَيْهِ وَلَا يَزَالُ

عَبْدِي يَتَقَرَّبُ إِلَيَّ بِالنَّفَائِلِ حَتَّىٰ أُحِبَّهُ فَإِذَا أَحْبَبْتُهُ
كُنْتُ لَهُ سَمْعًا وَبَصَرًا وَيَدًا وَرِجْلًا وَلسَانًا۔

ترجمہ: جس چیز کو میں نے بندے پر فرض کیا ہے۔ اُس کی ادائیگی کے بغیر وہ میرا قرب حاصل نہیں کر سکتا۔ ہاں فرائض ادا کرنے کے بعد نوافل کے ذریعے وہ میرا قرب حاصل کرتا چلا جاتا ہے۔ حتیٰ کہ میں بھی اُس سے محبت کرنے لگتا ہوں۔ پھر میں ہی اُس کے کان۔ آنکھیں۔ ہاتھ پاؤں اور زبان بن جاتا ہوں۔

قرب و حضورِ می کے باعث اُن کے قلوب اور ارواح کو وہ روشنی اور نور حاصل ہو جاتا ہے جس کے سامنے کوئی تاریکی اور کوئی حجاب باقی نہیں رہتا۔ دُنیا اور مافیہا اُن کے نزدیک ہاتھ کی کھلی ہتھیلی کی مانند یا اُس پر رکھے ہوئے رانی کے دانے کے مطابق ہو جاتی ہے۔ تمام کائنات اُن کے سامنے کھلی ہوئی کتاب کی طرح ہے اور اس کے تمام راز ان پر منکشف ہو جاتے ہیں۔ ان کی نظر اور سماعت میں وہ طاقت پیدا ہو جاتی ہے۔ جس کے سامنے کوئی چیز چھپی نہیں رہ سکتی۔ اسی لیے

ارشاد ہوا ہے :

"إِتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِبُؤَدِ اللَّهِ (حدیث)

(مؤمن کی فراست سے خبردار رہو کیونکہ وہ اللہ تعالیٰ کے نور کی مدد سے دیکھتا ہے)

نیز ارشاد ہوا : إِنَّهُمْ جَوَّاسِيں أَلْتُلُوبِ (یعنی وہ دلوں کے

جاسوس ہوتے ہیں یعنی دل کے رازوں سے واقف ہوتے ہیں۔

اولیاء اللہ کے بہت سے ایسے احوال ہیں جو کشف و کرامت سے تعلق رکھتے

ہیں۔ جن کا تذکرہ سلیم الفطرت انسانوں کے لیے تقویت ایمان کا باعث ہوتا

ہے۔ چنانچہ اب حضرت صاحب رحمۃ اللہ علیہ کے بعض ایسے ہی مکاشفات و

کرامات کا ذکر کیا جاتا ہے۔ موجودہ مادہ پرستی کے دور میں بعض "دانشوروں" کی دانش

دہنیش میں یہ باتیں نہیں سما سکیں گی مگر حقیقت حقیقت ہے اور اس کے اظہار سے

گریز نہیں کیا جاسکتا۔

گر نہ بیند بروز شپہ چشم چشمہ آفتاب را چہ گناہ

ایک دفعہ حضرت کرباں والا شریف میں بہت سے احباب مجلس

شیخ کی نظر کرم میں حاضر تھے۔ فقیر مولف بھی موجود تھا۔ حضرت اعلیٰ شرق پوری

رحمۃ اللہ علیہ کا ذکر خیر ہو رہا تھا۔ آپ نے فرمایا کہ :

ہم ایک دفعہ موضع کرموں والا ضلع فیروز پور میں مکانات تعمیر کر رہے

تھے۔ ایک مکان کی چھت کا کام شروع تھا کہ اچانک آستانہ عالیہ شہر پور شریف

کی حاضری کا خیال قلب ذہن پر چھا گیا۔ سب کام چھوڑ کر اسی وقت بغیر کسی

تیاری کے روانہ ہو گئے۔ راتے دنڈ سے ریلوے سفر ختم کر کے یہاں

مولین وال پتن پر دریائے راوی عبور کیا اور شرفپور شریف جا پہنچے حضرت
اعلیٰ قبلہ سرکار شرق پوری علیہ الرحمۃ کی خدمتِ بابرکت میں باریابی ہوئی تو حضور
نے دریافت فرمایا: "شاہ جی! میں نے آپ کو یاد کیا تھا کیا آپ کو بھی کوئی
خیال آیا تھا؟" اس پر حضور علیہ الرحمۃ چپ رہے۔ بیشمار احباب جمع تھے
اور سب خاموش اور غمگین تھے۔

اعلیٰ حضرت علیہ الرحمۃ اندرون خانہ تشریف لے گئے اور تھوڑی دیر
کے بعد حضرت اعلیٰ میاں صاحب رحمۃ اللہ علیہ کی والدہ ماجدہ مرحومہ و مغفورہ
کا جنازہ تیار ہو کر قبرستان کی طرف روانہ ہوا۔ ایک انبوہ کثیر نعم و اندوہ میں
ڈوبا ہوا جنازہ کے ہمراہ جا رہا تھا۔

قبرستان پہنچ کر سب لوگ صغیر باندھ کر کھڑے ہو گئے۔ حضرت اعلیٰ
رحمۃ اللہ علیہ کے دائیں بائیں اگلی صف میں سب خلفاء موجود تھے۔ صغیر
درست ہونے پر اعلیٰ حضرت میاں صاحب رحمۃ اللہ علیہ نے سب طرف
نظر دوڑائی اور پھر ارشاد فرمایا: "شاہ جی! آپ نمازِ جنازہ پڑھائیں۔" چنانچہ
حضرت صاحب رحمۃ اللہ علیہ نے **الْأَمْرُ فَوْتِ الْأَدَبِ** کے ماتحت
آگے بڑھ کر نمازِ جنازہ پڑھائی۔

مولانا غلام علی صاحب مفسر قرآن، مہتمم دارالعلوم اشرف المدارس
آپ کا مقام بلند اوکاڑہ نے بیان فرمایا کہ ایک دن بعض علماء کی ایک جماعت
کے ہمراہ حضرت صاحب رحمۃ اللہ علیہ کی خدمت میں حصولِ برکات کے لیے حاضر ہوئے۔
دورانِ گفتگو حضرت نے فرمایا: مولوی صاحب! بعض کم فہم لوگ جن کو اپنے علم پر فخر ہوتا ہے

حضورِ مخبرِ صادق، محبوبِ ربِّ العالمین، سید الانبیاء والمرسلین کے علم کو تولنے اور
 ناپنے لگ جاتے ہیں۔ میں حضور صلی اللہ علیہ وسلم سرکارِ مدینہ کا ادنیٰ غلام ہوں۔
 قیامت کا تو میں دعوائے نہیں کرتا۔ اس کے علاوہ مولا کریم نے مجھ سے کوئی چیز
 پوشیدہ نہیں رکھی۔

حضرت مولانا کا بیان ہے کہ ایک موقع پر جب خدمتِ عالیہ میں حاضری
 کے لیے گئے تو ہم ڈیوڑھی کے صدر دروازے سے گزر کر اندر داخل ہوئے۔ ڈیوڑھی
 میں ہم نے ایک ملنگ کو دیکھا۔ وہ کھڑا لاف زنی کر رہا تھا کہ ”کچھ دیکھ لو یا دکھا دو“
 سامنے کچھ دُور درختوں کے سائے میں آپ تشریف فرما تھے۔ جب ہم آپ کے پاس
 پہنچے تو آپ نے ایک خادم کو حکم دیا کہ جاؤ اس کبخت کو باہر نکال دو۔ وہ کیا دکھائیگا
 ہم نے جو کچھ دیکھنا تھا، دیکھ لیا۔ ”خادم جو نہی اُس کے قریب پہنچا اور بازو سے پکڑا
 تو وہ مارے خوف کے تھر تھر کانپنے لگا۔ ہیبت زدہ ہو کر ایسا بھاگا کہ سچھے پڑ کر
 بھی نہ دیکھا اور سڑک پر جا کر رکا۔ یہ اللہ تعالیٰ کے مقبول بندے کی ہیبت تھی جس نے
 اُس بے دین کو لرزہ برانداز کر دیا۔

عمدۃ المحققین، زبدۃ العارفین حضرت صاحبزادہ محمد عمر بیروبی
 رحمۃ اللہ علیہ حضرت اعلیٰ سرکار شرقپوری رحمۃ اللہ علیہ کے خلفد

تصدیقِ کمال

میں بلند مقام رکھتے تھے۔ ”دلی را ولی می شناسد“ کے مصداق وہ حضرت صاحب
 رحمۃ اللہ علیہ کے منصبِ عالی سے کما حقہ واقف تھے۔ اُن کی خدمت میں ایک
 صاحب نے ضلع راولپنڈی سے خط لکھا جس میں راہِ سلوک میں اپنی بعض مشکلات
 کے حل کے لیے دستگیری کی التجا کی تھی۔ حضرت صاحب بیروبی رحمۃ اللہ علیہ نے

اسی خط کی پشت پر اپنے دست مبارک سے یہ تحریر لکھ کر خط واپس بھیج دیا:
 ”آپ حضرت سید محمد اسماعیل شاہ صاحب کرمانوالہ شریف ضلع ساہیوال سے رجوع
 کریں۔ فقیر کے نزدیک موجودہ زمانے میں اور کوئی ایسی باکمال ہستی نہیں ہے جس کی
 توجہ عالیہ سے آپ کو ہر مقصود حاصل کر سکتے ہوں۔“ اپنا یہ خط جو بیربل شریف سے ہو
 آیا تھا ایک دو سکر خط کے ہمراہ انہوں نے حضرت صاحب رحمۃ اللہ علیہ کی خدمت
 بابرکت میں بھیج دیا۔ اُن ایام میں خطوط کے جوابات تحریر کرنے کی خدمت اس فقیر
 کے سپرد تھی۔ یہ خط حضرت صاحب قبلہ نے مجھے علیحدہ دے کر ارشاد فرمایا کہ اس کا
 جواب لکھ دیں اور فقیر نے اُن کو خط لکھ دیا۔

چند دنوں کے بعد وہ بزرگوار اپنے وطن مالوٹ سے آئے اور حضرت صاحب
 رحمۃ اللہ علیہ کی خدمت بابرکت میں باریاب ہو کر اپنا دامن مراد گوہر مقصود سے پُر کر کے
 واپس گئے۔ واپس جاتے ہوئے وہ ہر طرح سے مطمئن اور مسرور تھے۔
 حضرت صاحب رحمۃ اللہ علیہ کے وصال کے بعد حیلیم کے ختم مبارک کے موقعہ
 پر حضرت صاحبزادہ محمد عمر صاحب بھی دیگر مشائخ عظام دست برکاتہم کی طرح حضرت
 کرمان والا میں موجود تھے۔ ختم شریف کے بعد آپ نے جناب صاحبزادہ سید عثمان علی شاہ
 صاحب دست برکاتہم سے بوقت ملاقات فرمایا: ”آج حضرت اعلیٰ میاں صاحب رحمۃ اللہ علیہ
 کی مفارقت شدت سے محسوس ہونے لگی ہے۔ حضرت صاحب رحمۃ اللہ علیہ کی موجودگی میں
 اطمینان تھا کہ ہمارے درمیان ایک ایسی باکمال ہستی موجود ہے جو حضرت اعلیٰ رحمۃ اللہ علیہ
 کی صحیح جانشین ہے۔“

علوشان کا اعتراف مولوی مقصود احمد صاحب سکھنہ باجڑہ گڑھی ضلع سیالکوٹ

بیان کرتے ہیں کہ،

”ہمارے گاؤں سے شمالی جانب قریباً تین میل کے فاصلے پر موضع مہیندروال میں ایک معمر سید بزرگ مقیم تھے جو مجذب بھی تھے اور سالک بھی۔ اپنا کھانا اپنے ہاتھ سے پکاتے اور اپنا لباس بھی خود اپنے ہاتھ سے سی کر پہنتے تھے۔ باتیں مجذبانہ کتے تھے۔ صاحب کشف و کرامت تھے۔ خلق خدا کے لیے چشمہ فیض تھے۔ پاکستان بننے کے بعد ان کا شہر ہوا تو بندہ بھی زیارت کے لیے وہاں حاضر ہوا۔ بندہ کو دیکھتے ہی خندہ پیشانی سے فرمایا۔ ”آپ کا مدرسہ بہت بڑا ہے“ یہ فقرہ بار بار دہرایا۔ میرے بعد بعض دوسرے یارانِ طریقت بھی جب ان کے پاس گئے تو کھانے وغیرہ سے ان کی خاطر تواضع کی اور وہی باتیں دہرائیں کہ آپ لوگوں کا مدرسہ بہت بڑا ہے اور آپ وہی سبق یاد کریں جو آپ کو ملا ہے۔ گویا انہوں نے حضرت صاحبِ قبلہ کے قطب مدار ہونے کی تصدیق کی۔“

مقامِ قربِ حق

ڈاکٹر محمد عبداللہ مسلم صاحب نے بیان کیا کہ بی سائے پاس کرنے کے بعد وہ اکثر اوقات اعلیٰ حضرت سرکار شہر قنبری رحمۃ اللہ علیہ کے محاسن و محامد لوگوں کی زبانی سنتے رہتے تھے۔ حضور کے وصال کے بعد آپ کا ذکر خیر سن کر سلسلہ عالیہ نقشبندیہ کی جانب کشش پیدا ہوئی۔ انہیں یہ بھی معلوم ہوا کہ اعلیٰ حضرت رحمۃ اللہ علیہ کے خلفاء میں سے حضرت سید نور الحسن شاہ صاحب (رحمۃ اللہ علیہ) حضرت کیلیانوالہ ضلع گوجرانوالہ میں اور حضرت سید محمد اسماعیل شاہ صاحب (رحمۃ اللہ علیہ) کرموں والا ضلع فیروز پور میں بڑی باکمال ہستیاں ہیں۔ چنانچہ ان کے دل میں ان دونوں باکمال ہستیوں کی زیارت کا شوق جوش مارنے لگا۔ اتفاق کی بات ہے کہ پہلے انہیں

اپنے برادرِ نسبتی حکیم عبدالحمید عاصی مرحوم کے ہمراہ حضرت سید نور الحسن شاہ صاحب رحمۃ اللہ علیہ کی خدمت میں حاضری کا موقع مل گیا۔ دونوں حضرات ان کی خدمت میں حاضر ہوئے تو عاصی مرحوم نے جرات کر کے حضرت سید صاحب رحمۃ اللہ علیہ سے عرض کیا کہ "حضورِ وقتِ خاص میں یاد فرمائیں اور اس عاجز کے حق میں دُعا فرمائیں۔"

اس پر حضرت سید صاحب رحمۃ اللہ علیہ نے جوش میں آکر فرمایا کہ "حیث ہے اُس وقتِ خاص پر جس میں تمہاری یاد بھی درمیان میں آحائل ہو۔ اچھا اللہ تعالیٰ رحم فرمائیں۔" پھر ڈاکٹر محمد عبداللہ صاحب سے مخاطب ہو کر فرمایا، "آپ کرموں والا جائیں آپ کا حصہ وہاں ہے۔"

اس واقعہ کے تھوڑا عرصہ بعد دونوں حضرات کرموں والا شریف میں حضرت صاحب قبلہ (رحمۃ اللہ علیہ) کی خدمتِ عالیہ میں حاضر ہوئے۔ وہاں پر بھی عاصی مرحوم نے اپنا وہی سوال دہرایا کہ "حضورِ وقتِ خاص میں اس عاجز کے لیے بھی دُعا فرمائیں" "وقتِ خاص؟" قبلہ حضرت صاحب (رحمۃ اللہ علیہ) مسکرائے اور فرمایا، "یہاں آٹھوں پہری وقتِ خاص ہوتا ہے! اور اُن کے لیے دُعا فرمائی۔ پھر ڈاکٹر محمد عبداللہ مسلم صاحب کی جانب بھی نظرِ کرم فرما کر ان کے لوحِ دل سے سب شکوک و شبہات اور شیطانی وساوسِ حرفِ غلط کی طرح مٹا دیے۔"

اس واقعہ سے اہلِ قلب و نظر دونوں شاہانِ ملک و لایت معرفت کے علوشان کا اندازہ کر سکتے ہیں۔

پاکستان بننے سے بہت پہلے کی بات ہے کہ ایک دفعہ آپ درگاہِ اجمیر شریف حضرت خواجہ غریب نواز تمنائے دل پوری کر دی

کی حاضری کے لیے تشریف لے گئے۔ آپ کے ہمراہ تقریباً گیارہ افراد تھے۔ جمبہ ریلوے اسٹیشن کے قریب ہی ایک مسجد میں سامان ایک دیوار کے ساتھ رکھا گیا۔ آپ نے سب ہمراہیوں سے فرمایا کہ تازہ وضو کر کے سب درگاہ شریف کی حاضری کے لیے تیار ہو جاؤ۔ سب وضو کرنے میں مصروف ہو گئے۔ وضو کرتے ہوئے اس فقیر کے دل میں خیال آیا کہ یہاں سامان کے پاس ایک آدمی کا ٹھہرنا ضروری ہے اگر یہ خدمت میرے سپرد ہو تو میں بخوشی سرانجام دوں گا۔ جب سب احباب وضو کر چکے تو آپ نے فرمایا کہ سامان کے پاس کون ٹھہرے گا اور پھر بلا توقف فرمایا "اچھا مولیٰ صاحب آپ ٹھہریں" چنانچہ میں نے اپنے لیے اسے عین سعادت سمجھا، اور سب کے رخصت ہو جانے کے بعد تین پارے تلاوت کر کے حضرت خواجہ غریب نواز رحمۃ اللہ علیہ کی فاتحہ نذر کر دی۔

حصول عرفان کی تغنیب لائل پور کے ایک نواحی گاؤں کے مانی سکول میں یہ فقیر بطور صدر مدرس کام کرتا تھا۔ آپ کے

حلقہ ارادت میں شامل ہوئے چند سال ہو چکے تھے۔ میرے دل میں یہ خیال پیدا ہوا کہ عمر یونہی بیکار ضائع جا رہی ہے۔ سب کچھ چھوڑ کر جامعہ ازہر چلنا چاہیے اور دینی علوم کی تحصیل و تکمیل کے بعد دین کی خدمت کرنی چاہیے تاکہ عاقبت درست ہو۔ یہ خیال دل کو ہر وقت بے قرار رکھتا۔ چنانچہ فیصلہ کیا کہ ملازمت ترک کرنے سے پہلے حضرت

صاحب (رحمۃ اللہ علیہ) کی خدمت میں حاضر ہو کر اجازت حاصل کر لوں تو بہتر ہوگا اور اسی نیت سے کرموں والا شریف ضلع فیروز پور (آپ کی اصل جائے سکونت)

پہنچا۔ فجر کی نماز کے بعد حاضری ہوئی، پندرہ بیس حضرات اور بھی موجود تھے آپ نے

فرمایا کہ بعض لوگوں کے دل میں دین کی خدمت کا شوق موجزن ہوتا ہے۔ وہ خیال کرتے ہیں کہ سب کچھ چھوڑ چھاڑ کر جامعہ ازہر چلے جائیں اور دینی تعلیم حاصل کر کے دین کی خدمت کریں۔ جلد بازی سے کام نہیں لینا چاہیے۔ جب مولا کریم کا کرم ہو جائے تو سارے علم خود ہی حاصل ہو جاتے ہیں۔ وہ علم اور ہے اصل علم اور ہے۔ وہ علم تو ایسا ہی ہے جیسا کہ کوئی شخص لوہا یا بڑھئی کا کام سیکھ کر روزی کمانے لگ جائے۔ اوپر والا ہاتھ نیچے والے ہاتھ سے بہتر ہے۔ **يَدُ الْعُلْيَا خَيْرٌ مِّنْ يَدِ السِّفْلَى** (شریف) میں نے ارد گرد نظر دوڑائی تو حاضرین میں جامعہ ازہر جانے والے کوئی اور صاحب نظر نہ آئے۔ سمجھ لیا کہ موضوع سخن اسی فقیر کا دوسرا ہے۔

درود شریف پڑھنے کا صحیح طریقہ میاں علی محمد مرحوم موضع سلطان خان والے بیان کرتے تھے کہ میرے دل میں ایک دفعہ یہ خیال آیا کہ اگر کسی ولی اللہ کی پشت کے پیچھے درود شریف پڑھا جائے تو انکو فوراً پتہ چل جاتا ہے۔ چنانچہ میں نے ایک موقع پر آپ کی پشت کے پیچھے ہو کر درود شریف پڑھنا شروع کر دیا۔ آپ فوراً منہ پھیر کر میری طرف متوجہ ہوئے اور فرمایا "علی محمد درود شریف پڑھنے کا بہترین طریقہ یہ ہے کہ با وضو قبلہ رخ دوڑا نو بیٹھ کر پڑھا جائے۔ کسی کی پشت کے پیچھے درود شریف نہیں پڑھنا چاہیے۔"

ایک حیرت انگیز شفا یابی حاجی عبدالحمید صاحب سابق سپرنٹنڈنٹ لاہور ہائی کورٹ نے بیان کیا کہ ایک دفعہ ان کا بھتیجا جس سے ان کو بے حد محبت تھی سخت بیمار ہو گیا۔ ڈاکٹر بھی اس کی زندگی سے مایوسی کا اظہار کرنے لگے۔ چنانچہ وہ اسی بے قراری میں کرموں والا شریف صنبلع

فیروزپور آپ کی خدمتِ بابرکت میں جا پہنچے۔ شام کو آپ کی خدمت میں حاضری ہوئی۔ لیکن عرضِ مدعا نہ کر سکے۔ دوسری صبح جب پھر خدمت میں حاضر ہونے کا موقع ملا تو دل میں خیال تھا کہ بچہ تو ختم ہو چکا ہوگا۔ اب کیا عرض کرنا ہے۔ واپس چلتا ہوں تاکہ تجھیں تکفین میں تو شامل ہو سکوں چنانچہ رخصت کی اجازت مانگی۔ آپ نے فرمایا کہ ”اچھا خرا ماں خرا ماں جائیں۔ بچے کو اللہ تعالیٰ نے شفا بخش دی ہے“ یہ خوشخبری پا کر میں روانہ ہوا اور جب واپس گھر کے دروازہ پر پہنچا تو دیکھا کہ ہندو ڈاکٹر بچے کو دیکھ کر واپس جا رہا تھا۔ میرے دریافت کرنے پر ڈاکٹر نے کہا کہ بچہ اب رو بھت ہے۔ اس کو دوار سے نہیں بلکہ کسی بزرگ کی دُعا سے شفا حاصل ہو گئی ہے۔ ”یہی ڈاکٹر پہلے کہ چکا تھا کہ بچے کے صحت یاب ہونے کی کوئی اُمید نظر نہیں آتی۔“

کرموں والا شریف ضلع فیروزپور میں یہ فقیر چند دنوں

عظمتِ فقر کا احساس

سے آپ کے آستانہ عالیہ میں قیام پذیر تھا۔ ایک دن صبح کے معمولات کے بعد آپ حلقہٴ احباب میں تشریف فرما تھے اور نہایت دلنشیں انداز میں بعض مسائل پر روشنی ڈال رہے تھے۔ آپ اچانک سلسلہٴ کلام منقطع کر کے غسل خانہ میں تشریف لے گئے۔ میں ابھی سوچ ہی رہا ہے تھا کہ اس میں کیا حکمت ہے کہ اتنے میں ضلع کا کپتان پولیس باوردی اور اس کے ہمراہ چند دوسرے افسران آگئے۔ ہم نے صفوں پر سفید چادریں بچھا کر ان کو بٹھا دیا۔ ان کے بیٹھ جانے کے بعد آپ مسکراتے ہوئے غسل خانہ سے نکلے اور سب افسر تعظیم کے لیے اٹھ کھڑے ہوئے۔ میں سمجھ گیا کہ غسل خانہ میں آپ کے جانے کی وجہ یہی تھی۔

عدالتی فیصلہ سے آگاہی ایک صاحب کا بیان ہے کہ کرموں والا شریف

کے ایک زمیندار بیلا نامی نے آپ کے خلاف مزدور اراضی کے متعلق ایک دعویٰ افسر مال فیروز پور کی عدالت میں دائر کر رکھا تھا۔ اس زمیندار نے کئی قسم کی چالیں چلیں تاکہ مقدمہ میں اسکی جیت ہو جائے۔ لیکن سب چالیں ناکام ہو گئیں۔ آخر کار جب فیصلہ کی تاریخ آئی تو آپ نے چار بجے شام اپنے احباب سے بر ملا کہا کہ مقدمہ کا فیصلہ ہمارے حق میں ہو گیا ہے۔ عین اسی وقت فیروز پور میں افسر مال نے مقدمہ کا فیصلہ سنایا تھا۔ دوسرے دن جب صوفی نور عالم مقدمہ کے فیصلہ کی خبر لے کر آئے تو ان کی زبانی معلوم ہوا کہ افسر مال نے ٹھیک چار بجے شام ہی فیصلہ سنایا تھا۔

حاجی شیخ عبدالعزیز تاجر رنگ محل لاہور کا
ایک ناگہانی حادثہ سے سخت
بیان ہے کہ وہ ہراتوار کو اپنے ایک ساتھی

کے ہمراہ لاہور سے حضرت کرانوالا شریف پہنچ جایا کرتے تھے۔ ایک دن وہ حاضر خد تھے اور ان کے علاوہ اور احباب بھی موجود تھے۔ مولوی محمد امین شرفپوری اور سیٹھ محمد شفیع بھی ہراتوار کو اپنی کار پر آتے تھے اور پھر اسی کار پر آپ چک ۳۶ ایس پی متصل پاک پتن شریف میں حضرت صاحبزادہ سید عثمان علی شاہ سے ملنے کے لیے چلے جاتے۔ اُس دن آپ نے دو تین مرتبہ ذکر فرمایا کہ مولوی محمد امین ابھی تک نہیں آئے۔ اللہ خیر کرے۔ ٹھیک آٹھ بجے اچانک آپ نے سب حاضرین کو یک لخت اٹھ جانے کے لیے کہا اور خود چادر تان کر لیٹ گئے۔ تقریباً ساڑھے آٹھ بجے مولوی محمد امین شرفپوری اور سیٹھ محمد شفیع کار میں آگئے۔ ہم سب باہر نیم کے درخت کے نیچے بیٹھے ہوئے تھے۔ دونوں حضرات قدرے پریشان نظر آتے تھے۔ اُن سے وجہ دریافت کی گئی تو انہوں نے بتایا کہ لاہور سے روانگی میں ہمیں آج کافی دیر ہو گئی تھی اس لیے ہم بڑی تیز رفتاری

کے ساتھ آرہے تھے۔ واں را دھارام والے موٹر پر موٹر لڑھکتی ہوئی ایک طرف جاگری اور شیشم کے تداور درختوں سے ٹکرانے سے بال بال بچی۔ ایسا معلوم ہوتا تھا کہ کار کو کسی نے اٹھا کر ایک طرف رکھ دیا ہے۔ ہوش و حواس درست ہونے پر ہم پھر روانہ ہو گئے۔ انہوں نے بتایا کہ جب یہ حادثہ پیش آیا اس وقت ٹھیک آٹھ بجے کا وقت تھا۔ شیخ صاحب کہتے ہیں کہ پھر مجھے معلوم ہوا کہ آٹھ بجے حضور کی توجہ مبارک کس طرف تھی۔ جب مولوی محمد امین شرقپوری آپ کی خدمت میں حاضر ہوئے تو آپ نے دُور سے ہی باوازی بلند استلام علیکم کہا اور فرمایا "مولوی صاحب خیر ہو گئی آج نہ آپ پہنچ ہی گئے۔" مولوی محمد امین شرقپوری کہا کرتے تھے کہ اس دن ہمارا زندہ سلامت پنج جانا آپ کی ہمتِ باطنی کا کرشمہ تھا۔

کرموں والا ضلع فیروز پور سے تھوڑے فاصلے

میٹھے پانی کا کنواں جاری کر دیا

پر ایک گاؤں قادا بوڑا واقع ہے۔ اس

گاؤں میں جو کنواں بھی کھودا جاتا تھا اس کا پانی کھارا ہوتا تھا۔ وہاں کی عورتیں دسکے گاؤں سلطان خاں والا سے بڑی مشقت کے ساتھ پانی لایا کرتی تھیں۔ ایک دن آپٹ موضع سلطان خاں والا تشریف لے گئے تو قادا بوڑا کی بہت سی عورتیں آپ کے گرد جمع ہو گئیں اور سب نے بل کر عاجزی سے التجا کی کہ ہم تو سڑوں پر اتنی دُور سے پانی ڈھوتے ڈھوتے تھک گئی ہیں۔ ہمارے حال پر رحم فرمائیں اور ہمیں ٹھنڈے میٹھے پانی کا کنواں عطا فرمائیں۔ بعد میں حضرت صاحب قادا بوڑا تشریف لے گئے اور ایک تالاب کے کنارے کھڑے ہو کر فرمایا کہ اس جگہ کنواں کھودو اللہ کریم میٹھا پانی دے دینگے۔ چنانچہ گاؤں کے لوگوں نے وہاں کنواں کھودا اور اس کا پانی نہایت خوش ذائقہ تھا۔

دھنا مل کھتری موضع کر مونوالا صنلع فیروز پور کا
توجہ رحمت پاشا

باشندہ ہے اور ان سطور کی تحریر کے وقت

تک زندہ ہے۔ وہ حضرت صاحب رحمۃ اللہ علیہ کا بے حد عقیدت مند ہے۔ چنانچہ
 اس کا چہرہ بھی پوری داڑھی سے مزین ہے۔ وہ ساٹھ گھاؤں کے قریب اراضی کا بھی مالک
 ہے۔ اپنی اراضی اپنے ہاتھوں سے کاشت کیا کرتا تھا۔ اور شروع شروع میں آپ کی اراضی
 بھی وہی کاشت بڑاشت کیا کرتا تھا۔ اس لیے نہایت اعلیٰ نسل کے بیلوں کا ایک جوڑا
 ہمیشہ رکھا کرتا تھا۔ لنگر کے لیے آٹا بھی انہی بیلوں کی مدد سے پسیا جاتا تھا۔ ہر جمعرات اور جمعہ
 کے دن تقریباً دو بوری آٹا خرچ ہوتا تھا۔

قیام پاکستان سے پہلے کا واقعہ ہے کہ وہ حسب معمول جمعرات کی شام
 تک لنگر کے لیے آٹا پینے میں مشغول رہا۔ رات کو اس نے دونوں بیل اور بھینس اپنے
 گھر میں کمرے کے اندر باندھ دیے۔ مکان کو باہر سے تالا لگایا اپنی چارپائی اور بستر
 باہر دروازہ کے آگے بچھا کر حضرت صاحب رحمۃ اللہ علیہ کی خدمت میں جا حاضر ہوا۔
 روزمرہ کے معمول کے مطابق ساری رات آپ کے قدموں میں گزار دی اور نماز فجر
 کے بعد گھر کو روانہ ہو گیا۔ جا کر تالا کھولا اور مویشیوں کو باہر نکالنے کے لیے مکان میں
 داخل ہوا تو دیکھا کہ دونوں بیل، بھینس اور اس کا بچہ سب غائب ہیں۔ چور عقبی دیوار میں
 نقب لگا کر سب مویشی چرائے گئے تھے۔ لوگوں نے چوروں کا تعاقب کرنے کیلئے
 جمع ہونا شروع کیا۔ دھنا مل خدمت اقدس میں پہنچا اور جب آپ وظائف سے فارغ
 ہوئے تو دھنا مل کو دیکھ کر پوچھا کہ کیسے آئے ہو۔ اُس نے عرض کیا کہ چور مکان میں نقب
 لگا کر سارے مویشی ہانک کر لے گئے ہیں۔ آپ نے فرمایا کہ سب مویشی بل جائیں گے

جاؤ لوگوں کے ساتھ مل کر کھوج وغیرہ لگاؤ۔ مگر ہاں یہ تو بتاؤ کہ لنگر کا آٹا کتنا پسا ہوا ہے؟
دھنائل نے کہا کہ حضور آج کے دن کے لیے کافی ہوگا۔ دو بوری آٹا کل ہی پسیا گیا تھا۔
آپ نے فرمایا۔ ”اچھا جاؤ اور بلیوں کی تلاش جاری رکھو۔“

گاؤں کے دوسرے لوگوں کے ہمراہ دھنائل سارا دن بلیوں کا کھوج لگانے
میں سرگرداں رہا، لیکن شام کو سب ناکام لوٹ آئے۔ دھنائل حضرت صاحب رحمۃ اللہ علیہ
کے پاس حاضر ہوا تو آپ نے دریافت فرمایا کہ کہاں تک کامیابی حاصل ہوئی ہے؟
دھنائل نے کہا، حضور معلوم ہوتا ہے کہ چورتین ہیں۔ مگر ان کے قدموں کے نشانات
کچھ دُور جا کر مٹ گئے ہیں۔ آپ نے فرمایا کہ اچھا گھر جاؤ اور تلاش جاری رکھو۔ غروب
آفتاب کے تھوڑی دیر بعد تھانہ مکھو کا ایک سپاہی دھنائل کے پاس آہنچا کہ چلو
تھانہ سے اپنے بیل لے آؤ۔ پولیس کی ایک گشت پارٹی نے دو چوروں کو بیلوں سمیت
پکڑ لیا ہے۔ دوسرے دن آپ سے اجازت لے کر دھنائل تھانے گیا اور اپنے بیل لے آیا۔
تیسرے چور کے حصے میں بھینس آئی تھی۔ گھر پہنچ کر اس بھینس کا دودھ
دوہا اور گھر کے سب خورد و کلاں نے مزے سے دو دھریا۔ تھوڑی دیر کے بعد
سب دودھ پینے والوں کے پیٹ میں شدت کا درد شروع ہو گیا اور تمام چھینے چلانے
لگے۔ چور سمجھ گیا کہ بھینس واپس کرنے سے ہی جان بچے گی۔ چنانچہ اس نے بھینس
آوارہ مویشیوں کے پھاٹک میں پہنچا دی اور کسی شخص کے ذریعہ دھنائل کو پیغام بھجوا دیا۔
دوسرے دن وہ جا کر اپنی بھینس بھی گھر لے آیا۔

کرمزوالا کے ملحقہ گاؤں کے ایک کھاتے پیتے

محببتِ شیخ اور اس کے ثمرات گھرنے کا ایک نوجوان خوشی محمد جو بیا آپ کی

خدمت میں حاضر ہوا۔ معلوم نہیں اسکی کونسی ادا پسند خاطر آگئی کہ وہ خویش و اقارب کو چھوڑ کر آپ کی محبت میں ہی مست و سرشار ہو گیا۔ ہر وقت آپ کی خدمت میں رہنے لگا۔ کچھ عرصہ کے بعد اس کے والدین اور رشتہ دار اسے ہمراہ لے جانے کے لیے آئے تو اُس نے ان کے ساتھ جانے سے انکار کر دیا۔ وقت اسی طرح گزرتا گیا۔ ایک دن جو نیا قوم کا ایک بڑا زمیندار آپ کی خدمت میں حاضر ہوا اور کہنے لگا کہ میری صرف دو لڑکیاں ہیں۔ بڑی لڑکی شادی شدہ ہے۔ اگر آپ قبول فرمائیں تو میں اپنی چھوٹی لڑکی کا رشتہ آپ کے درویش خوشی محمد سے کرنے کو تیار ہوں۔ چنانچہ آپ نے قبول فرمایا۔

تھوڑے عرصہ کے بعد اُس شخص کی بڑی لڑکی قصائے الہی سے فوت ہو گئی۔ اُس زمیندار کی بیوی نے کہا کہ بہتر ہے اب چھوٹی لڑکی ہم اپنے پہلے داماد کو ہی بیاہ دیں تاکہ مرحومہ بیٹی کے بچوں کی نگرانی ٹھیک طور پر ہوتی رہے۔ اُس شخص نے کہا کہ تمہیں معلوم ہی ہے کہ میں حضرت صاحب (رحمۃ اللہ علیہ) کے ایک درویش کو اس لڑکی کا رشتہ کہ آیا تھا اب میں کس منہ سے بات بدل سکتا ہوں۔ تم چاہتی ہو تو جاؤ گھر میں مانی صاحبہ سے جا کر عرض کرو۔ چنانچہ وہ عورت گئی اور مانی صاحبہ کی خدمت میں اپنا مافی الضمیر عرض کر دیا۔ جب یہ بات حضرت صاحب رحمۃ اللہ علیہ تک پہنچی تو آپ نے فرمایا کہ ایسا نہیں ہو سکتا اُس لڑکی کی شادی اب خوشی محمد سے ہی ہوگی۔ وہ عورت تو جواب دے کر گھر جا چکی تھی۔ لیکن وہاں پہنچنے پر اُس کو آرام کہاں نصیب تھا۔ متواتر تین چار رات تک گھر کا کوئی فرد چین سے نہ سو سکا۔ گھر کی ہر چیز سے وحشت ٹپکتی تھی۔ آج نہ دونوں میاں بیوی پھر آپ کی خدمت میں حاضر ہوئے۔ معافی مانگی اور اپنی بیٹی کا نکاح

خوشی محمد درویش سے کر دیا۔

ایک صاحب نے بیان کیا کہ ایک دفعہ میاں
کرم نوازی کے نرالے انداز
 علی محمد نے نہایت پریشانی کی حالت میں

آپ سے اپنی تنگدستی کا ذکر کیا۔ آپ نے فرمایا کہ علی محمد کوئی باغ ٹھیکہ پر لے لو۔ علی محمد نے عرض کیا کہ حضور میرے پتے تو کچھ بھی نہیں۔ باغوں کے مالک تو ٹھیکہ کی رقمیں پیشگی طلب کرتے ہیں۔ آپ نے فرمایا "مولا کریم سب انتظام کر دیں گے"۔ شام کو جب حضرت صاحب سے رخصت ہو کر میاں علی محمد اپنے گھر پہنچا تو گھر والوں نے کہا کہ تمہیں سوڈھی صاحب کا آدمی بلانے آیا تھا۔ میاں علی محمد تھوڑی دیر کے بعد سوڈھی زمیندار کے گھر گیا۔ وہ اس کا انتظار کر رہا تھا۔ میاں علی محمد کو دیکھ کر کہنے لگا کہ "ہم نے باغ ٹھیکہ پر دینا ہے تم لے لو۔ ٹھیکہ کی رقم گیارہ سو روپیہ ہوگی" میاں علی محمد نے کہا کہ میرے پاس تو پھوٹی کوڑی بھی نہیں ہے۔ یہ سن کر سوڈھی نے کہا کہ اچھا تم باغ کا مال فروخت کرنے کے بعد رقم دے دینا۔ میاں علی محمد نے کہا کہ ہاں ایسا ہو سکتا ہے۔ چنانچہ باغ ایک سال کے لیے اسے ٹھیکہ پر مل گیا۔

دوسری صبح جب میاں علی محمد آپ کی خدمت میں حاضر ہوا تو باغ ٹھیکہ پر لینے کا سارا واقعہ آپ کی خدمت میں عرض کیا۔ آپ بہت خوش ہوئے اور چاندی کا ایک روپیہ میاں علی محمد کو عنایت فرما کر ہدایت کی کہ یہ روپیہ اپنے خزانہ میں رکھنا۔ اللہ کریم برکت فرمادیں گے۔ میاں علی محمد کا بیان ہے کہ اس سال باغ کے ٹھیکہ سے اتنا فائدہ ہوا کہ اس کی مالی حالت سدھر گئی اور گھر میں ہر چیز کی بہتات ہو گئی۔

مکر وہات پر تنبیہ ایک دفعہ موضع کرم نوالا کے ایک زمیندار گھرانے میں شادی

✓ کی تقریب تھی۔ رات کے وقت عورتوں نے سر شام سے ہی راگ رنگ شروع کر دیا اور گاؤں میں اودھم مچا دیا۔ آپ نے گاؤں کے ایک معزز آدمی کے ذریعہ شادی والے گھر میں بیغام بھجوایا کہ راگ رنگ بند کر دو۔ یہ شرعاً ناجائز ہے اس سے درویشوں کی عبادت اور ذکر فکر میں بھی خلل واقع ہوتا ہے۔ گھر کی عورتوں نے جواباً کہلا بھیجا کہ خوشی کا مقصد ہے۔ ہم تو خاموش نہیں رہ سکتیں۔ آپ نے پھر ایک درویش کو بھیجا کہ جا کر ان کو سمجھاؤ کہ اس شیطانی حرکت سے باز رہیں مگر وہ اپنی ضد پر قائم رہیں۔

تھوڑی ہی دیر گزری تھی کہ گلے والی لڑکیاں اور بات نہ ماننے والی بڑی بوڑھیاں پیٹ کے درد کے باعث تڑپنے لگیں۔ گاؤں میں کھرام مچ گیا۔ سب کو جان کے لالے پڑ گئے۔ آخر گاؤں کے چند معزز اور معزز آدمی آپ کی خدمت میں حاضر ہوئے اور عاجزی سے معافی کے طلبگار ہوئے۔ آپ نے فرمایا کہ وعدہ کرو کہ آئندہ کبھی بھی گاؤں میں کسی قسم کا گانا نہیں ہوگا۔ جب سب نے اپنی غلطی تسلیم کر لی تو آپ نے فرمایا کہ جاؤ جن کے پیٹ میں درد ہے ان سب کو اجوائن کی ایک ایک چٹکی دے دو۔ چنانچہ وہ سب شفا یاب ہو گئیں اور اس کے بعد گاؤں میں کبھی بیاہ شادی کی محفلوں میں ناچ گانا نہ ہوا۔

میر منظور محمود ولی دار ثنی صاحب نے بیان کیا کہ میں ایک دفعہ

امر سر سے کر مولوالا شریف ضلع فیروز پور آپ کی

ہر کس ناکسین نگاہ کرم

خدمت میں جا رہا تھا۔ قصور پہنچ کر گاڑی تبدیل کی تو میرے نزدیک ہی تین سگھ بھی آ بیٹھے۔ ان میں سے دو ادھیڑ عمر کے تھے اور تیسرا نوجوان تھا۔ اس کا نام دلدار سنگھ تھا۔ باتوں باتوں میں معلوم ہوا کہ وہ بھی میرے پیروم رشد کی خدمت میں سلام عرض

کرنے کے لیے جا رہے ہیں۔ چنانچہ ان میں سے ایک سیکھ نے بیان کیا کہ وہ ضلع منٹگمری، ساہیوال کے زمیندار ہیں اور دلدار سنگھ اس کا بیٹا ایف اے میں پڑھتا ہے۔ اُسے پتھری کی شکایت ہو گئی تھی اور ڈاکٹروں حکیموں کے علاج سے کچھ بھی فائدہ نہ ہوا۔ لڑکے کی والدہ اپنے بچے کا آپریشن کروانے پر ہرگز رضامند نہ ہوتی تھی۔ اسی اثناء میں کسی نے ہمیں آپ کی خدمت میں حاضر ہونے کا مشورہ دیا۔ چنانچہ ہم بچے کو ساتھ لے کر کمروں والے پہنچ گئے۔ جب ہم آپ کی خدمت میں حاضر ہوئے تو آپ نے بچے کو دیکھتے ہی فرمایا، "سردار جی بچے کو پتھری کی شکایت ہے کوئی ڈر نہیں خیر ہو جائے گی۔ بچہ تو گھوڑے کی طرح ہو جائے گا۔" پھر دلدار سنگھ کو کہا کہ جا مسجد کی ٹونیوں کا پانی خوب سیر ہو کر پی لے اور اس درخت کے نیچے جا کر لیٹ جا۔ بچے نے ایسا ہی کیا۔ تھوڑا ہی وقت گزرا تھا کہ بچے کو خوب کھل کر پیشاب کی حاجت ہوئی اور ساتھ ہی اس کی ساری تکلیف ہمیشہ کے لیے جاتی رہی۔ اب ہم تو ہر سال آپ کی خدمت میں حاضری کے لیے آتے ہیں۔

آنکھوں کی بینائی مل گئی چوہدری امانت علی نے بیان کیا کہ تقسیم ملک سے کچھ عرصہ پہلے جب آپ موضع اچھے والا متصل فیروز پور چھاؤنی میں مقیم تھے ایک دن غروب آفتاب سے تھوڑی دیر پہلے ایک ادھیڑ عمر کا سگھ اور اس کی بیوی آپ کی خدمت میں حاضر ہوئے۔ نہایت عجز و انکساری کے ساتھ عرض کیا کہ اس کی دونوں آنکھوں کی بینائی ختم ہو گئی ہے اور وہ دُعا کے لیے حاضر ہوئے ہیں۔ آپ نے امانت علی کو بلایا اور کہا کہ یہ دو مہمان آئے ہیں ان کا خیال رکھنا۔ امانت علی اس کے بعد کام میں مصروف ہو گیا اور ان کا اسے مطلق خیال نہ رہا۔

دونوں کے لباس کھانے پینے کی کچھ چیزیں تھیں۔ وہ کھاپی کر خراس کے نیچے جا بیٹھے کہ اب کسی کو کیا تکلیف دینی ہے۔ رات یہیں بسر کر لیں گے۔

آدھی رات کے وقت آپ نے پھر امانت علی کو بلایا کہ ذرا خبردار رہو رات اندھیری ہے کچھ مشتبہ آدمی ڈیرہ کے ارد گرد گھوم رہے ہیں۔ امانت علی نے اپنے دو تین دوسرے ساتھیوں کو جگا کر خبردار کیا۔ وہ ہاتھوں میں ڈنڈے لے کر چاروں طرف گھومنے لگے۔ ایک درویش ولی محمد خراس کی طرف جا نکلا۔ خراس کے نیچے سے اُسے دو آدمیوں کی کھسپھسپ کی آواز آئی تو اس نے آگے بڑھ کر ان کو نکالا اور لاٹھیاں برسائی شروع کر دیں۔ بیچارے سکھ کے ماتھے پر ایک کاری ضرب لگی اور خون کا فوارہ پھوٹ نکلا۔ عورت کو بھی ایک لاٹھی لگی اور اس کی انگلیاں ٹوٹ گئیں۔ اس پر انہوں نے شور مچایا کہ ہم تو باباجی کی خدمت میں آئے تھے۔ دُور سے یہ بات سُن کر امانت علی شور مچاتا ہوا بھاگا کہ "ان کو نہ مارو۔ ان کو نہ مارو یہ اپنے آدمی ہیں۔" پھر ان کی مرہم پٹی کی گئی۔ اور صبح کے وقت جب وہ آپ سے رخصت ہونے کے لیے گئے تو آپ نے فرمایا۔ سردار رب کریم نے خیر کر دی۔ بچوں نے رات کو خیال ہی نہیں کیا۔ آپ لوگوں کو خواہ مخواہ پیٹ کے رکھ دیا۔ اچھا اب آپ جائیں اور انہیں کچھ چھل وغیرہ دیے۔

دو ماہ کے بعد وہ سبکھ اپنے بیوی بچوں سمیت پھر حاضر ہوا۔ اس کی دونوں آنکھیں بالکل ٹھیک تھیں اور دس بارہ سیر مصری کے علاوہ اور بہت سی اشیاء نذر نیاز پیش کیں۔

کرمونوالہ میں ایک شخص دین محمد عرف دینا گاڈل
سلسلہ مرض کا ایک واقعہ
 کا زمیندار تھا۔ ایک دفعہ وہ سخت بیمار ہو گیا

اور اس کا پیٹ مچھول کر کپا ہو گیا۔ علاج معالجہ کرتا رہا مگر کچھ افاقہ نہ ہوا۔ جب سب

طرف سے مایوسی نے گھیر لیا تو ناچار حضرت صاحب کی خدمت میں حاضر ہوا۔ آپ نے آتے ہی اُس سے دریافت فرمایا کہ کیا بات ہے۔ اُس نے عرض کیا "حضور پیٹ میں دو تین ماہ سے تکلیف ہے اور کھیتوں میں کام کاج کرنا تو کجا چلنے پھرنے سے بھی معذور ہوں۔ آپ نے فرمایا "تم تندرست ہو جاؤ گے۔ لیکن میں رثوت لیا کرتا ہوں۔ تم بھی رثوت دے دو گے۔" اُس نے دل ہی دل میں خیال کیا کہ دس بیس پچاس روپے لے لیں گے تو کوئی بات نہیں اور عرض کیا کہ حضور دے دوں گا۔ مجھے تو صحت کی ضرورت ہے۔ کَلِمِ النَّاسِ عَلَى قَدْرِ عُقُولِهِمْ کے تحت یہ ارشاد ہوا۔ آپ مکرانے اور فرمایا "اچھا میرے ساتھ وعدہ کرو کہ داڑھی نہیں منڈواؤ گے اور نماز پڑھو گے یہ میری رثوت ہے۔" اُس نے بدل و جان یہ بات ماننے کا عہد کر لیا۔ اتنے میں ظہر کی نماز کا وقت ہو گیا۔ حضور نے فرمایا کہ اچھا اب نماز کا وقت ہو گیا ہے۔ کوئی سبیل سبیل میں کنوئیں سے ڈول کے ساتھ پانی ڈالے تاکہ وضو کر کے سب نماز ادا کریں۔ پھر اسی دین محمد کو پوچھا "دین محمد تم پانی ڈال سکو گے یا بیماری کی وجہ سے معذور ہو؟" دین محمد نے اس ارشاد کے بعد اپنے اندر ایک نئی قوت محسوس کی اور اٹھ کر بخوشی پانی کھینچ کھینچ کر سبیل میں ڈالنے لگا۔ حالانکہ ابھی تھوڑی دیر پہلے وہ لاغری کی وجہ سے مشکل چل کر دربار میں حاضر ہوا تھا۔ ایک ہی نظر سے حضور نے اس کی بیماری سلب فرمادی۔ پھر وہ نماز کا بھی پابند ہو گیا اور داڑھی بڑھالی۔

ماسٹر خوشی محمد صاحب کا بیان ہے کہ ایک دن وہ کراچی والے تھے دار سے مائی
 شریف میں نمازِ عشاء کے بعد حضرت صاحب کی خدمت
 میں حاضر تھے حضور نے حکم دیا کہ دیوار سے لگی ہوئی گھڑی کو دیکھ کر وقت بتاؤ۔ انہوں

نے وقت بتایا تو آپ نے فرمایا۔ "وقت درست کرنا ہے۔ تم سوئی چلاتے جاؤ جب گیارہ بجے پر سوئی آجائے تو تم ٹھہر جانا اور مجھے بتلانا۔ چنانچہ وہ سوئی گھماتے رہے اور گھنٹیاں بجتی رہیں جب گھڑی پر گیارہ بجنے میں پانچ منٹ رہ گئے تو حضورؐ نے فرمایا کہ "تم بیٹھ جاؤ۔" وہ بیٹھ گئے۔ حضورؐ اٹھے اور گھڑی کے پاس جاتے ہی جلدی سے گھڑی کی سوئی گیارہ بجے سے دس منٹ آگے کر دی اور فرمایا "اب وقت درست ہو گیا ہے" اس کے بعد آپ نے اُن کو فرمایا کہ جاؤ اب سو رہو۔ ماسٹر صاحب خیال کرتے رہے کہ یہ کیا حکمت ہے۔ سارا وقت میں نے درست کیا۔ صرف دس پندرہ منٹ آپ نے اپنے دست مبارک سے آگے کیے لیکن اُن کی سمجھ میں کچھ نہ آیا۔

چند دنوں کے بعد ایک بوڑھا دیہاتی اپنے دو نوجوان بیٹوں کے ہمراہ حاضر ہوا۔ نوجوانوں کے سر پر سرخ رنگ کی پگڑیاں تھیں۔ سب کے چہرے خوشی سے چمک رہے تھے حضورؐ نے فرمایا (کیوں بھئی کنویں گل ہوئی) یعنی مجھے بتاؤ کہ کس طرح سب بات ہوئی۔ نوجوان نے عرض کیا "حضورؐ مجھے پھانسی کے تختے پر لے گئے تھے اور ایک افسر کی نظر گھڑی پر تھی۔ حکم یہ تھا کہ اس کو پورے گیارہ بجے پھانسی پر لٹکا دیا جائے۔ وہ وقت بتا رہا۔ جب گیارہ بجنے کے بالکل قریب ہوئے تو میں نے دیکھا کہ ایک ہاتھ نمودار ہوا اور اُس نے سوئی گیارہ بجے کی بجائے گیارہ بج کر دس منٹ پر کر دی۔ وقت پھانسی کا گزر چکا تھا اس لیے مجھے پھانسی کے تختے سے اتار دیا گیا۔ افسر نے کہا کہ پھانسی کا وقت گزر گیا ہے وہ لڑکا بات بھی کر رہا تھا اور آپ کی جانب بھی غور سے دیکھ رہا تھا۔ اُس کی نظریں آپ کے دست مبارک پر جمی ہوئی تھیں۔ اُسی وقت بول اُٹھا "بس یہی ہاتھ مبارک تھا۔ جس نے گھڑی کی سوئی دس منٹ آگے کی تھی۔ میں نے پہچان لیا ہے۔" حضورؐ نے مسکرا کر فرمایا

کہ کوئی اور ہاتھ ہوگا اور اُن کو کہا کہ کسی اور سے یہ بات نہ کرنا۔

ماسٹر خوشی محمد کورات کے وقت گھڑی کا وقت درست کرنے کی حکمت کا

پھر علم ہوا۔

طاقتِ گویائی عطا کر دی

کرمونوالہ شریف ضلع فیروز پور میں ایک دن
آپ محلِ پاک سجائے بیٹھے تھے۔ ایک صاحب

خوش الحانی سے شاہنامہ اسلام پڑھ رہے تھے۔ اسی اشار میں ایک بابو صاحب آئے
جن کے ہمراہ دس اور بارہ سال کے دو بچے تھے۔ بابو صاحب نے دونوں بچوں کو آپ
سے کچھ فاصلے پر نیم کے درخت کے نیچے بٹھا دیا اور اپنی سوئی ایک کے سپرد کر کے
آپ کی مجلس میں آ بیٹھے۔ آپ نے پوچھا "بابو جی آپ کا نام کیا ہے اور آپ کہاں
سے آئے ہیں۔" بابو صاحب نے نام بتانے کے بعد عرض کیا کہ وہ لدھیانہ سے آئے ہیں۔
آپ نے دریافت فرمایا۔ "کس طرح آئے ہو؟" اُس نے جواب دیا کہ "حضور یہ میرے
دو بیٹے ہیں جنہیں میں نے نیم کے درخت کے نیچے بٹھایا ہے۔ یہ دونوں گونگے ہیں۔"
آپ نے فرمایا کہ کیا یہ باتیں نہیں کرتے تو اُس نے جواب دیا کہ حضور یہ دونوں باتیں
نہیں کرتے۔ آپ نے پھر پوچھا کہ یہ بات سن لیتے ہیں اور سمجھ جاتے ہیں کہ نہیں؟ اُس نے
جواب دیا کہ بات نہیں سنتے۔ ہاتھ کے اشاروں سے سمجھایا جاتا ہے۔ تو آپ نے فرمایا۔
"بابو جی ایک صرف گونگے ہوتے ہیں اور ایک گونگے اور بہرے ہوتے ہیں تو یہ گونگے بھی
ہیں اور بہرے بھی؟" یہ بات سن کر بابو صاحب گھبرا گئے اور اُن کو پسینہ آگیا۔ آپ نے
فرمایا۔ "بابو جی گھبراؤ نہیں اللہ رحم کر دے گا۔" اس کے بعد آپ نے پھر نعت خوان کو
اشارہ کیا اور آپ شاہنامہ اسلام سننے لگے۔ حضور کبھی بچوں کی جانب نظر ڈالتے اور کبھی

اُن کے باپ کو تسلی دیتے کہ گھبراؤ نہیں اللہ کریم رحم فرمادیں گے۔ لیکن بابو صاحب کی گھبراہٹ اور پریشانی بڑھ رہی تھی۔ اتنے میں نیم کے نیچے بیٹھے ہوئے دونوں لڑکے ایک دوسرے سے سوٹی چھیننے اور زور آزمائی کرنے لگے پھر وہ اونچی آواز سے اپنے باپ کو ابا ابا کہہ پکارنے لگے۔ ایک کہہ رہا تھا۔ ابا یہ میری سوٹی چھینتا ہے اور دوسرا کہہ رہا تھا کہ "ابا تو مجھے سوٹی دے کر گئے تھے۔ یہ سوٹی میری ہے۔"

یہ سن کر حضرت صاحب مسکرائے اور سنہنس کر فرمایا، "بابو جی! دیکھو وہ تو بول رہے ہیں آپ یونہی کہتے ہیں کہ وہ نہ بولتے ہیں نہ سنتے ہیں۔" خوشی سے باپ کی باچھیں کھل گئیں۔ بچوں کو خدمت میں پیش کیا۔ آپ نے شفقت سے اُن کے سروں پر ہاتھ بھیرا پھر وہ بابو صاحب بچوں کو ساتھ لے کر شاواں و فرحان گھر کو روانہ ہو گئے۔

قیامِ پاکستان سے تین چار سال پہلے آپ نے فیروز پور چھاؤنی کے نور فراسٹ قریب موضع اچھے والا میں تقریباً ساٹھ ایکڑ اراضی بمعہ چاہ خریدی

کی۔ مالک زمین موہر سنگھ نامی ایک سکھ رئیس تھا۔ حکیم جمال الدین ان دنوں آپ کے مختار عام تھے۔ وہ فیروز پور گئے اور دن بھر کی تنگ و دو کے بعد بیعت نامہ کی تحریر اور رجسٹری کے کاغذات مکمل کر لیے۔ اس پر صرف موہر سنگھ کے دستخط ہونے باقی تھے۔ کیونکہ وہ بیماری کی وجہ سے کچھری تک نہیں جاسکا تھا۔ حکیم صاحب اور موہر سنگھ کے بچوں کی اس یقین دہانی پر کہ موہر سنگھ کے دستخط کل کروالیے جائیں گے۔

تحصیل دار نے رجسٹری کی تصدیق بھی کر دی۔ رجسٹری کی دستاویز لے کر حکیم صاحب عصر کے وقت آپ کی خدمت میں کرموں والا پہنچ گئے۔ آپ نے دستاویز دیکھی تو فرمایا کہ یہ تو نامکمل ہے اس پر موہر سنگھ کے دستخط نہیں ہیں۔ حکیم صاحب نے کہا کہ وہ بیماری

کی وجہ سے کچھری تک نہیں آسکا تھا۔ کل اس کے دستخط گھر پر ہی کروائے جائیں گے۔
 فکر کی کچھ بات نہیں۔ یہ سن کر آپ نے حکیم صاحب کو تاکید کی کہ ابھی واپس فیروزپور
 جا کر موہر سنگھ کے دستخط کروائیں اور دستاویز مکمل کریں۔

حکیم صاحب اسی وقت پھر فیروزپور روانہ ہو گئے۔ مغرب کے بعد وہاں
 پہنچے اور سیدھے موہر سنگھ کے مکان پر گئے۔ اس کے لڑکوں سے دستخطوں کے لیے ذکر
 کیا تو انہوں نے کہا کہ ان کے باپ کی طبیعت زیادہ خراب ہے۔ فکر نہ کریں۔ کل دن
 چڑھے گا تو دستخط کروالیں گے۔ حکیم صاحب نے کہا کہ ان کو سہارا دے کر بٹھائیں اور ابھی
 دستخط ہو جائیں۔ مجھے حضرت صاحب نے یہی تاکید کی ہے۔ چنانچہ موہر سنگھ کو
 سہارا دے کر بٹھایا گیا اور اس نے رجسٹری کی دستاویز پر دستخط کر دیے۔ حکیم صاحب
 دستاویز لے کر شہر میں کسی دوست کے ہاں جا ٹھہرے۔ صبح اٹھ کر جب چلنے لگے تو خیال آیا
 کہ موہر سنگھ کی مزاج پرسی کرنا چلوں۔ اُس کے مکان پر گئے تو گھر میں کھرام مچا ہوا تھا اور
 پچھلی رات کو موہر سنگھ کی موت واقع ہو چکی تھی۔ حکیم صاحب کو پھر سمجھ آئی کہ آپ نے
 کیوں اُس کے دستخط حاصل کرنے کے لیے اتنی تاکید فرمائی تھی۔

شیخ عبدالرحمن پاک پتن ولے آپ کے عقیدت مندوں
اولادِ زینہ عطا ہوئی میں سے ہیں۔ انکے ہاں لڑکیاں تو تھیں۔ مگر جو لڑکا پیدا ہوتا۔

وہ کچھ عرصہ کے بعد مر جاتا۔ دو تین لڑکے اسی طرح فوت ہو گئے۔ آخر پریشان ہو کر ایک
 موقع پر شیخ صاحب نے حضرت صاحب کی خدمت عالیہ میں عرض کیا کہ حضور اُن کے
 ہاں لڑکا کوئی زندہ نہیں رہتا۔ لڑکے پیدا ہوتے ہیں اور مر جاتے ہیں۔ دعا فرمائیں مولا کریم
 کم فرمائیں۔ آپ نے ارشاد فرمایا "مولا کریم حیاتی والا بچہ دے دیں گے۔ اب جو بچہ پیدا ہو

اس کا نام انعام اللہ رکھیں۔ چنانچہ کچھ عرصہ کے بعد جب لڑکا پیدا ہوا تو اس کا نام حسب ارشاد انعام اللہ رکھا گیا، اور اللہ کریم کے فضل سے وہ بچہ اس وقت شیخ صاحب کے گھر کی رونق و آبادی کا باعث ہے

معالجہ روحانی کا عجیب تصرف
بابو نور عالم ریلوے ڈوٹرنل آفس فیروز پور میں ملازم تھے۔ وہ حضرت صاحب رحمۃ اللہ علیہ کے خاص

معتقدین میں سے تھے۔ اُن کے بڑے لڑکے منظر الحق کا بابا یاں بازو ٹوٹ گیا۔ بچے کی عمر اُس وقت دس بارہ سال کی ہوگی۔ اُن ہی ایام میں حضرت صاحب رحمۃ اللہ علیہ کو بھی بازو کی تکلیف تھی۔ فیروز پور کے سول سرجن نے آپ کا علاج کیا لیکن بازو کی ہڈی کا جوڑ ٹھیک نہ ہوا۔ آخر ایسی علاج کرنے کا فیصلہ ہوا۔ چوہدری والا ضلع لائلپور میں ایک مشہور معالج رہتے تھے۔ آپ نے وہاں جانے کی تیاری کر دی۔ بابو نور عالم نے بھی اپنے بیٹے منظر الحق کو اسی حکیم کے پاس لے چلنے کی اجازت چاہی۔ چنانچہ یہ دونوں باپ بیٹا بھی آپ کے ہمراہ چک چوہدری والا جا پہنچے اور آپ کے ساتھ گاؤں کی مسجد میں اقامت اختیار کی۔

حکیم نے دونوں کے بازو دیکھے۔ حضرت صاحب کے لیے ایک تیل کی مالش تجویز کی اور بچے کے بازو کو دوسرے دن توڑ کر دوبارہ ٹھیک کر کے باندھ دیا۔ اسی طرح تین چار دن گزر گئے۔ وہ معالج حضرت صاحب کا بازو دیکھنے کے لیے دن میں ایک دفعہ آتا اور سرسری معائنہ کر کے چلا جاتا۔ ساتھ ہی بچے کو بھی دیکھ جاتا۔ چوتھے پانچویں دن حکیم صاحب حسب معمول عصر کے وقت آئے۔ تو بچے کو بہت تکلیف تھی۔ اس کا بازو سوج گیا تھا اور اس میں شدت کا درد تھا۔ خوب غور سے

معائنہ کرنے کے بعد اُس نے کہا کہ بچے کا بازو تو خراب ہو گیا ہے۔ کل اگر فیصل آباد جا کر اسے کہنی کے قریب سے کٹوا دیا جائے تو بہتر ہے ورنہ پھر دو دن بعد کندھے کے قریب سے کٹوانا پڑے گا۔ بابو نور عالم نے یہ بات سنی تو اُن کی آنکھوں میں آنسو بھر آئے اور اسی بیقرااری میں اٹھ کر مسجد کے اندر حضرت صاحب کے پاس چلے گئے۔

آپ نے دریافت فرمایا۔ "بابو جی خیر تو ہے؟" بابو نور عالم نے جواب دیا۔، "خیر ہے۔" آپ نے دریافت کیا "پھر کیا بات ہے۔" تو بابو نور عالم نے آبدیدہ ہو کر عرض کیا کہ "تھنور حکیم نے کہا ہے کہ بچے کا بازو خراب ہو گیا ہے اور کل فیصل آباد چل کر بازو کہنی کے قریب سے کٹوانا پڑے گا۔" یہ کلمات سن کر آپ نے فرمایا۔ "بابو جی فکر نہ کریں۔ اللہ کریم خیر کر دیں گے۔ بچے کا بازو کاٹنا نہیں ہے یہ ٹھیک ہو جائے گا۔" بابو نور عالم کو تسلی ہو گئی۔ رات ہوئی تو کھانا کھا کر سب آرام کرنے لگے۔ صبح کو اٹھے تو مظهر الحق کے بازو میں درد نہ تھا۔ حکیم صاحب نے جب آکر پٹی کھولی تو سوج اتر چکی تھی اور بازو بالکل ٹھیک تھا۔ حکیم حیران رہ گیا اور سمجھ گیا کہ حضرت صاحب جو مریض کے رنگ میں اس کے پاس آئے ہوتے ہیں سب معالجوں سے بڑے معالج ہیں۔ اُن کی نظر کرم سے جسمانی اور روحانی امراض آنا فنا دور ہو جاتے ہیں۔ یہ اُن کا ادنیٰ تصرف ہے۔ گاؤں والوں کو اس واقعہ کا علم ہوا تو لوگ جوق جوق زیارت کے لیے آنے لگے۔ ابر کرم بسنے کے لیے خود چل کر اُن کے گاؤں میں آ گیا تھا۔ چنانچہ گاؤں کے بہت سے لوگ ہدایت پا گئے۔

شیخ عبدالرحمن پاک پتن سے بیان کرتے ہیں کہ

نظر کرم سے حل مشکلات ایک دفعہ عرس کے موقع پر حضرت صاحب

پاک تین شریف کی مسجد عید گاہ میں قیام پذیر تھے۔ مغرب سے کچھ دیر پہلے حضور
 دیوان صاحب کا خادم خاص میاں رحیم حجام جناب دیوان صاحب کے بھیجے ہوئے
 کچھ تبرکات لے کر آپ کی خدمت میں حاضر ہوا۔ نہایت ادب سے سلام کیا اور تبرکات
 پیش کر کے خاموش بیٹھ گیا۔ آپ نے بڑے احترام کے ساتھ تبرکات رکھوائے
 اور پھر میاں رحیم کی طرف متوجہ ہوئے۔ میاں رحیم بہت جہاندیدہ آدمی تھا۔ بہت سے
 بزرگوں کا نیاز حاصل کرنے کا شرف اُسے میسر آچکا تھا۔ حضرت صاحب کو متوجہ پا کر عرض
 کیا: "غریب نواز مجھے سمجھ نہیں آتی کہ اتنے بڑے بزرگوں کی موجودگی میں اس خادم کا ایک
 چھوٹا سا کام کیوں اٹکا ہوا ہے۔" آپ نے فرمایا "میاں رحیم کیا بات ہے۔ بات تو کرو میاں
 رحیم نے کہا: "حضور میں اپنے لڑکے کی سگائی ایک جگہ کرنا چاہتا ہوں اور وہ لوگ مانتے
 نہیں ہیں" آپ نے بلا توقف فرمایا: "میاں رحیم وہ تو مان گئے ہیں۔ فکر نہ کرو اللہ کرم کر دینگا"
 میاں رحیم اداس تھا۔ سمجھ گیا کہ عقدہ حل ہو گیا اور مراد حاصل ہوئی۔ اجازت لے کر
 واپس جناب دیوان صاحب کی خدمت میں حاضر ہوا۔ جب کام سے فارغ ہو کر رات گئی
 گھر پہنچا تو اس کے سمدھی اس کے گھر آئے بیٹھے تھے۔ اور وہ کہنے لگے کہ آج ہی سگائی
 کے لیے دن معتمد کر لو۔

غلام مصطفیٰ زرگر اور اس کا بھائی محمد بخش پاک تین
 میں رہائش رکھتے تھے۔ محمد بخش کی پانچ چھ سالہ

گمشدہ بچی کی بازیابی

بچی ایک دن گھر سے باہر کھیلتی ہوئی گم ہو گئی۔ گھر والوں کو سخت پریشانی کا سامنا تھا
 اسی پریشانی کے عالم میں دونوں بھائی حضرت قبلہ کی خدمت عالیہ میں حضرت
 کرمانوالہ شریف میں حاضر ہوئے اور زار و قطار رونا شروع کر دیا۔ آپ نے ان کو

تسلی دی اور فرمایا۔ ”جاؤ بچی گھر ہی آجائے گی، گھبراؤ نہیں۔“

دونوں بھائی واپس چلے گئے اور تلاش جاری رکھی۔ پولیس میں بھی اطلاع درج کروادی۔ لیکن بچی کا کچھ سراغ نہ مل سکا۔ پریشان ہو کر پھر حضرت صاحب کی خدمت میں حاضر ہوئے اور آپ ہر دن تسلی دیتے کہ بچی مل جائے گی۔ اسی طرح تین سال گزر گئے۔ والدین کی بے قراری حد سے بڑھنے لگی، اور پھر آپ کے در اقدس پر حاضر ہوئے۔ آپ نے پھر تسلی دی کہ بچی واپس گھر آجائے گی۔ فکر نہ کرو اور تسلی رکھو۔“ آخر جب تقریباً چار سال کا عرصہ گزرنے کو آیا تو ایک دن غروب آفتاب کے وقت ان کے دروازے کے سامنے ایک جیپ کار آکر رکی۔ ایک تھانیدار کار سے باہر نکلا اور اُن کا دروازہ کھٹکھٹایا۔ غلام مصطفیٰ کا بھائی باہر آیا تو تھانیدار نے دریافت کیا کہ محمد بخش غلام مصطفیٰ زرگر کا یہی مکان ہے۔ محمد بخش نے کہا کہ ”اسی کا نام محمد بخش ہے اور غلام مصطفیٰ اُس کا بھائی ہے۔“ تھانیدار کو یقین ہو گیا تو اس نے سپاہیوں کو اشارہ کیا اور وہ کار سے نیچے اترے۔ ایک بچی بھی اُن کے ساتھ کار سے باہر نکلی۔ باپ نے بیٹی کو پہچانا اور خوشی سے باپ بیٹی ایک دوسرے سے پیٹ گئے۔ چار سال سے بچھڑی ہوئی لڑکی جب گھر کے اندر گئی تو خوشی اور مسرت سے گھر میں ایک شور مچا ہو گیا۔ عورتیں رو رو کر اسے گلے لگا رہی تھیں۔ لڑکی کی دستیابی کے متعلق تھانیدار نے بتایا کہ لڑکی حیدرآباد سندھ سے ایک مکارنٹہ باز فقیر سے ملی ہے۔ جو جرائم پیشہ تھا اور فقیروں کے بھیس میں اُن زرگروں کے مکان کے قریب ہی ایک کٹیہا میں کچھ دن گزار چکا تھا۔ اب حیدرآباد جا کر آباد ہو گیا تھا۔ وہاں کسی شبہ کی بنا پر اسکی جھونپڑی پر پولیس نے چھاپہ مارا تو وہ لڑکی برآمد ہوئی۔

عازم حج کے لیے زاوِ راہ مولوی محمد حنیف صاحب نے حافظ سید محمد

سکنہ پاک پتن شریف سے سُن کر بیان کیا کہ ایک موقع پر وہ حضرت صاحب کی خدمتِ بابرکت میں حاضر تھے۔ حاضرین اپنی اپنی گزارشات یکے بعد دیگرے پیش کر رہے تھے دو معزز آدمیوں کی باری آئی تو انہوں نے عرض کیا کہ وہ حج اور زیارتِ حرمین شریفین کا ارادہ رکھتے ہیں دُعا فرمائیں کہ انہیں یہ سعادت حاصل ہو جائے۔ آپ نے فرمایا "مولا کریم مہربانی فرمادیں گے۔ آپ حج کر آئیں"۔ یہ سُن کر ایک نادار شخص جو مجلس میں موجود تھا بول اٹھا کہ حضور میں بھی حج کرنا چاہتا ہوں۔ مگر میرے پاس کچھ زادِ راہ نہیں ہے" آپ نے مُسکراتے ہوئے ایک چوٹی اُس کو دی اور فرمایا کہ "جاؤ تم بھی حج کر آؤ۔ یہ لو زادِ راہ"۔ اُس شخص نے چوٹی سنبھال لی اور کچھ دنوں کے بعد وہ اپنے گھر چلا گیا۔

حج کے لیے روانگی کے ایام آئے تو وہ دونوں آدمی جو پہلے آپ سے اجازتِ سفر لے چکے تھے۔ حج کے لیے تیار ہو گئے اور ٹکٹ لے کر کراچی چلے گئے۔ اُس شخص کو بھی خیال آیا کہ حضرت صاحب نے زادِ راہ دیا تھا چلنا چاہیے۔ چنانچہ وہ بھی تھوڑا بہت سامان ساتھ لے کر روانہ ہوا اور اسٹیشن پر جا پہنچا۔ کراچی جانے والی گاڑی کا وقت ہو چکا تھا۔ بابو صاحب کو چوٹی پیش کر کے کراچی کا ٹکٹ طلب کیا۔ بابو نے چوٹی واپس کر دی اور کہا کہ "جاؤ بابا گاڑی آنے والی ہے ٹکٹ کی کیا ضرورت ہے۔ تم گاڑی میں سوار ہو جانا تمہیں کوئی ٹکٹ نہیں پوچھے گا"۔ گاڑی آئی تو وہ گاڑی میں سوار ہو گیا۔ راستہ میں اُس کو کسی نے نہ پوچھا اور وہ سیدھا کراچی پہنچ گیا۔

اسی طرح کراچی سے بعض مخیر حضرات نے جدہ تک آمد و رفت کا انتظام کر دیا اور راستہ میں کسی نے بھی باز پرس نہ کی۔ جدہ میں جہاز سے اتر کر مکہ معظمہ پہنچ گیا اور وہ چوٹی بدستور اس کے پاس تھی۔ وہاں سے مدینہ منورہ جانے کا بھی کوئی ذریعہ بن گیا اور اس طرح

وہ حج اور زیارت سے مشرف ہو کر واپسی سفر کے لیے جدہ سے بحری جہاز پر سوار ہو کر سارا سفر مکمل کر کے گھر پہنچ گیا۔ پھر وہ حضرت صاحب کی خدمت میں حاضر ہوا تو آپ نے دریافت کیا کہ "سناؤ حج کر آئے۔" عرض کیا کہ حضور آپ کے عنایت کردہ زادراہ کی برکت سے سارا سفر آرام طے ہو گیا۔ آپ نے فرمایا کہ "خوب ہوا، لیکن ہاں وہ ہماری چوٹی کہاں ہے۔" اُس نے جیب سے چوٹی نکال کر پیش کر دی۔ آپ نے چوٹی لے کر من فرمایا کہ "حج تو تم کر آئے ہو اب یہ ہماری چوٹی ہمیں واپس کر دو۔"

نوٹ : راقم الحروف فقیر مولف نے جب یہ واقعہ مولوی محمد حنیف صاحب کی بنانی سنا تو اس کو قلمبند کرنے میں تذبذب ہوا۔ واقعہ اپنی نوعیت کے اعتبار سے عجیب تھا میں اس کتاب کی تالیف میں مصروف تھا۔ ایک دن صبح کے وقت تلاوتِ کلام پاک سے فارغ ہو کر ماہ ذوالحجہ کی مناسبت سے کتاب "فضائل حج" مؤلفہ مولانا الحافظ المحدث محمد زکریا صاحب شیخ الحدیث مدرسہ مظاہر العلوم سہارنپور کی درق گردانی کرنے لگا۔ اچانک صفحہ ۲۵۵ پر نظر رک گئی۔ حضرت مولانا نے عنوان نمبر ۵۹ کے ماتحت ایک قصہ درج کیا ہے۔ جو اس کتاب سے من و عن نقل کرتا ہوں۔ قارئین کرام اس واقعہ کو پڑھ کر خود فیصلہ کر سکتے ہیں کہ حضرت قبلہ اور متقدمین کے احوال میں کس قدر مماثلت ہے۔

(نقل)

(۵۹) حضرت ابو عمرو زجاجی فرماتے ہیں کہ میں حج کے ارادہ سے چلا اور حضرت جنید کی خدمت میں حاضر ہوا۔ انہوں نے ایک درم مجھے عطا فرمایا۔ میں نے اس کو اپنے کمر بند میں باندھ لیا۔ اس کے بعد جس جگہ بھی پہنچا۔ خود بخود میرا انتظام ہوتا چلا گیا۔ جب حج سے فارغ ہو کر حضرت جنید کی خدمت میں حاضر

ہوا تو آپ نے ہاتھ پھیلا دیا اور فرمایا کہ "لاؤ ہمارا درم"۔ میں نے خدمت

میں پیش کر دیا۔ فرمایا "اس کی ٹھہر کیسی پائی"۔ میں نے کہا "بڑی چالو"

(روضہ)

میر منظور محمود صاحب امرتسری حال مقیم لاہور بیان
دنیوی معاملہ کی درستگی کرتے ہیں کہ وہ امرتسر سے اکثر آپ کی خدمت میں

حصول برکات و فیوض کے لیے حاضر ہوتے رہتے تھے۔ ایک دن انہوں نے دوپہر
کی گاڑی سے جلنے کا پروگرام بنایا۔ اسٹیشن پر پہنچے تو گاڑی روانگی کے لیے بالکل تیار تھی۔
ٹکٹ لینے کا وقت نہ تھا اس لیے بغیر ٹکٹ ہی گاڑی میں بیٹھ گئے۔ گاڑی چل دی اور سفر
شروع ہو گیا۔ فیروز پور چھاؤنی پہنچے تو ٹکٹ انپکٹ کرنے اور سختی سے ہم کلام
ہوا۔ معاملہ طول پکڑتے پکڑتے رہ گیا۔ غروب آفتاب کے قریب فیروز شاہ اسٹیشن پر پہنچے۔
راستہ میں اپنی بیٹری (ٹارچ) جلائی تو وہ ٹٹا کر بجھ گئی۔ اُس کا بلب جل گیا۔

نمازِ مغرب کے بعد جب آپ کی خدمت میں حاضر ہوئے تو حضرت صاحب
نے دریافت کیا۔ "وہ ٹی ٹی کیا کہتا تھا بڑا گستاخ تھا۔ مگر آپ نے بھی تو ٹکٹ نہیں لیا تھا،
آپ اگر اطمینان سے ٹکٹ خرید کر گاڑی میں سوار ہوتے تو گاڑی آپ کو لے کر ہی آتی۔"
گویا مجھے بلا ٹکٹ سفر کرنے سے منع فرمایا۔ پھر خادم سے فرمایا کہ راستہ میں ان کی بیٹری
خراب ہو گئی ہے۔ ان کی جائے قیام میں لائٹن جلا کر رکھ دینا۔

میر صاحب بیان کرتے ہیں کہ اُن کی شادی کے
اولاد زینہ کیلئے دعا بعد اُن کے ہاں دو بچیاں یکے بعد دیگرے پیدا ہوئیں

جب تیسرے بچے کی ولادت کے آثار ظاہر ہوئے تو وہ حضرت صاحب کی خدمت میں

حاضر ہوئے اور اولادِ نرینہ کے لیے دُعا کی درخواست کی۔

آپ نے ایک شیرینی (پھل) ان کو دے کر ارشاد فرمایا کہ جا کر یہ پھل اپنی بیوی کو کھلا دینا۔ گھر واپس پہنچ کر حسب الارشاد وہ پھل انہوں نے اپنی بیوی کو کھلا دیا۔ اللہ تعالیٰ نے ان کو آپ کی دُعا سے ایک تندرست و توانا اور خوبصورت بیٹا عطا کیا۔ جس کا نام میر منصور محمود رکھا گیا اور وہ اب لاہور میں ایک کامیاب وکیل ہیں۔

میر محمود صاحب کا بیان ہے کہ غالباً ۱۹۳۳ء یا ۱۹۳۴ء

سنگین مقدمات سے بریت

کا واقعہ ہے کہ حکومت پنجاب نے مولانا سید عطاء اللہ

شاہ بخاری مرحوم پر ایک سنگین مقدمہ کھڑا کر دیا۔ یہ مقدمہ مسٹر کھوسلہ سیشن جج گورداسپور کی عدالت میں زیرِ سماعت تھا۔ اُن پر جو الزامات عاید کیے گئے تھے اُن کے نتیجہ میں اُن کو سخت ترین سزا دی جاسکتی تھی۔ میر صاحب امرتسر کے رہنے والے تھے اور اُن کی شاہ صاحب سے راہ درسم تھی سید عطاء اللہ شاہ بخاری نے اُن کو کہا کہ کرواوالہ شریف جا کر حضرت صاحب سے اُن کے حق میں دُعا کے خیر کروائیں۔

چنانچہ وہ اپنے ایک دوست کے ہمراہ حضرت صاحب قبلہ کی خدمت میں حاضر ہوئے اور بخاری صاحب کی طرف سے التجائے دُعا کی۔ اس پر آپ نے لٹھے کی ایک ٹوپی مرحمت فرمائی اور ارشاد کیا کہ یہ ٹوپی سید عطاء اللہ شاہ صاحب کو پہنادیں اور ساتھ ہی یہ خوشخبری بھی سنا دیں کہ اللہ تعالیٰ انہیں باعزت طور پر بری کر دیں گے۔ انجام کار مسٹر کھوسلہ نے سید عطاء اللہ شاہ بخاری کو باعزت بری کر دیا۔

محمد مہر الدین کھوکھر سکنتہ شیخوپورہ بیان کرتے ہیں کہ جوانی

مخلصانہ خدمت کا صلہ

کے عالم میں ایک وقت اُن پر ایسا بھی آیا کہ وہ سخت

آزمائش میں مبتلا ہو گئے۔ عین ممکن تھا کہ وہ پھیل جاتے اور پھر کہیں کے نہ رہتے مگر خوش قسمتی سے ان کو حضرت صاحبؒ کی خدمت میں حاضری کا خیال پیدا ہوا۔ وہ دربارِ عالیہ میں پہنچے اور کافی دنوں تک وہاں قیام کیا حتیٰ کہ طبیعت میں سختگی پیدا ہوئی اور خیالات فاسدہ سے نجات مل گئی۔ ایک دن وہ ظہر کی نماز ادا کرنے کے بعد دوسرے ساتھیوں کے ہمراہ مسجد میں بیٹھے تھے کہ ایک خادم آیا اور تین آدمیوں کو بلا کر حضرت صاحبؒ کے پاس لے گیا۔ دربار شریف میں بڑا کمرہ زیر تعمیر تھا اور اس پر گارڈر چڑھائے جا رہے تھے۔ ان گارڈروں کے سروں پر زنگ سے بچاؤ کے لیے تارکول لگایا گیا تھا۔ کوئی شخص آگے بڑھ کر انہیں اٹھانے کے لیے نہیں نکل رہا تھا۔ کیونکہ کپڑے خراب ہونے کا ڈر تھا۔ محمد مہر الدین کہتے ہیں کہ میں نے اُس وقت سفید ریشمی قمیص پہنی ہوئی تھی۔ اس لیے میں بھی ذرا جھجک گیا۔ حضرت قبلہؒ سامنے کھڑے تھے۔ آپؐ کو دیکھتے ہی فوراً سیڑھی پر چڑھا اور گارڈر کو کندھے کا سہارا دے کر اوپر اٹھایا اور دیوار پر رکھ دیا۔ سیڑھی سے نیچے اتر کر دیکھا تو قمیص پر بہت بڑا داغ تارکول کا لگ چکا تھا۔ دل میں افسوس پیدا ہوا کہ قمیص ضائع ہو گئی۔ حضرت قبلہؒ اس وقت دروازے میں کھڑے تھے۔ آپ نے ہمیں ارشاد فرمایا کہ جاؤ اب آرام کرو۔ ساتھیوں کے ساتھ جب میں باہر نکلنے لگا تو میرے منہ پر کندھے پر شفقت سے ہاتھ رکھ کر فرمایا۔ "انسان کو جسم کے داغ سے بچنا چاہیے۔ کپڑے کے داغ معمولی ہوتے ہیں۔" اس وقت حضور میری ظاہری اور باطنی اصلاح کی طرف متوجہ تھے تھوڑی دیر بعد نہانے کی غرض سے جب قمیص اتاری تو دیکھا کہ جہاں تارکول کا داغ تھا وہ جگہ دوسری قمیص سے زیادہ سفید تھی۔ میں اُس وقت دل و دماغ میں ایک انقلاب سا محسوس کر رہا تھا۔ جب دوسرے دن اجازت لے کر گھر پہنچا تو حالات بدل چکے تھے اور

آنے والا حادثہ ٹل چکا تھا۔ حضور نے نہ صرف باہر کے داغ دھو دیے بلکہ اندر کے داغ بھی نظرِ کرم سے صاف کر دیے۔

حضور کو تمام مخلوقِ خدا سے محبت تھی۔ اپنے گاؤں اور گرد و نواح کے

ریاستِ فریدکوٹ کے حکمرانوں پر نظرِ کرم

لوگوں کے لیے آپ بالخصوص سراپا رحمت تھے۔ حتیٰ کہ جو لوگ مخالفت کرتے اُن سے بھی آپ پیار، محبت اور خوش خلقی سے پیش آتے۔ آپ فرمایا کرتے تھے کہ یہ میرے گاؤں کے رہنے والے ہیں۔ میں چاہتا ہوں کہ اول تو یہ عاشقِ الہی ہوں اگر یہ مقام نہیں تو کم از کم جنت کے توحیدار بن جائیں۔ جس طرح حضور سرورِ کائنات صلی اللہ علیہ وآلہ وسلم کی تشریف آوری سے پہلے ملک عرب کا حال تھا بعینہ آپ کے گاؤں کے قریباً قریباً تمام لوگ جرائمِ پیشہ تھے۔ جو اکھیلنا۔ شراب پینا۔ چوری۔ ڈاکہ زنی۔ بد معاشی اور چھوٹی چھوٹی باتوں پر لڑائی کرنا ان کے مرغوب مشغلے تھے حتیٰ کہ ملحقہ ریاست فریدکوٹ کے حکمرانوں نے پولیس کو یہ حکم دے رکھا تھا کہ کروڑوں لے گاؤں کا کوئی آدمی ریاست میں داخل ہو تو اُسے فی الفور گرفتار کر لیا جائے کیونکہ وہاں کے باشندوں کی اکثریت جرائمِ پیشہ ہے اور ریاست میں نقصِ امن کے لیے آتے ہیں۔

حضور نے جب اپنے آبائی گاؤں میں اقامت اختیار کی اور آفتابِ ولایت کا نورِ ہدایت دُور و نزدیک پھیلا تو ریاست فریدکوٹ کے نئے راجہ کی ماں خود چل کر آپ کی خدمت میں آئی۔ اُس نے عرض کیا کہ حضور ہمارے خاندان میں زمانہ قدیم سے یہ المناک صورت حال ہے کہ جب ہمارا کوئی نیا راجہ گدی پر بیٹھتا ہے تو وہ گدی نشینی کے تصور ہی سے بعد مر جاتا ہے۔ گدی نشین ہونے سے پہلے خواہ جتنا عرصہ جی لے۔ حضور نے

رانی کو تسلی دیتے ہوئے فرمایا کہ ”مائی جاؤ اب ایسا نہیں ہوگا۔ اللہ کریم خیر و برکت کر دیں گے۔ آپ محلات نئی جگہ تعمیر کر لیں۔“ چنانچہ ایسا ہی ہوا اور کچھ عرصہ بعد وہ رانی اور نیا راجہ بہت کچھ نذر نیاز لے کر سلام کے لیے حاضر ہوئے۔ سلام کے بعد عرض کی کہ حضور فریڈ کٹ تشریف لے چلیں۔ وہاں ہر ایک چیز حضور کے قدموں میں حاضر کر دی جائے گی۔ آپ نے دعائیں دے کر رخصت کیا اور فرمایا کہ ہم تو اللہ کے حکم کے ماتحت یہاں بیٹھے ہوئے ہیں۔ اپنی مرضی سے نہیں۔

اصل حقیقت یہ تھی کہ پرانے محلات کی تعمیر کے وقت اس وقت کے راجہ نے کہیں حضرت بابا فرید الدین گنج شکر کو مزدوروں میں بیکار کے طور پر رکھا ہوا تھا۔ اور اس مرد خدا کی زبان مبارک سے یہ الفاظ نکلے تھے۔ ”باہر کھتے اندر دکھتے“ اس لیے کہی شہتوں سے ایسا ہی ہوتا چلا آیا تھا۔ چنانچہ حضرت بابا صاحب رحمۃ اللہ علیہ کے ارشاد مبارک سے بچاؤ کی صورت نکالنا بھی اُن کے ہی مستبول بارگاہ صاحب کمال مرد یگانہ کا حصہ تھا۔ حضور سے فیض یاب ہونے کے بعد اسی راجہ نے نیا حکم جاری کیا کہ کروڑوں الے شریف کا کوئی بھی آدمی ریاست میں آئے تو اس کی ہر طرح سے خاطر مدارات کی جائے۔ اگر گاڑی بان ہو تو اس کے بیلوں کو سرکاری خرچ پر چارہ وغیرہ دو۔ روٹی کھلاؤ۔ بستر دو اور ہر طرح سے خاطر مدارات کرو۔ اور راجہ حضور کے غلاموں کو شوق سے ملازمت میں قبول کرتا تھا۔

نگاہِ مردِ مومن سے بدل جاتی ہیں تقدیریں

میاں غلام مصطفیٰ غازی مالک غازی اینڈ کمپنی

انجینئرز میاں چینوں لوہے کا معمولی کاروبار کرتے

کاروبار میں برکت کی دعا

تھے۔ انہوں نے بڑی محنت سے (وھیٹ تھریشر) گندم گلہنے کی مشین تیار کی۔ لیکن اسکی کارکردگی اچھی نہ تھی۔ اس میں چند ایسے نقائص تھے جو ان کی سمجھ میں نہ آتے تھے اور مشین تسلی بخش طور پر کام نہیں کر رہی تھی۔ اسی پر شانی کے عالم میں وہ حضرت کرناوالہ شریف آپ کی خدمت میں حاضر ہوئے۔ اور سلام کے بعد خاموش بیٹھ گئے۔ دریائے کرم جوش میں آیا اور ان کو مخاطب کرتے ہوئے فرمایا "غازیا! فکر نہ کرو تمہاری مشینیں بہت چلیں گی۔" اس ارشاد سے مطمئن ہو کر وہ میاں جنوں واپس پہنچے۔ پہلی مشین کے نقائص دور کر کے نئی مشین تیار کی، جس کی کارکردگی بے حد تسلی بخش تھی۔ بعد ازاں ان کے کارخانہ کی بنی ہوئی مشینیں مغربی پاکستان میں سب جگہ قبولیت عامہ حاصل کر گئیں اور غازی صاحب نے ایک بڑا کارخانہ زرعی آلات بنانے کا بھی قائم کر لیا۔

میر منظور محمود ولی وارثی نے بیان کیا کہ ایک دفعہ مشہور و معروف شاعر نفیس خلیلی

آپ کی عظمتِ شان کا اعتراف

مرحوم سے ان کی ملاقات ہو گئی۔ نفیس خلیلی بدعات اور رسومات کے خلاف زور دار نظمیوں لکھتا کرتے تھے۔ ان نظموں میں اکثر پیروں فقیروں کے خلاف بھی لکھ جاتے تھے۔ مگر حضرت صاحب رحمۃ اللہ علیہ کا بہت احترام کرتے تھے۔

چنانچہ میں نے ان سے پوچھا ہی لیا "نفیس صاحب! آپ تو عام پیروں فقیروں کے قائل نہیں ہیں مگر یہ دیکھا ہے کہ آپ حضرت کرناوالے شاہ صاحب کا نام مبارک ادب سے لیتے ہیں؟"

کہنے لگے "ولی بھائی سید اسماعیل شاہ صاحب کا میں بھی قائل ہوں۔ ایک تو ان کے

ہاں وہ بدعتیں نہیں جو اسلام کا حلیہ بگاڑتی ہیں دوسرے اس احترام کے پس منظر میں ایک قابل ستائش واقعہ بھی ہے۔ ہمارے دفتر کے ایک کلرک نے کسی موقع پر بامر مجبوری پٹھانوں سے کچھ رقم قرض لی تھی۔ ہر ماہ تقریباً ساری تنخواہ سود میں ادا ہو جاتی اور خانگی ضروریات پوری کرنے میں سخت پریشانی کا سامنا کرنا پڑتا۔ کسی نے اُس مصیبت کے مارے کو بتایا کہ حضرت کرمانوالہ جا کر شاہ صاحب سے دُعا کراؤ۔ اُمید ہے اُن کی دُعا سے یہ بلا اٹل جائے گی۔ یہ بے چارہ ایک دن وہاں جا حاضر ہوا۔ حضور کی محفل میں کافی ہجوم تھا۔ اُس نے گوارا نہ کیا کہ سر مجلس اپنا مدعا بیان کرے اور تخلیہ کی کوئی صورت نظر نہیں آرہی تھی۔ اس کا اضطراب بڑھ رہا تھا۔ آپ نے اس کی طرف نظر اٹھا کر دیکھا اور اس کا ہاتھ پکڑ کر دوسرے کمرے میں لے گئے۔ مطلوبہ رقم ایک کبس سے نکال کر اسے عنایت کی اور کہا "بالوجہی جاؤ اطمینان سے قرض ادا کرو آئندہ ان نامرادوں سے قرض نہ لینا۔"

ولی بھائی بتاؤ ایسے پیر کی کون مخالفت کر سکتا ہے۔ بھائی وہ حضرت میاں صاحب شرقپوری رحمۃ اللہ علیہ کے خلیفہ تھے۔ اور میاں صاحب رحمۃ اللہ علیہ کے طریق کو بدعات سے کیا واسطہ۔ وہ تو خالص اسلام ہے۔ خالص اسلام۔ بھلا میں ان کے خلاف کیسے لکھ سکتا ہوں؟

مرید کے حال سے کابل کا مہی
قیام پاکستان سے چند ماہ بعد آپ پاک پتن میں عید گاہ میں مقیم تھے۔ صوفی نور عالم بھی فیروز پور

سے آپ کے ہمراہ پاک پتن آگئے تھے۔ اپنے بال بچوں کو ایک مکان میں ٹھہرانے کے بعد صوفی نور عالم ایک دن قصور چلے گئے تاکہ ہندوستان سے بعد میں آنے والے قافلوں سے اپنے آدمیوں کو تلاش کر کے لائیں۔ اُن کو وہاں آٹھ دس دن رُکنا پڑا۔ اسی اشارہ میں کسی نے

صوفی نور عالم کے گھر جا کر کہدیا کہ اُن کو قصور میں سکتوں کے قافلہ والوں نے شہید کر دیا ہے۔ یہ سُنتے ہی گھر میں کہرام مچ گیا۔ آپ مسجد عید گاہ میں قیام پذیر تھے۔ کسی نے آپ سے ذکر کیا تو آپ نے فرمایا کہ "نہیں یہ بات غلط ہے۔ صوفی نور عالم فوت ہو جائیں اور ہمیں علم نہ ہو وہ بالکل صحیح سلامت ہیں۔" لیکن اُن کے اہل و عیال کو تسکین نہیں ہوتی تھی۔ دوسری صبح نماز فجر کے بعد آپ خود بابو نور عالم کے گھر تشریف لے گئے اور ان کے بیوی بچوں کو تسلی دے کر فرمایا کہ "گھبراؤ نہیں وہ زندہ ہیں اور جلدی گھر آجائیں گے۔" چنانچہ صوفی صاحب دوسرے تیسرے دن گھر واپس پہنچ گئے۔

غازی انڈسٹریز لمیٹڈ کے مالک میاں غلام مصطفیٰ کے بڑے لا علاج مریض کی صحتیابی بھائی سائیں غلام نبی آرے والے ایک دفعہ سخت بیمار ہو گئے۔ ڈاکٹروں اور حکیموں کے علاج پر ہزاروں روپے پانی کی طرح بہا دیے۔ لیکن دن بن مرین کی حالت خراب سے خراب تر ہوتی گئی۔ نوبت یہاں تک پہنچی کہ بدن کی رگیں اور چٹے پکنج گئے۔ چلنا پھرنا تو درکنار حرکت کرنا بھی ناممکن ہو گیا۔ گردن اکڑ گئی اور صحت سے پانی بھی نہیں اترتا تھا۔ الغرض سائیں غلام نبی بڑیوں کا محض ایک ڈھانچہ بن کر رہ گئے۔

اس مایوسی کے عالم میں غازی صاحب کو حضرت صاحبِ قبلہ کی طرف رجوع کرنے کا خیال آیا۔ ایک کار میں بھائی کو بٹھا کر حضرت صاحب رحمۃ اللہ علیہ کی خدمت میں حضرت کرانوالہ میں پہنچ گئے۔ یہ فقیر اس وقت حضرت صاحب رحمۃ اللہ علیہ کی خدمت میں حاضر تھا۔ غازی صاحب جب اپنے بھائی کو دونوں بازوؤں میں اٹھاتے ہوئے بڑے دروازے سے اندر داخل ہوئے۔ آپ نے میری طرف مخاطب ہو کر فرمایا۔ "مولوی جی! وہ دکھیں غازی کیا اٹھائے چلا آ رہا ہے۔" میں نے دل میں خیال کیا کہ کوئی بیمار ہے اور بیمار کو

آپ اپنے پاس آنے نہیں دیتے۔ اس لیے جا کر انہیں روکتا ہوں۔ آپ نے فرمایا "نہیں مولوی صاحب! ان کو آنے دیں" اتنے میں غازی صاحب نے اپنے بھائی کو لا کر آپ کے سامنے صفت پر بٹھا دیا۔ آپ مسکرائے اور فرمایا کہ یہ تو گھوڑے کی مانند ہو جائے گا۔ گھبرانے کی ضرورت نہیں۔" پھر کنوئیں سے پانی منگوا کر دیا تو مریض نے چند گھونٹ پی لیے۔ کچھ دیر کے بعد ارشاد فرمایا کہ لسنگر کا کچھ کھانا بھی اسے کھلاؤ۔ چنانچہ چند لقمے کھانے کے بھی حلق سے نیچے اتر گئے۔ اس کے بعد آپ نے فرمایا کہ اللہ فضل کرے گا۔ دوائی کی اب کوئی ضرورت نہیں۔" چنانچہ چند دنوں میں سائیں غلام نبی کی صحت بالکل ٹھیک ہو گئی۔

ملک کرم داد صاحب چیف ایڈمنسٹریٹر اوقاف پنجاب
مالینجولیا سے شفا نے بیان کیا کہ وہ ضلع ساہیوال میں بطور ڈپٹی کمشنر متعین

تھے۔ ایک دن وہ حضرت صاحب رحمۃ اللہ علیہ کی خدمت عالیہ میں حاضر ہوئے۔ ان کے ہمراہ ضلع سرگودھا کی ایک اور معزز ہستی ملک نور محمد ٹوانہ بھی تھے۔ ملک نور محمد کچھ عرصہ سے بعارضۃ مالینجولیا و امراض سوداوی بیمار تھے۔ اس لیے ان کے اعزہ و امت باسخت پریشانی میں مبتلا تھے۔ ملک کرم داد صاحب نے حضرت صاحب کی خدمت میں ملک نور محمد کی شفایابی کے لیے دُعا کی التجار کی۔ حضرت صاحب نے ان کو تسلی دیتے ہوئے فرمایا کہ مولا کریم شفا عطا فرما دیں گے۔ یہ تو ٹھیک ہیں۔" چنانچہ تھوڑے ہی دنوں میں وہ اس موذی مرض سے نجات پل گئے اور پھر کبھی یہ تکلیف نہ ہوئی۔

نیز ملک کرم داد صاحب موصوف نے بیان کیا کہ اُس سال بہت خشک سالی تھی۔ بارش نہ ہونے کی وجہ سے لوگ بہت پریشان تھے۔ میں نے حضرت صاحب رح کی خدمت میں بارانِ رحمت کے نزول کے لیے بھی دُعا کی درخواست کی۔ آپ کی دُعا کی

برکت سے اُن ہی ایام میں خوب بارش ہوئی۔

مرزا محمد عباس ادکارہ میں بطور ڈپٹی سپرنٹنڈنٹ

پولیس افسر کی فوری ترقی

پولیس کام کر رہے تھے۔ ایک دن وہ شیخ خادم حسین

انسپیکٹر مارکیٹ کمیٹی (ادکارہ) کے ہمراہ حضرت صاحب کی خدمت میں سلام کے لیے

حاضر ہوئے۔ یہ فقیر اُس وقت حضرت صاحب رحمۃ اللہ علیہ کی خدمت میں موجود تھا۔ شیخ

خادم حسین نے حضرت صاحب رحمۃ اللہ علیہ کی خدمت میں مرزا صاحب کا تعارف کراتے ہوئے

عرض کیا "یہ مرزا محمد عباس صاحب ادکارہ کے ڈپٹی سپرنٹنڈنٹ پولیس ہیں"۔ آپ نے فرمایا

یہ ڈپٹی تو نہیں یہ تو بڑے کپتان ہیں۔ پھر مرزا صاحب سے باتیں ہوتی رہیں اور آپ نے

دریافت فرمایا کہ کبھی آپ مظفر گڑھ بھی گئے ہیں یا نہیں۔ وہاں بہت اعلیٰ قسم کی کھجوریں ہوتی

ہیں۔ وہاں جاتیں تو ہمارے لیے کھجوریں بھیجیں۔ بعد میں اُن کو رخصت کیا۔

ملاقات کے بعد مرزا صاحب سیدھے اپنے دفتر میں گئے۔ اُن کی میز پر تار کے

ذریعے حکم آیا پڑا تھا کہ آپ کو بطور سپرنٹنڈنٹ پولیس مظفر گڑھ تبدیل کیا جاتا ہے۔ فوراً جا کر

چارچ لیں۔ مرزا صاحب اُسی وقت پھر اپنی جیب گاڑی میں واپس حضرت کرمانوالہ شریف

پہنچے اور آپ کی خدمت میں حاضر ہو کر سلام عقیدت پیش کیا۔

ماسٹر محمد احسان مرحوم مالک پکیو آرٹ پریس لاہور

پریس کے لیے کٹاواہ قطعہ زمین

آپ کے خاص عقیدتمندوں میں سے تھے۔ اُن

کا پریس موچی دروازہ کے باہر برکت علی اسلامیہ ہال کے قریب ایک کرایہ کے مکان میں

بہت عرصہ سے قائم تھا۔ پاکستان بننے کے بعد مالکان مکان نے ماسٹر محمد احسان مرحوم

کو مکان خالی کرنے کا نوٹس دینے کے بعد مقدمہ بازی شروع کر دی۔ ماسٹر صاحب نے

حضرت صاحب رحمۃ اللہ علیہ کی خدمت میں حاضر ہو کر اپنی پریشانی کا اظہار کیا۔ آپ نے تسلی دی اور فرمایا مولاکریم کوئی بہتر سبب بنا دیں گے۔

اُن ہی ایام میں حضرت صاحب رحمۃ اللہ علیہ عرس کے موقع پر ماسٹر محمد احسان کی کار میں شہر قیوہ شریف تشریف لے گئے۔ واپسی پر آپ کے ہمراہ سیٹھ محمد شفیع اور ماسٹر محمد احسان کے علاوہ یہ فقیر بھی تھا۔ جب ہم سب ملتان روڈ پر بیگم کوٹ سے آگے بڑھے تو آپ نے سڑک کی بائیں جانب نظر کر کے ہاتھ اٹھا کر فرمایا "ماسٹر صاحب اپنے پرس کے لیے ایسی جگہ موزوں ہے۔"

حضرت کرمانوالہ شریف سے دوسرے دن ماسٹر محمد احسان آپ سے رخصت حاصل کر کے واپس لاہور پہنچے تو اپنے ایک خاص آدمی کو اس علاقہ کے پٹواری مال کے پاس بھیجا۔ کاغذات مال دیکھنے کے بعد معلوم ہوا کہ وہاں تقریباً چار پانچ ایکڑ رقبہ سرکاری اراضی کا خالی پڑا ہے۔ ماسٹر صاحب نے اس رقبہ کی فرد حاصل کر کے محکمہ انڈسٹری کے ذریعے پنجاب گورنمنٹ کے پاس حصول اراضی کے لیے درخواست دے دی۔ چنانچہ یہ رقبہ اُن کو صرف دس ہزار روپے فی ایکڑ کے عوض مل گیا۔ بعد میں ان کے مخالفین نے اس حکم کی منسوخی کے لیے بہت ہاتھ پاؤں مارے۔ لیکن حضرت صاحب رحمۃ اللہ علیہ کے تصرف اور کرم نوازی کی وجہ سے کسی کو کامیابی حاصل نہ ہوئی۔ اب اسی جگہ پیکو آرٹ پریس کی نئی شاندار عمارت واقع ہے

مخلص مرید کی جانب توجہ

رائے نیاز احمد خاں نے ایک موقع پر بیان کیا کہ وہ چیچہ وطنی سے لاہور آتے اور جاتے ہمیشہ آپ کی خدمت میں حاضری دے کر گزارا کرتے تھے۔ ایک دفعہ لاہور سے شام کے قریب واپس روانگی

ہوئی۔ مستورات بھی ہمراہ تھیں۔ اس لیے خیال کیا کہ سیدھے ہی بغیر سلام کے نکل چلتے ہیں۔ جب اوکاڑہ کے دیپالپور چوک میں پہنچے تو کار کا انجن یک لخت بند ہو گیا۔ ڈرائیور نے انجن کو غور سے دیکھا اور کار کو چلایا تو چیل پڑی لیکن چند قدم آگے جا کر پھر رک گئی۔ تین چار مرتبہ ایسا ہی ہوا۔ رائے نیاز احمد خاں نے کہا کہ میرے دل میں خیال آیا کہ ہم بغیر سلام کیے جا رہے ہیں کہیں اسی وجہ سے رکاوٹ نہ ہو۔ چنانچہ ڈرائیور کو کار واپس حضرت کرمانوالا شریف کی طرف لے جانے کے لیے کہا۔ کار بالکل ٹھیک چلنے لگی۔ انہوں نے جا کر خدمت عالیہ میں حاضری دی اور معذرت کی پھر اجازت لے کر روانہ ہوئے اور بخیر و خوبی گھر پہنچ گئے۔

رائے محمد اقبال احمد خاں اور رائے نیاز احمد خاں
دونوں بھائی موضع رائے کوٹ لدھیانہ کے رہنے

روٹی کے کارخانہ کی الاٹمنٹ

والے تھے۔ پاکستان بننے کے بعد وہ چیچہ وطنی ضلع ساہیوال میں آکر قیام پذیر ہو گئے۔ کہاں کے ایک کارخانہ میں جو کہ اب رائے کاٹن فیکٹری کے نام سے مشہور ہے رہائش اختیار کر لی۔ اس کارخانہ اور اس میں واقع مکانات کی عارضی الاٹمنٹ اُن کے نام ہو گئی۔ دو تین سال بعد جب متقل تقسیم کا سلسلہ شروع ہوا تو رائے کاٹن فیکٹری کی عارضی الاٹمنٹ منسوخ ہو گئی اور اس کی نیلامی کا حکم بھی صادر ہو گیا۔ اب دونوں بھائیوں (رائے صاحبان) کو فکر لاحق ہوئی کہ یہ کارخانہ ہاتھ سے جاتا رہا تو سر چھپانے کے لیے کوئی جگہ باقی نہ رہے گی۔ اس پریشانی کے علم میں دونوں بھائیوں نے نیلامی کی تاریخ سے ایک دن پہلے حضرت کرمانوالہ شریف میں آپ کی خدمت میں حاضر ہو کر عرض کیا کہ حضور اگر کارخانہ ہاتھ سے نکل گیا تو بڑی مشکل پیش آئے گی اور چیچہ وطنی میں رہنے کی کوئی صورت نہیں رہے گی۔ آپ نے اُن کو تسلی دی اور فرمایا:

”رائے صاحب! آپ بالکل نہ گھبرائیں اللہ کریم فضل کر دیں گے اور کارخانہ ہمیں ہی ملیگا۔“
 دو سکر دن آپ نے جناب صاحبزادہ تید عثمان علی شاہ صاحب اور اس
 فقیر کو بلا کر فرمایا کہ جاؤ چیچہ وطنی میں رائے صاحب کو نیلامی میں کارخانہ لے کر دینا ہے
 صوفی نور عالم کو بھی ساتھ لے جاؤ چنانچہ ارشاد کے مطابق ہم تینوں چیچہ وطنی پہنچ گئے۔
 نیلامی شروع ہوئی۔ ایک ریٹائرڈ بریگیڈیئر جو سیٹلمنٹ کمشنر کے عہدے
 پر فائز تھے نیلامی پر مامور تھے۔ بولی جلد ہی تین لاکھ تیس ہزار تک پہنچ گئی۔ رائے صاحب
 گھبرا گئے اور تھرائی ہوئی آواز سے چالیس ہزار کہا۔ یہ سنتے ہی بریگیڈیئر صاحب اٹھ کر
 کھڑے ہو گئے اور گرجدار آواز میں ایک دو تین کہہ کر بولے کہ یہ فیکٹری ہم نے رائے صاحب
 کو دی ہے اور یہ ان کے پاس ہی رہے گی۔ دوسرے خواہشمند حضرات کو اور کارخانہ
 دیے جاسکتے ہیں۔ اس کارخانہ کے لیے کوئی شخص اپیل بھی نہ کرے۔ واپس جا کر جب
 حضرت صاحب رحمۃ اللہ علیہ کی خدمت میں سب ماجرا بیان کیا گیا تو آپ نے رائے نیازاً
 خاں کو تسلی دیتے ہوئے فرمایا کہ یہ کارخانہ اب ہمارا ہی رہے گا۔ اسے کوئی نہیں لے سکتا۔
 چنانچہ اپیلیں کرنے والوں کی اپیلیں بھی ناکام رہیں۔

پابندی وقت کے لیے تصرف
 اجمیر شریف سے واپسی پر ایک دفعہ آپ
 سبزی منڈی دہلی میں بابونٹا احمد خاں کے

مکان میں فروکش ہوئے۔ آپ کے ہمراہ دس بارہ اشخاص تھے۔ صبح کے وقت جب
 آپ روزمرہ کے وظائف سے فارغ ہوئے تو ریلوے کے چیف میڈیکل افسر کا
 فرزند حاضر ہوا اور معذرت کی کہ اباجی مصروفیت کے باعث خود حاضر نہیں ہو
 سکے اور اسے بھیجا ہے کہ سب ہمراہیوں سمیت دوپہر کے کھانے کی دعوت قبول فرمائیں۔

آپ نے دعوت قبول فرمائی۔

چلتے ہوئے نوجوان نے عرض کیا کہ حضور ابا جی نے کہا تھا کہ ٹھیک ایک بجے سب حضرات کو ٹھہری جائے۔ نئی دہلی تشریف لے آئیں۔ ذرا پابندی وقت کا خیال رہے۔ آپ نے فرمایا۔ "بھئی ہمارے سب بیلوں کے پاس گھڑیاں تو نہیں ہیں بہر حال ایک بجے آپ کے پاس پہنچ جائیں گے۔"

اُس کے چلے جانے کے بعد سب احباب مختلف مقاصد کے لیے اجازت حاصل کر کے روانہ ہو گئے۔ یہ فقیر بھی تین ساتھیوں کے ہمراہ جن میں رائے نیاز احمد خاں مرحوم اور حاجی عطا محمد خاں بھی شامل تھے۔ حضرت خواجہ محبوب الہی رحمۃ اللہ علیہ کی درگاہ میں سلام کے لیے چلا گیا۔ سب احباب کو آپ اجازت دیتے جاتے تھے اور ساتھ ہی فرمادیتے تھے کہ ایک بجے نئی دہلی کو ٹھہری جائے۔ میں پہنچ جانا۔ حتیٰ کہ آپ کے پاس صرف ایک صاحب رہ گئے۔

ایک بجے میں ابھی پانچ منٹ باقی تھے کہ آپ کے سب ہمراہی کو ٹھہری جائے اور چوک میں مختلف اطراف سے آتے ہوئے جمع ہو گئے اور ٹھیک ایک بجے آپ بھی ایک جانب سے ایک ساتھی کے ہمراہ مکرانے ہوئے تشریف لے آئے۔ پھر آپ نے گھڑی پر وقت دیکھا اور سب کو ساتھ لے کر ڈاکٹر صاحب کی کوٹھی میں داخل ہوئے۔ ڈاکٹر صاحب کا وہی فرزند استقبال کے لیے موجود تھا۔ آگے بڑھ کر معذرت کرنے لگا کہ ابا جی کا ابھی ابھی ٹیلیفون پر پیغام آیا ہے کہ وہ ایک بڑے آپریشن کی وجہ سے رُک گئے ہیں اور آدھا گھنٹہ دیر سے آئیں گے۔

آپ نے مکرانے ہوئے فرمایا "برخوردار ہم تو ٹھیک وقت پر پہنچ گئے ہیں"

چنانچہ ہم سب کھانے سے فارغ ہو چکے تھے کہ ڈاکٹر صاحب گھر پہنچے۔

مولوی حکیم احمد دین صاحب مالگامندی والے بیان
ٹیوب ویل درست ہو گیا کرتے ہیں کہ پاکستان بننے کے بعد مجھے اپنی

بیکانیر والی زمین کے عوض ضلع گوجرانوالہ میں وسیع رقبہ مل گیا۔ میں نے اس رقبہ کی
 آبپاشی کے لیے ٹیوب ویل لگانے کا فیصلہ کیا۔ چنانچہ ایک ٹھیکیدار سے معاوضہ
 ملنے کے بعد ٹیوب ویل نصب کرنے کا کام شروع ہوا۔ جب کھدائی (بور)
 ۲۷۵ فٹ پر پہنچی تو ایک سخت اس سے نیچے کھدائی رک گئی۔ آٹھ دن تک سخت
 کوشش کے باوجود کام رکا رہا۔ نہ نیچے گہرائی پر بور جاتا تھا اور نہ ہی مالیں اوپر کی
 طرف نکلتی تھیں۔ مایوس ہو کر کام بند کر دیا۔ ٹھیکیدار سخت پریشان تھا کہ بجائے
 کمانے کے یہاں تو اب سارے سامان کے ضائع ہونے کا اندیشہ تھا اور اس طرح
 ناقابل برداشت مالی نقصان ہوگا۔ مولوی حکیم احمد دین کو اپنی جگہ سخت پریشانی تھی
 کہ ٹیوب ویل نصب نہیں ہو سکے گا۔ چنانچہ حکیم صاحب اس پریشانی کے عالم میں آپ
 کی خدمت عالیہ میں حضرت کرمانوالہ شریف پہنچے۔ آپ نے دُور سے دیکھتے ہی فرمایا،
 ”وہ میرا پیر بھائی آگیا۔ آج بھائی حکیمان! تمہارا ٹیوب ویل تو ٹھیک ہو گیا ہے۔ غم
 نہ کرو۔“ حکیم صاحب کو زبان سے کچھ عرض کرنے کی نوبت ہی نہ آئی عہ

اے لقاے تو جواب ہر سوال

پھر حکیم صاحب کے لیے کھانا منگوایا اور اُن کو اپنے پاس بٹھا کر کھانا کھلایا اور تسلی دیتے
 رہے۔ بعد دوپہر حکیم صاحب جب آپ سے رخصت ہو کر گھر پہنچے تو عین اسی وقت جب
 آپ نے فرمایا تھا ”حکیمان تمہارا ٹیوب ویل ٹھیک ہو گیا ہے۔“ بور خود بخود بارہ فٹ

نیچے چلا گیا تھا۔ شہتیریاں وغیرہ ٹوٹ گئی تھیں۔ لیکن باقی سب کام ٹھیک تھا۔ چنانچہ ٹیوب ویل کا کام بخیر و خوبی مکمل ہو گیا۔

مولوی حکیم احمد دین نے یہ بھی بیان کیا کہ میں نے دریا کا سُخ بدل گیا دریلے راوی کے کنارے اپنی کچھ اراضی کی آبپاشی

کے لیے ایک بڑا دورہٹ والا کنواں لگوایا۔ تھوڑے ہی عرصہ میں کنوئیں کے ارد گرد درخت بھی لگ گئے اور مکانات بھی تعمیر کر لیے۔ وہاں خوب چہل پہل اور آبادی ہوئی۔

چند سالوں بعد ایک دفعہ اچانک موسمِ برسات میں دریا کا پانی میرے کنوئیں کی جانب بڑھنے لگا اور تھوڑے ہی دنوں میں عین کنوئیں کے نزدیک آپہنچا۔ میرے مزارعین نے مکان گرا کر لکڑیاں محفوظ جگہ پر ڈور ہٹالیں۔ درخت کاٹ لیے اور پانی اسی آنا میں کنوئیں کی طرف تیزی سے بڑھا چلا آ رہا تھا۔ آخر نوبت یہاں تک پہنچی کہ کنوئیں کی جنوبی دیوار سے پانی کی لہریں ٹکرانے لگیں۔ میں سخت پریشان ہوا کہ اب کنواں برباد ہو جائے گا اور بہت نقصان ہوگا۔ اس پریشانی کے عالم میں حضرت صاحب رحمۃ اللہ علیہ کی خدمت میں حاضر ہونے کے لیے گھر سے چل پڑا۔ جب آپ کی خدمت میں پہنچا تو آپ نے مجھے دیکھتے ہی ارشاد فرمایا: "حکیم جی فکر نہ کرو تمہارے کنوئیں کا بال بھی بیکا نہیں ہوگا۔" پھر کمال شفقت سے مجھے اپنے پاس بٹھایا اور علمی باتیں شروع ہو گئیں۔ دوپہر کا کھانا اپنے پاس بٹھا کر کھلایا اور فرمایا حکیم صاحب کچھ دن ہمارے پاس ٹھہر جائیں لیکن فکر مندی کے باعث میں رخصت حاصل کرنے کے لیے اصرار کرتا رہا۔ چنانچہ رخصت حاصل کر کے شام کو گھر پہنچا۔ دریا کی موجیں پوری تندی کے ساتھ کنوئیں کو گھیرے میں لینے کی کوشش کر رہی تھیں۔ گھبراہٹ میں میں نے عشاء کی نماز مسجد میں ادا کی اور وہیں

بیٹھا رہا۔ کچھ رات گئی ہوگی کہ میرا مزاج مجھے تلاش کرتا ہوا وہاں آنکلا اور کہنے لگا
 حکیم صاحب! مبارک ہو دریا ہمارے کنوئیں سے دوسری جانب رُخ کر گیا ہے۔ اگلی
 صبح جب میں نے جا کر دیکھا تو دریا کا رُخ ایک ایسے دھارے میں بدل چکا تھا جو
 میرے کنوئیں سے کافی فاصلے پر تھا۔

ایک روز مولوی خلیل اختر صاحب سیکرٹری مارکیٹ
ٹوٹی ہوئی ٹانگ درست گئی کمیٹی اوکاڑہ چند احباب کے ہمراہ حضرت قبلہ

کے پاس حضرت کرانوالا شریف حاضر ہوئے۔ کچھ دیر گزرنے کے بعد مولوی صاحب نے
 جانے کی اجازت طلب کی تو آپ نے ارشاد فرمایا، "تھوڑی دیر تو اور بیٹھیں" وہ بیٹھ گئے
 لیکن کچھ دیر کے بعد پھر اجازت چاہی۔ آپ نے فرمایا، "کچھ دیر اور رک جاتے تو اچھا تھا
 خیر آپ کو جلدی ہے۔" مولوی صاحب اجازت لے کر باہر نکلے۔ سڑک پر کھڑے اوکاڑہ
 کی طرف جانے والی کسی سواری کا انتظار کر رہے تھے کہ اچانک ایک سائیکل سوار مولوی صاحب
 سے آکر ٹکرایا۔ مولوی صاحب سڑک پر گر پڑے اور کولہے کی ہڈی ٹوٹ گئی۔ مولوی صاحب
 کو احباب ٹانگہ میں بٹھا کر اوکاڑہ ہسپتال لے گئے۔ مگر علاج سے تکلیف بڑھتی گئی۔
 ڈاکٹروں نے پوری توجہ سے چارہ جوئی کی مگر کچھ افاتہ نہ ہوا۔

مولوی صاحب کا ایک آدمی ہر روز حضرت صاحب کی خدمت میں عرض حال
 کے لیے آتا تھا اور آپ تسلی دیتے تھے کہ گھبرائیں نہیں آرام ہو جائے گا۔ جب ان کی
 تکلیف اوکاڑہ ہسپتال میں کم نہ ہوئی تو احباب ان کو میوہسپتال لاہور لے گئے۔ وہاں
 ڈاکٹروں نے ایکس رے معاینہ کے بعد بتایا کہ کولہے کی گول ہڈی چار جگہ سے ٹوٹ گئی ہے۔
 اس کے درست ہونے کی کوئی امید نہیں۔ ٹانگ کاٹنی پڑے گی۔ چنانچہ ایک آدمی اپنی

آپ کی خدمت میں حضرت کرمانوالہ شریف آیا اور ڈاکٹروں کی رائے کا آپ کے پاس ذکر کیا۔ یہ سن کر آپ نے فرمایا کہ ”مولوی صاحب کی ٹانگ نہ کٹوائیں۔ اُن کو واپس لا کر گھر پر ہی ویسی علاج کریں اللہ کریم شفا عطا کر دیں گے چنانچہ مولوی خلیل اختر صاحب کو واپس اوکاڑہ لے آئے اور ویسی علاج شروع کر دیا۔ تھوڑے ہی دنوں میں اللہ تعالیٰ نے شفا بخش دی۔ وہ چلنے میں تھوڑا سا لنگڑا تے ہیں لیکن حضور رحمۃ اللہ علیہ کی دُعا سے ان کی ٹانگ کٹنے سے بچ گئی۔“

شہزادہ فیروز الدین تحصیل فیروز پور میں نائب تحصیلدار تھے۔
ہندو حج کا فیصلہ ان کے والد کسی مقدمہ میں مچنس کر سخت پریشان تھے۔
 شہزادہ صاحب نے حضرت صاحب قبلہ کی خدمت میں حاضر ہو کر دُعا کیے
 عرض کیا۔ حضرت صاحب قبلہ نے فرمایا۔ ”شہزادہ صاحب فیصلہ آپ کے حق میں ہوگا
 گھبراہٹ نہیں حج صاحب پہلے آپ کے والد کے خلاف فیصلہ لکھیں گے اور پھر اس
 فیصلے کو پھاڑ کر اُن کے حق میں فیصلہ دیں گے۔“

کچھ دنوں کے بعد مقدمہ عدالت میں پیش ہوا۔ حج ہندو تھا اور سرکاری
 وکیل بھی ہندو تھا۔ طرفین کے وکلاء نے خوب زور شور سے بحث کی۔ بحث سننے کے بعد
 حج نے فیصلہ لکھوایا، اور وہ فیصلہ شہزادہ صاحب کے والد کے خلاف تھا۔ شہزادہ صاحب
 کے والد نے اونچی آواز سے کہا کہ ”جناب مجھ سے تو سرکاری وکیل نے پہلے ہی کہہ دیا تھا
 کہ حج ہندو ہیں اس لیے فیصلہ تمہارے حق میں نہیں ہوگا۔ چنانچہ مجھے علم تھا کہ آپ
 میرے خلاف فیصلہ دیں گے۔ مجھے آپ کے فیصلہ سے کوئی حیرانی نہیں ہوئی۔“ حج
 نے سوالیہ نظروں سے سرکاری وکیل کی طرف دیکھا۔ سرکاری وکیل نظریں نیچے کیے خاموش

کھڑا تھا۔ حج نے فیصلہ کا کاغذ لے کر پھاڑ ڈالا اور نیا فیصلہ لکھوایا جو کہ شہزادہ صاحب کے والد کے حق میں تھا۔

سرہند شریف کے عرس مبارک پر حاضری ہوئی۔ ختم شریف
مستوں سے محبت سے فارغ ہو کر آپ سب ہمراہیوں سمیت سرہند
 اسٹیشن کی طرف پا پیادہ روانہ ہو گئے۔ سب ہمراہیوں کو آگے آگے چلنے کا حکم ہوا۔ صرف
 یہ فقیر آپ کے ہمراہ تھا۔ چلتے چلتے جب ہم فتح گڑھ اسٹیشن کے قریب پہنچے اور مسجد کے
 سامنے سے گزرنے لگے تو آپ نے فرمایا کہ ”مولوی صاحب! مسجد میں تھوڑی دیر رُک
 کر دم نہ لے لیں؟“ چنانچہ آپ بیٹھیاں چڑھ کر مسجد میں داخل ہوئے اور مشرقی دیوار
 کے ساتھ صفت پر جا بیٹھے۔ میں بھی پاس ہی جا بیٹھا۔ میری نظر جب جنوبی دیوار کی
 جانب گئی تو وہاں ایک مست دیوار سے ٹیک لگائے اپنا سر گھٹنوں میں دبائے ہوئے بیٹھا
 دکھائی دیا۔ اُس پر کثیر تعداد میں مکھیاں بیٹھی ہوئی تھیں۔ جونہی آپ بیٹھے مست نے سر اٹھایا
 اور آپ کی جانب دیکھا۔ پھر جسم کو جھٹکا دیا۔ سب مکھیاں دیوار پر جا بیٹھیں اور وہ اُٹھ کر
 آپ کے سامنے آ بیٹھا۔ خاموشی کا عالم تھا۔ تھوڑے وقفے کے بعد آپ نے فرمایا۔
 ”ستاہنِ خوش ایں۔“ چنانچہ مست اُٹھا اور پھر اپنی جگہ پر جا بیٹھا۔ مکھیاں پھر اس پر
 ٹوٹ پڑیں۔ معلوم نہیں اُس مست کی کیا شکل تھی جو آپ نے توجہ عالیہ سے آنا فانا دُور کر دی۔
 اتنے میں ہمارے کچھ اور ساتھی بھی واپس آ کر مسجد میں داخل ہو گئے۔ آپ نے
 اس فقیر کو ارشاد فرمایا، ”مولوی صاحب یہ لوٹا لے جائیں۔ مسجد کے نیچے لنگر تقسیم ہو رہا ہے۔
 بوڑھے بابا سے اپنے لیے لنگر لے آئیں۔“ میں گیا تو بوڑھے بزرگ نے میری طرف دیکھا
 اور لنگر تقسیم کرنے والے شخص کو حکم دیا کہ ان کو بارہ آدمیوں کا کھانا دے دو۔ میں کھانا لے کر واپس

مسجد میں پہنچا تو آپ نے فرمایا چلو سر بند اسٹیشن پر چل کر کھانا کھائیں گے۔

لاہور کی جانب جانے والی گاڑی کی آمد میں ابھی کافی وقت تھا۔ آپ نے اسٹیشن کے قریب واقع ایک مسجد میں جا کر قیام کیا۔ سب احباب وہاں جمع ہو گئے۔ اتنے میں دہلی سے بابو نثار احمد خاں اور ان کے ایک ساتھی بھی آ پہنچے۔ دونوں جب حضرت صاحب سے ملاقات کے بعد بیٹھ گئے تو آپ نے فرمایا کہ کھانا لاؤ۔ چنانچہ سب نے مل کر کھانا کھایا، اور کھانے والے بارہ آدمی ہی تھے۔

گاڑی میں بیٹھنے کے بعد بابو نثار احمد خاں نے اس فقیر کو بتایا کہ ان دونوں نے دو وقت سے کھانا نہیں کھایا تھا اور عرس مبارک کی تاریخ میں معاملہ لگ جانے کی وجہ سے وہ دیر سے پہنچے تھے۔

حضرت بوعلی شاہ قلندر سے روحانی تعلق بابا نور عالم مرحوم نے بیان کیا کہ ایک دفعہ آپ حضرت بوعلی شاہ قلندر رحمۃ اللہ علیہ کی درگاہ

پر حاضری کے لیے پانی پت تشریف لے گئے۔ درگاہ کے سب مست آپ کے گرد بیٹھ منڈلانے لگے۔ سب نہایت مسرور نظر آتے تھے۔ دوست بطور پیرے دار سارا وقت آپ کے ساتھ ساتھ رہے۔ حاضری کے بعد آپ منشی عطا محمد خان صاحب کو ہمراہ لے کر روانہ ہو گئے۔ تھوڑی دُور گئے ہوں گے کہ سامنے راستہ میں زمین پر کچھ چمکدار چیز پڑی ہوئی نظر آئی۔ آپ نے ارشاد فرمایا، "منشی جی! دیکھو وہ کیا چیز ہے؟" اٹھا کر بغور دیکھنے کے بعد عرض کیا کہ حضور سونے کا ٹکڑا معلوم ہوتا ہے۔ آپ نے ارشاد فرمایا کہ اسے سنبھال کر رکھ لیں۔ ایسا معلوم ہوتا ہے کہ حضرت والا قلندر صاحب کی درگاہ عالیہ سے کراہیہ عطا ہوا ہے۔ آستانہ عالیہ کرموں والا شریف پہنچ کر دوسرے دن بابو نور عالم صاحب کو

سار کے پاس وہ عطیہ دے کر بھیجا تو سنان نے کہا کہ یہ خالص سونے کا ٹکڑا ہے۔ جب وزن کر کے قیمت معلوم کی گئی تو وہ ٹکڑا ساڑھے سات روپے کا تھا اور پانی پیت سے فیروز شاہ اسٹیشن کا کر ایہ بھی پورا ساڑھے سات روپے تھا۔

فوج سے شہکدوشی فتح جنگ کے رہنے والے منشی محمد حسین تشریحی نے بیان کیا کہ دوسری جنگِ عظیم زوروں پر تھی۔

جرمن فوجیں ہر طرف یلغار کرتی ہوئی بڑھ رہی تھیں۔ ان کا ایک قریبی عزیز فوج میں ملازم تھا۔ مگر وہ فوجی ملازمت سے سخت دل برداشتہ تھا۔ ملازمت سے فارغ ہونے کی ہر چند کوشش کی مگر کوئی شنوائی نہ ہوئی۔ آخر وہ نوجوان منشی محمد حسین کے ہمراہ حضرت صاحب رحمۃ اللہ علیہ کی خدمت میں حاضر ہوا۔ حضرت قبلہ نے اُس سے دریافت کیا کہ تم کیا کام کرتے ہو۔ اُس نے عرض کیا کہ حضور فوج میں ملازم ہوں۔ وہ عرض مدعا کرنا ہی چاہتا تھا کہ آپ نے فرمایا "جاؤ داڑھی رکھ لو، وہ تمہیں چھوڑ دیں گے۔ یہ بھی آزما کر دیکھ لو (لے ایہہ دی ہتھ دیکھ) نیز اُس کی یہ بھی خواہش تھی کہ کہیں شادی خانہ آبادی کا انتظام بھی ہو جائے۔ یہ التجار بغیر اظہار کے ہی منظور ہو گئی چنانچہ جب حضرت قبلہ رح سے رخصت ہو کر واپس گھر پہنچا تو اس کے ایک قریبی امیر ترین شخص کے ہاں اس کی نسبت ہو گئی اور چند دنوں کے بعد نکاح بھی ہو گیا۔ لڑکی والوں نے ایک پیسہ تک خرچ نہ کرایا۔ اور جب چھٹی گزار کر وہ واپس نوکری پر حاضر ہوا تو افسرانِ بالانے اُسے چند دنوں کے بعد خود بخود فارغ کر کے گھر بھیج دیا۔

سنگر ہنسی سے شفا قریشی صاحب کا یہ بھی بیان ہے کہ وہ عارضہِ سچیش اور اسہال میں مبتلا تھے۔ تکلیف اتنی زیادہ تھی کہ دن رات میں

چالیس پچاس دفعہ تکلیف کے ساتھ اجابت ہوتی تھی۔ کوئی چیز ہضم نہیں ہوتی تھی۔ مرض بڑھتے بڑھتے سنگریہی کی شکل اختیار کر گیا۔ حکیموں اور ڈاکٹروں نے آخر الامر مالوسی کا اظہار کرنا شروع کر دیا۔ خوش قسمتی سے کسی نے اُن کو حضرت صاحب کی خدمت میں حاضر ہونے کا مشورہ دیا۔ چنانچہ وہ ۱۹۳۵ء میں حضرت صاحب رحمۃ اللہ علیہ کی خدمت میں کرموں والا (ضلع فیروزپور) پہنچ گئے۔ حضور نے کمال شفقت فرمائی۔ ایک معمولی سی دوائی تجویز فرمادی لیکن حقیقت باطنی توجہ سے مرض سلب فرمادی۔ تھوڑے ہی عرصہ میں بالکل صحت حاصل ہو گئی جیسے کبھی یہ مرض لاحق ہی نہیں ہوا تھا۔ مرض کے دوران یہ عالم تھا کہ کھچڑی۔ دودھ اور ساگودانہ بھی ہضم نہیں ہوتا تھا۔ سرکار کی نظرِ کرم سے لنگر مبارک کی روٹی کھا کر بخوبی ہضم کرنے لگا حتیٰ کہ ایک دن باجرہ کی روٹیاں لنگر میں تقسیم ہوئیں تو دو روٹیاں کھالیں اور ہضم ہو گئیں۔

حضرت شیخ سائخ سے روحانی تعلق
آپ کو حضرت شیخ المشائخ باوا فرید الدین
گنج شکر رحمۃ اللہ علیہ سے بے حد عقیدت

تھی اور ہمیشہ عرس مبارک کے موقع پر آستانہ عالیہ پر حاضری دیا کرتے تھے۔ آپ نے ایک موقع پر ارشاد فرمایا کہ ایک سال بیماری کی وجہ سے ارادے میں ذرا سا تذبذب واقع ہوا۔ تکلیف زیادہ تھی اور سفر دشوار نظر آتا تھا۔ اس لیے خیال پیدا ہوا کہ بعد میں صحتیاب ہونے پر حاضری دے لی جائے گی۔

رات کو آپ استراحت فرما رہے تھے کہ حضرت باوا صاحب رحمۃ اللہ علیہ نے عالم مثال میں ظاہر ہو کر ارشاد فرمایا کہ "شاہ صاحب صبح سواری آئے گی اور اس پر بیٹھ کر آجانا۔ غیر حاضری نہیں ہونی چاہیے۔" آپ اسی وقت اٹھے اور تیاری شروع کر دی اور صبح

کو جب گاؤں سے باہر نکلے تو وہاں ایک تیز رفتار سائڈنی جس پر کچا وہ کسا ہوا تھا، آپ کے انتظار میں تھی۔ آپ اُس پر سوار ہوئے اور پاک پتین شریف پہنچ گئے۔

سیٹھ محمد شفیع لاہوری کا بیان ہے کہ ایک دن

خواجہ غریب نوازؒ کی کرم نوازی آپؒ کی طبیعت مائل بہ کرم تھی۔ حضرات خواجگان

پشت کے فیضان کا سمندر ٹھاٹھیں مار رہا تھا۔ آپ نے ارشاد فرمایا کہ ایک دفعہ حضرت

خواجہ غریب نواز معین الدین حسن چشتی اجمیری رحمۃ اللہ علیہ کی درگاہ سے ایک پیغام بذریعہ

خط موصول ہوا کہ آپ درگاہ عالی کی حاضری کے لیے اجمیر شریف پہنچیں۔ آپ نے

خیال کیا کہ حاضری کا اسی صورت میں لطف ہوگا جب بوقت حاضری کمال تخلیہ حاصل

ہو۔ چنانچہ آپ نے خواجہ غریب نوازؒ کے لطف و کرم کی توقعات دل میں لیے ہوئے

رختِ سفر باندھا اور بارگاہ عالیہ میں پہنچ گئے۔ جس وقت آپ در اقدس پر حاضر ہوئے

دروازہ اندر سے بند تھا۔ اسی وقت اچانک دروازہ کھلا اور آپؒ لگاہ ادب جھکائے

جبین ارادت خم کیے درگاہ شریف میں داخل ہوئے۔ دروازہ فی الفور بند ہو گیا اور آپ کے

خادم بھی باہر کھڑے رہ گئے۔ بہت دیر کے بعد دروازہ پھر کھلا اور ایک صاحب آپؒ

کے ہمراہ باہر تشریف لائے۔ اُن کے چہرہ مبارک پر انوار کی بارشس ہو رہی تھی۔ وہ بزرگ

آپ کو الوداع کہہ کر پھر اندر چلے گئے اور دروازہ بند ہو گیا۔

آپ نے فرمایا کہ جب اندر داخل ہو کر حضرت خواجہ غریب نواز رحمۃ اللہ علیہ کے

قدموں میں بیٹھ گیا تو ایسا محسوس ہوا کہ حضور بہ نفس نفیس سامنے تشریف فرما ہو گئے ہیں پھر

حضور نے مجھے دونوں شانوں سے پکڑ کر کمال محبت اور شفقت سے ہلایا۔ اُس وقت

جو کیفیت تھی وہ بیان سے باہر ہے۔

فراستِ کاملہ

سیٹھ محمد شفیع لاہوری کا بیان ہے کہ ۱۹۷۰ء میں

حضور شفیع المذنبین رحمۃ للعالمین سرورِ دو عالم ﷺ

کے روضہ مطہرہ پر حاضری کا شرف حاصل ہوا۔ حضرت خواجہ خان محمد مظلم العاصی شاہین
توانہ شریف بھی وہاں موجود تھے۔ ہم دونوں حضور سرورِ کائنات کے قدیم مبارک کی جانب
بیٹھے تھے۔ وہاں پر خواجہ خان محمد صاحب نے فرمایا کہ جب حضرت صاحبِ سرکار
کرمانوالے رحمۃ اللہ علیہ پہلی مرتبہ توانہ شریف درگاہ حضرت خواجہ شاہ سلیمان رحمۃ اللہ علیہ
میں حاضری کے لیے گئے تو میں نے تمام خادموں کو جناب شاہ صاحب (سرکار کرمانوالے)
رحمۃ اللہ علیہ کی رہنمائی کرنے سے منع کر دیا تاہم ایک خادم کو بوقتِ حاضری ساتھ رہنے
پر مقرر کر دیا۔ خیال یہ تھا کہ وہ خود اپنی مرضی مبارک سے جس طرح چاہیں حاضری دیں اور
فاتحہ خوانی کریں۔ چنانچہ آپ نے درگاہ شریف میں داخل ہو کر سب سے پہلے حضرت خواجہ
شاہ سلیمان رحمۃ اللہ علیہ کی قبر مبارک پر فاتحہ پڑھی۔ وہاں سے فارغ ہو کر آپ پیچھے بیٹے
اور حضرت خواجہ اللہ بخش رحمۃ اللہ علیہ کی قبر مبارک کے سر ہانے جاؤں گے اور وہاں فاتحہ
پڑھی۔ خواجہ صاحب نے یہ واقعہ بیان کر کے سیٹھ صاحب سے کہا کہ میں تو حضرت صاحب
رحمۃ اللہ علیہ کی بلند شان کا پہلے ہی قائل تھا۔ اُس دن کے بعد کبھی آپ کے علو مرتبت
میں گمان اور وہم بھی نہ ہوا۔

حضرت اعلیٰ حضور

میاں صاحب شہ قنبری

حضرت نور الحسن شاہ صاحب کے یومِ وصال آپ کی چینی

سرکارِ قدس سرفہ کے وصال کے بعد آپ ہمیشہ ربیع الاول کا چاند دیکھتے ہی شہرِ پور شریف
میں عرس کے موقعہ پر حصولِ برکات و فیوض کے لیے حاضر ہو جاتے تھے۔ ایک سال حسبِ دستور

آپ شہر شریف پہنچے اور نالہ ٹیک کے قریب ایک کنویں پر چھوٹی سی مسجد میں قیام کیا۔ آپ شہر سے باہر قیام پسند فرمایا کرتے تھے۔ ربیع الاول کی دو تاریخ ہوئی تو آپ کی طبیعت مبارک میں عجیب قسم کی شانِ جلالی کا ظہور ہوا۔ حاجی نظام الدین اور دوسرے سب احباب دہشت زدہ ہو کر قریب نہ آتے تھے۔ صرف یہ فقیر آپ کے پاس موجود رہا۔ مغرب کی نماز ادا کرنے کے بعد آپ رضائی اوڑھ کر خاموش لیٹ گئے۔ اُس دن شہر کے ایک رئیس نے کھانا بھجوا یا تھا۔ مگر میں نے احتیاطاً لنگر کا کھانا بھی منگوا کر رکھ لیا۔ تاکہ آپ جو کچھ چاہیں اور جب چاہیں پیش کر سکوں۔

رات جب کافی گزر گئی تو آپ نے کروٹ بدلی اور رضائی اوڑھے ہوئے لمبا ٹھنڈا سانس لیا پھر چہرہ مبارک سے رضائی ہٹا کر دریافت فرمایا کہ کیا وقت ہے؟ میں نے گھڑی دیکھ کر عرض کیا کہ حضور گیارہ بج کر دس منٹ ہوتے ہیں۔ آپ نے پوچھا کہ کیا نماز پڑھ لی ہے؟ میں نے عرض کیا حضور ابھی نہیں، تو آپ نے فرمایا کہ اچھا پہلے نماز پڑھ لیں۔ آپ نے تیمم کیا اور نماز ادا کی۔ نماز سے فارغ ہو کر آپ نے فرمایا۔ "مولوی صاحب کچھ کھانے کو جی تو نہیں چاہتا یہ اتنے برتن کیسے ہیں؟" میں نے عرض کیا کہ حضور ملک مظفر صاحب نے کھانا بھیجا تھا۔ آپ نے ارشاد فرمایا کہ مجھے تو لگتا کہ مبارک کی دال روٹی پسند ہے۔ میں نے عرض کیا کہ وہ بھی حاضر ہے چنانچہ آپ نے چند لقمے تناول فرمائے۔ بعد ازاں آپ پھر لحاف اوڑھ کر محوِ سترات ہو گئے۔ — علی الصبح پھر بیدار ہوئے اور نماز و معمولات کے بعد تلاوت قرآن حکیم سے فارغ ہوئے۔ اس دن ربیع الاول کی تین تاریخ تھی۔ اب آپ کی طبیعت قدرے پرسکون تھی۔ چنانچہ آپ نے ختم شریف میں شمولیت کے لیے دربار شریف جانے کی تیاری شروع کر دی تو حاجی نظام الدین صاحب بھی آگئے۔ آپ اُن کو ساتھ لے کر روانہ ہو گئے۔

اٹھ بجے کے قریب ختم شریف کی تقریبات شروع ہو گئیں اور تھوڑی دیر کے بعد اعلان ہوا کہ حضرت سید نور الحسن شاہ صاحب رحمۃ اللہ علیہ کا وصال ہو گیا ہے۔ چنانچہ حضرت صاحبزادہ سید باقر علی شاہ صاحب اور حضرت صاحبزادہ سید جعفر علی شاہ صاحب باجتم گریاں محفل ختم مبارک سے اٹھ کر حضرت کھیلیا نوالہ شریف کے لیے روانہ ہو گئے۔

ختم شریف کے فوراً بعد حضرت صاحب رحمۃ اللہ علیہ بھی کار میں سوار ہو کر اپنے ہمراہیوں سمیت حضرت کھیلیا نوالہ شریف کی طرف روانہ ہو گئے۔ غروب آفتاب سے تھوڑی دیر پہلے ہم حضرت کھیلیا نوالہ شریف جا پہنچے۔ جاتے ہی حجرہ مبارک میں حضرت سید نور الحسن شاہ صاحب رحمۃ اللہ علیہ کی زیارت حاصل ہوئی۔ وہاں سے دریافت کرنے پر معلوم ہوا کہ حضرت صاحب رحمۃ اللہ علیہ کا وصال رات کے گیارہ بج کر دس منٹ پر ہوا تھا۔ یہ تھا باہمی تعلق ان دو باکمال ہستیوں کا۔

بلا تکلیف سفر طے ہو گیا خواجہ محمد عمر ڈلہوزی میں غلہ لیچوں کا کاروبار کرتے تھے۔ وہ ایک کامیاب تاجر تھے۔ لیکن دولت

کی فراوانی نے عیش پرستی میں ڈال دیا۔ نتیجہ یہ ہوا کہ کاروبار کی حالت دن بدن خراب ہونے لگی اور بالآخر صحت بھی بگڑ گئی۔ خرابی جگر کے عارضہ میں مبتلا ہو کر سخت لاچار ہو گئے۔ علاج معالجہ سے جب تنگ آ گئے تو ڈلہوزی سے کرمونوالہ شریف ضلع فیروز پور آپ کی خدمت میں حاضر ہوئے۔ آپ نے کبار سے بچنے کی تاکید فرمائی اور صحت کی بحالی کے لیے دوا کرنے کے بعد کوئی دوا بھی تجویز فرمادی۔ اتنے میں شام ہو گئی۔ خواجہ محمد عمر اور ان کے دونوں ساتھیوں نے رخصت چاہی تو آپ نے فرمایا کہ کل چلے جانا، لیکن ساتھیوں نے رخصت پر ہی اصرار کیا۔ کیونکہ ان کو کچھ ضروری کام درپیش تھے۔ اس پر آپ نے فرمایا کہ اچھا جاؤ۔

پھر پیدل ہی پہنچ جانا۔ اللہ حافظ ہے۔

خواجہ محمد عمر اور ان کے ہمراہی روانہ ہو گئے تو فیروز شاہ اسٹیشن تک پہنچنے میں ہی رات کے سائے پھیل چکے تھے۔ اُس وقت کوئی گاڑی فیروز پور چھاؤنی کی طرف نہیں جاتی تھی۔ چنانچہ وہ ریلوے لائن سے آگے بڑھ کر پکی سڑک پر پہنچ گئے تاکہ وہاں سے کوئی سواری مل جائے۔ کچھ دیر انتظار کیا مگر بے سود۔ رات کے وقت رہزنوں اور ڈاکوؤں کے خوف سے آمدورفت بند رہتی تھی۔ ناچار وہ پیدل ہی فیروز پور چھاؤنی کی سمت روانہ ہو گئے پندرہ بیس منٹ ہی چلے ہوں گے کہ ان کو سامنے بجلی کی روشنیاں نظر آئیں۔ وہ حیران تھے کہ برقی روشنی تو صرف چھاؤنی میں ہے۔ فیروز شاہ سے فیروز پور چھاؤنی ڈیڑھ دو گھنٹہ کی مسافت پر تھا۔ وہ اور آگے بڑھے تو کیا دیکھتے ہیں کہ وہ فیروز پور چھاؤنی پہنچ چکے ہیں۔

یہ حضرت صاحب رحمۃ اللہ علیہ کا تصرف تھا کہ اتنی جلدی پہنچ گئے۔ گھر پہنچنے پر خواجہ صاحب کی دنیا ہی بدل گئی تھی۔ ان کی صحت بحال ہو گئی اور عاداتِ بد بھی پیچھا چھوڑ گئیں۔

ایک فوجی عبدالسلام نامی دوسری جنگِ عظیم میں جاپانیوں کی قید میں پھنس گیا تھا۔ دو تین سال تک

فوجی جوان پر نظرِ کرم

اُس کا کچھ پتہ نہ چلتا تھا۔ سب عزیزان اور رشتہ دار بڑے پریشان تھے۔ آخر اُس کے سر نے کرموں والا شریف میں آپ کی خدمت میں حاضر ہو کر اپنی پریشانی کا اظہار کیا اور دُعا کا طالب ہوا۔ دوسرے دن صبح اُن کو رخصت کرتے وقت آپ نے فرمایا کہ فکر نہ کرو تمہارا داماد بالکل بخیریت ہے اور بعد ازاں اُس فوجی نو جوان کا تمام حلیہ بھی اُن کو بتا دیا۔ کچھ دن بعد عبدالسلام کا خیریت کا خط ان کو موصول ہو گیا۔ اس نے لکھا تھا کہ وہ صحیح سلامت ہے اور جاپانیوں کی قید میں ہے۔ زیادہ عرصہ نہیں گزرا تھا کہ وہ قید سے رہا ہو کر گھر آ گیا۔

ملازمت پر بحالی

چوہدری نیاز احمد صاحب ڈپٹی کمشنر کسی وجہ سے ایک دفعہ

مغربی پاکستان کے وزیر اعلیٰ ڈاکٹر خان صاحب کے زیر عتاب

آگے اور معطل کر دیے گئے۔ ایک شخص کے ہمراہ وہ حضرت صاحب رحمۃ اللہ علیہ کی خدمت

میں حاضر ہوئے۔ حضرت قبلہ نے ارشاد فرمایا۔ "چوہدری صاحب اللہ کریم رحم فرمادیں گے۔"

آپ ہر نماز کے بعد قل شریف بسم اللہ شریف گیارہ بار پڑھ کر حضور نبی کریم صلی اللہ علیہ وسلم

کی رُوح مبارک کو ایصالِ ثواب کر دیا کریں۔" چوہدری صاحب اس کے بعد چلے گئے

اور پانچ چھ مہینے کے بعد پھر ایک دن خدمتِ بابرکت میں حاضر ہوئے۔ آپ سے ابھی

وہ کچھ فاصلہ پر ہی تھے کہ حضور نے ارشاد فرمایا۔ "آپ کا کام اللہ کریم نے کر دیا ہے

اور آپ بجال ہو گئے ہیں۔" انہوں نے عرض کیا۔ "سرکار مجھے تو ابھی تک کوئی علم نہیں ہے۔"

آپ نے فرمایا، "آپ بجال بجال" اور پھر ان کے کانڈھے پر ہاتھ رکھ کر سرکار نے تھپکی

دی۔ وہ نصف گھنٹہ تک بیٹھے ہوں گے کہ ایک اور آدمی سرکار کی خدمت میں حاضر

ہوا۔ وہ سلام کر کے بیٹھ گیا۔ آپ نے اس سے پوچھا کہ یہ تمہارے ہاتھ میں کیا ہے۔

اس نے عرض کیا کہ حضور یہ اخبار لوائے وقت ہے۔ فرمایا۔ "مجھے دکھاؤ۔" سرکار نے اخبار

ہاتھ میں لیا اور اس میں پہلے ہی صفحہ پر یہ خبر درج تھی کہ ڈاکٹر خان صاحب وزیر اعلیٰ نے ڈی سی

کی فائل منگوا کر ان کو بجال کر دیا ہے۔ آپ نے اخبار دیکھ کر فرمایا "لو چوہدری صاحب،

اخبار میں آپ کی خبر آگئی ہے۔" انہوں نے عرض کیا کہ سرکار مجھے تو کوئی علم نہیں تھا۔"

آپ نے فرمایا "میں جو کہتا تھا کہ آپ بجال ہو گئے ہیں۔ اللہ کریم نے مہربانی فرمادی ہے۔"

سبحان اللہ کیا شان ہے اللہ کریم کے ولیوں کی۔

گم شدہ بچے کا واپس آنا قصور کے رہنے والے ایک صاحب ایک دن

آپ کی مجلس میں حاضر ہوئے اور عرض کیا کہ "حضرت میرا بیٹا کم ہونے اُسے گھر سے گئے ہوتے دو تین ہفتے ہو گئے ہیں۔ اُس کی جدائی میں سب اہل خانہ بے چین ہیں دُعا فرمائیں بچہ واپس گھر آجائے۔" آپ نے فرمایا۔ "جاؤ وہ آجائے گا۔ فکر نہ کرو۔"

آئندہ جمعہ کے دن وہ شخص پھر حاضر ہوا اور اسکے ہمراہ اُس کا بچہ بھی تھا۔ آپ نے لڑکے سے پوچھا:

"کہو تم کہاں تھے اور کیسے آئے؟" اُس نے کہا کہ "حضور میں کراچی میں تھا اور ایسا معلوم ہوتا تھا کہ آپ مجھے رستی سے کھینچ رہے ہیں۔ چنانچہ میں اپنے گھر پہنچ گیا۔"

(حضرت سلیمان علیہ السلام کے دربار میں تخت بلقیس بھی طرفہ بعین میں لایا گیا تھا) (قرآن حکیم)

ایک ہندو کی عقیدت حکیم قاضی علی احمد انصاری کا بیان ہے کہ ایک دن وہ کمرنوالہ شریف ضلع فیروزپور میں حاضر تھے۔ وہ ایک کمرے میں بیٹھے ہوئے تھے اور آپ کے قریب ہی ایک نحیف الجثہ نوجوان بیٹھا تھا۔ وہ نوجوان بیٹھے اپنے سینے کی جانب نظر دوڑا کر ہنسنے لگا۔ میں نے اس سے اس کی وجہ دریافت کی تو کہنے لگا کہ "میں ہندو ہوں اور آٹھ دس دن سے یہاں آیا ہوا ہوں۔ باباجی نے مجھ پر بڑی کراپاکی ہے۔ میں سل اور دق کا مریض تھا اور حکیموں، ڈاکٹروں نے مجھے لا علاج قرار دے دیا تھا۔ یہاں آیا ہوں۔ لنگر کا کھانا کھاتا ہوں اور اب آپ کی مہربانی سے تندرست ہوں۔" پھر اُس نے کہا کہ آپ کی بڑی مہربانی ہوگی اگر آپ حضرت صاحب رحمۃ اللہ علیہ کا کچھ لیں خود مجھے لادیں تاکہ میری سب بیماریاں ہمیشہ کے لیے جاتی رہیں۔ پھر میں اجازت لے کر گھر چلا جاؤں گا۔"

دیرینہ خاندانی تنازعہ کا حل ہونا ملک گل نواز احمد خاں ایڈووکیٹ کا بیان ہے

کہ اتفاقاً انہیں ۵۱-۱۹۵۰ء میں ایک خاندانی تنازعہ میں سخت پریشانی، اخراجات کی زیر باری اور کوفت کا سامنا کرنا پڑا۔ ہر طرف سے نا امید ہو گئے۔ ماتحت عدالتوں نے ان کے خلاف فیصلے دیے اور آخر مقدمہ ہائیکورٹ تک جا پہنچا۔ مخالفین بہت معزز اور بارسوخ تھے۔ ان کے وکلاء بھی ریٹائرڈ جج یا ریٹائرڈ انارنی جنرل تھے۔ چیف جسٹس نے مقدمہ کی اہمیت کو مد نظر رکھ کر مقدمہ اپنے پاس رکھ لیا۔ اور مکمل رومداد دیکھنے کے بعد ملک صاحب کے وکیل کو کہا کہ آپ کا معاملہ بڑانا ممکن سا نظر آتا ہے۔ یہ گھبرائے ہوئے حضرت صاحب رحمۃ اللہ علیہ کی خدمت اقدس میں حاضر ہوئے۔ جمعہ کا دن تھا۔ حاضرین کا ہجوم تھا۔ نماز جمعہ کے بعد لوگ مل مل کر رخصت ہونے لگے۔ ملک صاحب خاموش بیٹھے رہے کہ تخلیہ ہو تو عرض مدعا کریں۔ سب آخر میں حاضر ہوئے اور اپنی پریشانی بیان کی۔ حضرت رحمۃ اللہ علیہ نے فرمایا کہ "بالوجا۔ اللہ خیر کرے گا۔" ان کے دل کو تسلی نہ ہوئی۔ وہ یہی سمجھے کہ آپ نے سرسری طور پر ہی دعا کر دی ہے۔ خصوصی توجہ نہیں فرمائی۔ چنانچہ پشمرہ ہو کر ایک طرف کھڑے ہو گئے۔ حضرت صاحب رحمۃ اللہ علیہ فارغ ہو کر گھر کی جانب روانہ ہو گئے۔ ایک خادم ہمراہ تھا۔ تھوڑی دُور جا کر اچانک آپ نے خادم کو واپس بھیجا کہ "جاؤ اُس بالو کو بلا لاؤ۔" خادم نے واپس آ کر ملک صاحب کو کہا کہ حضرت صاحب نے یاد فرمایا ہے۔ جب ملک صاحب آپ کے نزدیک پہنچے تو آپ نے ارشاد فرمایا۔ "بالو تم بہت پریشان ہو؟" ملک صاحب نے کہا "جی ہاں بے حد پریشان ہوں" تین بار ایسے ہی سوال جواب کے بعد آپ نے ملک صاحب کی پشت پر تین مرتبہ دست مبارک سے تھپکی دی اور فرمایا "جا بابا! اللہ تعالیٰ فتح دیں گے" یہ مسرت سے پھولے نہ سماتے اور آنکھوں میں خوشی کے آنسو بھرتے حضرت صاحب نے فرمایا کہ اب بے فکر ہو کر جاؤ۔"

ملک صاحب کا فریق مخالفت ہر طرح سے درپے آزار تھا۔ وہ بچپن میں روپے لے کر بھی راضی نامہ کرنے کو تیار نہ تھے۔ جب ہائی کورٹ میں پیشی ہوئی تو چیف جسٹس صاحب نے اُن کو کہا کہ بہتر ہے تم راضی نامہ کر لو۔ دونوں پارٹیاں باعزت ہیں۔ ورنہ میں لہنی مرضی سے فیصلہ کر دوں گا۔ چنانچہ مخالفین نے بغیر کسی مطالبے کے اُن سے راضی نامہ کر لیا اور باعزت طور پر وہ بری ہو گئے۔

ملک گل نواز احمد خاں صاحب
 ایک ڈاکٹر کے بچے کی معجزانہ شفایابی کے بہنوئی ڈاکٹر رضا کافی عرصہ تک

انگلستان اور امریکہ میں زندگی گزار چکے تھے۔ وہیں پر انہوں نے ڈاکٹری کی اعلیٰ تعلیم حاصل کی تھی۔ واپس آکر وہ کراچی میں اقامت گزین ہو گئے تھے۔ ڈاکٹر رضا کے ہاں جو بچہ پیدا ہوتا وہ مرجاتا تھا۔ اللہ تعالیٰ نے کرم کیا اور ان کے ہاں ایک اور لڑکا پیدا ہوا۔ اُن کی بیوی ایام زچگی میں لاہور میں ہی ملک صاحب (اپنے بھائی) کے پاس مقیم تھی۔ وہ خود بھی ڈاکٹر تھی۔ بچہ جب ۶ ماہ کا ہوا تو انہوں نے کراچی واپس جانے کا ارادہ کیا۔ بچہ یک لخت بیمار ہو گیا۔ حتیٰ کہ قریب المرگ ہو گیا۔ ڈاکٹر کرنل آئی بخش مرحوم اور دوسرے چوٹی کے ڈاکٹروں نے پوری توجہ سے علاج کیا لیکن کوئی افاقہ نہ ہوا۔ ہر دوائے الٹا ہی اثر کیا۔

آخر ملک گل نواز احمد خاں اور اُن کے چھوٹے بھائی ملک اکبر خاں (مینجر درگاہ حضرت بادا صاحب، پاکستان شریف) حضرت صاحب رحمۃ اللہ علیہ کی خدمت میں حاضر ہونے کے لیے تیار ہو گئے۔ ڈاکٹر رضا صاحب سے بھی ہمراہ چلنے کو کہا لیکن وہ کہنے لگے کہ میں پیروں فقیروں کا قایل نہیں ہوں۔ آخر اپنی والدہ اور ہمیشہ کے اصرار پر وہ بھی ساتھ جانے کے لیے رضامند ہو گئے اور کہنے لگے کہ چلو میں سیر ہی کر آؤں گا اور آپ حاضر ہی لیں۔

عصر کے قریب حضرت کرمانوالہ شریف پہنچے تو حضرت صاحب نے صاحبزادہ
 سید عثمان علی شاہ صاحب کو فرمایا کہ مینجر صاحب (ملک محمد اکبر صاحب مینجر درگاہ حضرت
 بادا صاحب رحمۃ اللہ علیہ) آگتے ہیں۔ ان کو چائے پلائیں اور جو لڈو ان کے لیے رکھے
 گئے ہیں وہ کھلائیں " وہاں پر موجود ایک صاحب نے بتلایا کہ تھوڑی دیر ہوئی ایک
 شخص نے لڈو لا کر پیش کیے تھے۔ حضرت صاحب رحمۃ اللہ علیہ نے حاضرین میں تقسیم
 فرمادے مگر چند لڈو بیچ گئے تو آپ نے فرمایا کہ لاہور سے مہمان آرہے ہیں یہ ان کیلئے
 رکھ دو۔ ڈاکٹر صاحب اس دوران میں آپ کی شخصیت سے اتنے متاثر ہو چکے تھے
 کہ انہوں نے ادب کو ملحوظ رکھتے ہوئے سر پر رومال بھی باندھ لیا تھا اور با ادب زانو
 بیٹھ گئے تھے۔ حضرت صاحب نے روئے سخن ان کی جانب ہی رکھا اور فرمایا " بابو جی
 کہاں کہاں پھرے ہو؟ تعلیم کہاں حاصل کی ہے؟ اور آپ بہت قابل ڈاکٹر ہیں فرامیری
 نبض تو دیکھیں۔" حضرت صاحب رحمۃ اللہ علیہ کو ان دنوں سخت نزلہ اور زکام تھا۔ آپ نے
 ڈاکٹر صاحب سے فرمایا کہ ایسا نسخہ لکھ کر دیں جس سے دن کو بھی تارے نظر آنے لگیں۔
 اتنے میں خادم لسی کا گلاس لے کر آگیا۔ سر دیوں کے دن اور سخت نزلہ و زکام کی حالت
 دیکھ کر ڈاکٹر ضیاء نے کہا کہ آپ لسی نہ پیئیں۔ آپ نے فرمایا۔ "فقیروں کے لیے ہر چیز برابر ہے۔"
 اور لسی نوش فرمائی۔ پھر محبت مہبری باتیں کرتے رہے ڈاکٹر صاحب سے پوچھا۔ "پنجابی سمجھے
 او ناں۔ رکتے زبان یا رمن تسکی و من ترکی نمی دافم" والی بات نہیں۔" ڈاکٹر صاحب نے
 عرض کیا کہ "حضور سمجھتا ہوں۔" حضور نے ارشاد فرمایا کہ "ڈگری ویلا ہے" (یعنی عصر کا وقت ہے)
 اور آئیہ مبارکہ وَالْعَصْرِ إِنَّ الْإِنْسَانَ لَفِي خُسْرٍ۔ تلاوت فرما کر مختصر تفسیر بیان
 فرمائی۔ دیں آنا۔ ایڈوکیٹ صاحب نے عرض کیا کہ "حضور ڈاکٹر صاحب کا بچہ سخت

بیمار ہے۔ دُعا فرمائیں صحتیاب ہو جائے۔“ حضرت صاحبِ قبلہؒ نے ارشاد فرمایا کہ ”ڈاکٹر جی بڑے چنگے ویلے آگے او“ پھر تین دفعہ ارشاد فرمایا ”جاؤ رب خیر کر لیں“ (یعنی اللہ تعالیٰ ٹھیک کر دیں گے) پھر سب کو نہایت شفقت کے ساتھ رخصت کیا۔

لاہور اپنی جائے رہائش پر پہنچے تو ڈاکٹر صاحب کا بچہ بالکل صحتیاب ہو چکا تھا، اور ماں کی گود میں آرام سے دودھ پنی رہا تھا۔ ڈاکٹر صاحب نے تعجب سے پوچھا کہ یہ کیا ماجرا ہے۔ تو معلوم ہوا کہ عصر کے وقت بچے کی حالت سخت خراب ہو گئی تھی۔ سہرے کی دوائی دی گئی مگر لحظہ بہ لحظہ بچے کی حالت خراب ہوتی چلی گئی حتیٰ کہ وہ قریب المگ ہو گیا۔ سب رونے پینے لگے۔ بے قراری میں ستورات نے کوشش کی کہ کوئی ٹانگہ ٹیکسی یا کوئی سواری مل جائے تو بچے کو کسی ڈاکٹر کے پاس لے چلیں مگر کسی سواری کا بندوبست نہ ہو سکا۔ ناچار گھر واپس لوٹ آئے اور ناامید ہو کر بچے کو گود میں لے کر بیٹھ گئے۔ وقتاً بچے نے آنکھیں کھول دیں اور مسکرنے لگا۔ رات سے جسے کچھ ہوش نہ تھا اب ماں کا دودھ پینے لگا۔ چنانچہ اس وقت سے بچہ تندرست ہے۔ گھر والوں سے جب وقت دریافت کیا گیا تو معلوم ہوا کہ بالکل وہی وقت تھا جب آپؒ نے ڈاکٹر رضار سے فرمایا تھا، ”تسے چنگے ویلے آگے او رب خیر کر لیں“۔ بے شک اولیاء اللہ کی بہت بلند شان ہے۔

اولیاء راہت قدرت از الہ

تیر حبتہ باز گردانند ز راہ

بچہ آج تک بالکل تندرست ہے۔ اس واقعہ کو آٹھ سال ہو چکے ہیں۔ اس کے بعد اللہ تعالیٰ نے ڈاکٹر صاحب کو دو اور فرزند بھی عطا کیے۔ سب کی صحت بہت اچھی ہے۔
موت کے منہ سے نجات حضور کا ایک مخلص مرید محمد اکبر رینالہ خورد

کے قریب ایک گاؤں میں کھیتی باڑی کا کام کرتا تھا۔ اس کے بچے اور بھائی بہت عرصہ سے لنگر میں مختلف خدمات کی بجا آوری پر مامور ہیں۔ حضرت صاحب رحمۃ اللہ علیہ کو بھی ان سب بہت محبت تھی۔

سردیوں کے موسم میں محمد اکبر نے کھاد سے گڑ بنانے کے لیے بیسنا لگا رکھا تھا۔ آگ پر کڑاہ رکھا ہوا تھا اور اُس میں گنے کا رس کھولتے کھولتے شیرے کی شکل اختیار کر چکا تھا۔ محمد اکبر کے بھائی محمد علی نے اپنے بھتیجے محمد بشیر (محمد اکبر کے لڑکے) کو کہا کہ کڑاہ میں پھیرنے والا ڈمڈالاؤ تاکہ گڑ جلنے نہ پائے۔ بچہ تیزی سے اٹھا اور اچھل کر کڑاہ میں جاگرا۔ اُس کا منہ اور سر اُس شیرے سے باہر تھے۔ باقی سارا جسم شیرے میں ڈوبا ہوا تھا۔ بچے کو کھینچ کر باہر نکالا گیا لیکن ہاتھ سے چھوٹ کر وہ پھر کڑاہ میں جاگرا۔ بڑی مشکل سے باہر نکالا گیا۔ بچے کو رینالہ خورد ہسپتال بھیج کر محمد اکبر خود بھاگا بھاگا حضرت صاحب کی خدمت میں جا حاضر ہوا۔ حضور نے اُسے پریشان دیکھ کر پوچھا کہ کیا بات ہے اُس نے واقعہ بیان کیا۔ آپ نے فرمایا کہ احتیاط نہیں کرتے ہو۔ جاؤ جلدی اُسے ڈاکٹر کے پاس لے جاؤ۔ آپ اُس کے چلے جانے کے بعد کچھ دیر ادھر ہی متوجہ رہے۔ سب کا خیال تھا کہ بچہ موت سے مشکل ہی سے بچے گا۔

تین چار دن کے بعد محمد اکبر پھر آیا اور آپ سے عرض کیا کہ بچہ رو بھرتی ہے۔ جسم پر بڑے بڑے آبلے بن گئے تھے مگر اب درست ہو رہے ہیں۔ چنانچہ جلد ہی بچہ صحت یاب ہو گیا اور آپ کی نظر عنایت سے اس کے سب اعضاء اور اعصاب درست رہے۔

ہلکے مرض سے شفا کچھ عرصہ کے بعد محمد اکبر مذکور اپنے بھائیوں کے ہمراہ

ہیڈ بتو کی کے قریب ایک گاؤں میں چلا گیا۔ وہاں اُن کو چالیس ایکڑ اراضی الاٹ ہو گئی تھی۔ اپنے رقبہ کی آبپاشی کے لیے انہوں نے وہاں ایک ٹیوب ویل بھی لگا لیا۔ ایک دن وہ اپنے دونوں بیٹوں کو پانی پلانے کے لیے لے چلا۔ رستے ہاتھ میں پکڑے خود آگے آگے جا رہا تھا اور بیل پیچھے پیچھے تھے۔ اچانک ایک بیل نے آگے بڑھ کر اُس کی ٹانگوں میں سینک اڑاتے اور اونچا اٹھا کر زمین پر الٹا پٹخ دیا۔ وہ بڑا گرانڈیل جوان تھا۔ لیکن گرتے ہی اس کی ریڑھ کی ہڈی ٹوٹ گئی اور اس کے ساتھ ہی نیچے کا دھڑ بالکل بے حس ہو گیا۔ بیل ہاتھ سے چھوٹ کر آگے بڑھ گئے۔ اس کے بھائیوں نے آکر اسے چارپائی پر ڈالا اور گھر لے گئے۔ پھر ایک بھائی حضرت صاحب کی خدمت میں حاضر ہوا اور تمام واقعہ عرض کرنے کے بعد کہا کہ چلنا پھرنا تو درکنار محمد اکبر چارپائی سے اٹھنے کے بھی قابل نہیں رہا۔ آپ نے تھوڑی دیر سکوت فرمایا پھر اُن کو تسلی دی اور تاکید کی کہ اس کا علاج معالجہ کرو۔ اللہ تعالیٰ شفاء عطا فرمادیں گے۔ گھر میں علاج منعاً سے کچھ افاقہ نہ ہوا تو اسے لاہور میوہسپتال لیجا یا گیا۔ اُن ہی ایام میں آپ بھی بغرض علاج لاہور تشریف لے گئے تھے اور گلبرگ میں قیام پذیر تھے۔ آپ کے پاس وہاں پھر عرض کی گئی تو آپ نے فرمایا کہ اب وہ ٹھیک ہو جائے گا۔ چنانچہ تھوڑا عرصہ میوہسپتال میں زیر علاج رہنے کے بعد محمد اکبر صحتیاب ہو گیا، اور اب اپنے گھر کا کام کاج بخوبی کر لیتا ہے۔ ڈاکٹروں کا کہنا ہے کہ ایسا مریض بیچ نہیں سکتا تھا۔ کسی بزرگ کی دُعا ہے۔

شیخ رحمت اللہ فیروز پور ضلع کچھری میں بطور چپڑاسی
دُنیاوی منصب کر دیا کام کرتے تھے۔ ان کی تعلیم بالکل معمولی تھی۔ ایک دن
 حضرت صاحب رحمۃ اللہ علیہ کی خدمت میں کرموں والا تشریف میں حاضر تھے۔ آپ

نمازِ عصر کے لیے وضو کر رہے تھے۔ دریائے کرم جوش میں آیا اور آپ نے شیخ رحمۃ اللہ سے فرمایا "انگو جو کچھ مانگنا ہے"۔ دو تین مرتبہ جب حضور نے اسی طرح ارشاد فرمایا تو شیخ رحمۃ اللہ نے عرض کیا کہ حضور مجھے کلرک بنا دیں۔ آپ نے فرمایا کہ دنیا ہی مانگنی تھی تو بس کلرک کی مانگی۔ اچھا جاؤ کلرک ہو جاؤ گے۔"

کچھ دنوں کے بعد ڈپٹی کمشنر کے سپرنٹنڈنٹ نے خود بخود کلرک کی جگہ انکی سفارش کر کے کاغذات کمشنر کے پاس جالندھر بھیج دیے۔ مگر کمشنر نے اس بنا پر انکار کر دیا کہ تعلیم بہت تھوڑی ہے۔ چنانچہ شیخ رحمۃ اللہ پھر حضرت صاحب کی خدمت میں حاضر ہوئے تو آپ نے فرمایا کہ فکر نہ کرو کام تمہارا ہو جائے گا۔ اب جب پھر تمہارے کاغذات کمشنر کے پاس جائیں تو خود جالندھر جانا اور وہاں امام ناصر رحمۃ اللہ علیہ کی درگاہ میں بھی حاضری دینا۔ چند دنوں کے بعد پھر ان کے کاغذات کمشنر کے پاس بھیجے گئے شیخ رحمۃ اللہ درگاہ امام ناصر میں حاضری کے بعد کمشنر کے دفتر میں جا پہنچے۔ سپرنٹنڈنٹ صاحب نے ان کے سامنے کاغذات کی پڑتال کی لیکن تعلیم کی کمی پھر ایک بڑی رکاوٹ تھی۔ آخر سارا دن سوچ بچار کے بعد اس نے کہا کہ اور تو کوئی صورت نہیں اگر آپ کی کچھ فوجی خدمات ہوتیں تو کام بن سکتا تھا۔ شیخ رحمۃ اللہ نے اپنی فوجی خدمات کی سندت پیش کیں چنانچہ اسی وقت ان کو بطور کلرک تعینات کرنے کے احکام جاری کر دیے گئے۔ یہ سب کچھ حضرت صاحب رحمۃ اللہ علیہ کا تصرف تھا۔

شیخ صاحب کی والد کی وفات کی خبر
شیخ صاحب مذکور نے یہ بھی بیان کیا کہ
ان کی والدہ سخت بیمار ہو گئیں اور زندگی

سے ناامیدی ہو گئی۔ اسی پریشانی کے عالم میں وہ حضرت صاحب رحمۃ اللہ علیہ کی خدمت

میں کر موں والا شریف جا حاضر ہوئے۔ آپ سے اپنی والدہ کی شدید علالت کا ذکر کیا اور صحت کے لیے درخواست کی۔ آپ نے ارشاد فرمایا کہ شیخ صاحب میں تو دعا کرتا ہوں مگر "دیگر ویلا ہر کسے تے آوے گا"۔ آپ واپس جائیں اور مائی کی خدمت کریں۔ واپس روانہ ہوئے تو دُور سے دیکھا کہ گاڑی فیروز شاہ اسٹیشن پر پہنچ گئی ہے۔ مگر جب تک وہ جا کر گاڑی میں سوار نہ ہو گئے گاڑی رُکی رہی۔ گھر پہنچے تو مائی کی طبیعت قدرے سنبھلی ہوئی تھی۔ دوسری صبح اچانک طبیعت پھر بگڑی اور عین عصر کے وقت اُن کی والدہ راہی ملک بقا ہو گئیں۔ حضرت صاحب رحمۃ اللہ علیہ کے ارشاد کے مطابق (دیگر ویلا) عصر کا وقت ہی تھا۔

رینالہ خورد سے مستری عبدالستار

عدالتی فیصلوں میں آپ کا تصرف نے بیان کیا کہ قیام پاکستان کے

بعد ہمیں ایک آرہ مشین الاٹ ہوئی۔ تین چار خاندان پرورش پانے لگے۔ کچھ عرصہ بعد ہمیں بلائے بغیر افسران نے ہماری الاٹمنٹ منسوخ کر کے آرہ کسی اور شخص کے نام الاٹ کر دیا اور آرہ اور مشین سر ممبر کر دی۔ ہم نے اس حکم کے خلاف چارہ جوئی شروع کر دی اور میں دُعا کے لیے آپ کی خدمت میں حاضر ہوا۔ عرض کیا کہ تین چار خاندانوں کی روزی کا سبب بنا ہوا تھا۔ الاٹمنٹ خواہ مخواہ منسوخ کر دی گئی ہے۔ اب ہم سب بہت پریشان ہیں۔ آپ نے فرمایا، "مستری جی ہم ایک اور انجن نہ خرید لیں" ہمارے پاس اتنی رقم نہ تھی اس لیے میں نے ہذر کیا کہ حضور رقم تو اپنے پتلے ہے نہیں انجن وغیرہ کیسے خریدیں گے۔ آپ نے فرمایا، "اللہ کریم مسبب الاسباب ہیں کوئی صورت بن جائے گی" چند دنوں کے اندر ہی ہمیں ایک انجن مبعہ آرا مشین اور چکی مل گیا۔ جو ہم نے

جوں توں کر کے خرید لیا۔ ہم بے کار تھے۔ پہلا آرہ سر مہر تھا۔ حضورؐ کی کرم نوازی سے اب اخراجات پورے ہونے لگے اور مقدمہ کا خرچ بھی نکلنے لگا۔

افسران محکمہ بحالیات تاریخ پر تاریخ دینے لگے اور میں ہر بار تاریخ پر جانے سے پیشتر حضرت صاحبؒ کی خدمت میں حاضر ہوتا تو آپ تسلی دیتے کہ "اللہ رحم کر دے گا۔ فکر نہ کرو۔" سال ڈیڑھ سال کا عرصہ عدالتوں میں چکر لگاتے گزر گیا تو ایک دفعہ میں گھبرایا ہوا آپ کے پاس پہنچا۔ آپ نے میری پریشانی دیکھ کر فرمایا۔ "برخوردار ہم نے اس افسر سے فیصلہ نہیں کروانا کوئی اور اللہ کا بندہ آئے گا، وہ فیصلہ کرے گا۔" اسی طرح چھ ماہ کا عرصہ اور گزر گیا اور میری پریشانی بڑھتی گئی۔ ایک دن حاضر ہوا تو آپ نے فرمایا، "برخوردار اب جلدی فیصلہ ہو جائے گا۔" چنانچہ چند دنوں کے بعد وہ افسر تبدیل ہو گیا اور اس کی بجائے ملتان کے ڈپٹی کمشنر تبدیل ہو کر آگئے۔ میں نے نئے افسر کے متعلق خدمت میں عرض کیا تو فرمایا، "ہاں اب ہمارا فیصلہ ہوگا۔" پھر فرمایا کہ جب کمشنر بحالیات کے پاس تاریخ پر جانا ہو تو ایک دن پہلے بتانا۔ حسب ارشاد میں حاضر ہوا اور عرض کیا کہ کل عدالت میں حاضری کے لیے لاہور جاؤں گا۔ آپ نے پوچھا کہ جس شخص کے نام آرہ الاٹ ہوا ہے اس کا کلیم کس چیز کا ہے؟ میں نے عرض کیا کہ الاٹی ڈوہیں، ایک کا دعویٰ ہے کہ مشرقی پنجاب میں میری چکی تھی۔ فرمایا "اُس کا آرے پر کیا حق ہے وہ چکی لے۔" دوسرے کے متعلق عرض کیا کہ اس کا کلیم ہے کہ میرا کتابوں کا پرہیز تھا۔ فرمایا، "وہ پرہیز تلاش کرے ہمارا آرہ مشین ہمیں ملنا چاہیے۔ کوئی بات نہیں اللہ رحم کر دے گا۔ گھبراؤ نہیں تاریخ پر جاؤ۔"

دوسرے روز میں پیشی پر حاضر ہوا۔ کمشنر صاحب نے بالکل وہی الفاظ دہرائے

جو حضورؐ نے ارشاد فرمائے تھے اور فیصلہ ہمارے حق میں صادر کر دیا۔ واپسی پر میں نے

کامیابی کا ذکر کیا تو آپ بہت خوش ہوئے۔

مستری عبدالستار نے بیان کیا کہ ایک دفعہ

میں حاضر ہوا۔ ایک آدمی باہر نیم کے درخت

خلافتِ شرع اور سے پرہیز کی تلقین

تے بیٹھا ہوا تھا۔ حضرت صاحب نے مجھ سے فرمایا کہ "باہر ایک آدمی بیٹھا ہے۔ وہ بات

نہیں بتاتا اور یہی کہتا ہے کہ میں حضرت صاحب سے علیحدگی میں بات کروں گا۔ میں تو سب

کے سامنے بات کرتا ہوں۔ جو سچی بات کرے اللہ رحم کر دیتا ہے۔ اُس سے جا کر تم ہی پوچھو

شاید تم کو بتا دے۔" میں نے جا کر پوچھا تو مجھے بھی اُس نے وہی جواب دیا۔ بہت سمجھایا

لیکن وہ نہ مانا اور اصل بات بتانے سے انکار ہی کرتا رہا۔ میں نے جا کر حضرت صاحب

کی خدمت میں عرض کر دیا۔ آپ نے فرمایا، "بخود ارباب دراصل یہ ہے کہ اس کی ایک

رشتہ دار عورت بیوہ ہو گئی ہے۔ اس کی بہت سی جائیداد ہے۔ اُس کے دو لڑکے بھی

ہیں جو ابھی نابالغ ہیں۔ اس کا خیال ہے کہ وہ عورت اس سے نکاح کر لے اور وہ جائیداد

اس کے قبضہ میں آجائے۔ وہ یتیموں کا حق دالینا چاہتا ہے اور منظوری مجھ سے لیتا ہے

میں شریعت کے خلاف کس طرح فتویٰ دے دوں۔ جاؤ اُس سے پوچھو اگر واقعہ

اسی طرح ہے تو اس کو کہو کہ اس کے لیے بہتر یہی ہے کہ وہ یہاں سے چلا جائے۔"

میں دوبارہ اس کے پاس گیا اور پھر کرید کرید کہ اس سے بات دریافت کرنی

چاہی لیکن وہ انکار کرتا رہا۔ آخر میں نے حضرت صاحب کے ارشاد کے مطابق سارا واقعہ اسے

بتایا تو وہ حیرانی سے میرے منہ کو تکیے لگا۔ اور پوچھا کہ تمہیں کس نے بتایا ہے۔ میں نے کہا

حضرت صاحب نے ہی مجھے سب کچھ بتایا ہے۔ چنانچہ پھر اُس نے کہا کہ واقعی میرا یہی سول

ہے پھر میں نے اسے کہا کہ جاؤ اب یہاں سے چلے جاؤ۔ اس ناجائز کام کے لیے حضرت صاحب

ہرگز تمہارے لیے دُعا نہیں فرمائیں گے۔ چنانچہ وہ شخص اُٹھ کر چلا گیا۔

اولادِ زینہ کے لیے دُعا محمد اسماعیل چک نمبر ۱۱۱۱ ایل ولے بیان کرتے ہیں کہ میں ایک دفعہ

حاضر ہوا اور عرض کی "حضور میرے ہاں ایک لڑکا ہے اور پانچ چھ لڑکیاں ہیں۔ یہ چھاؤنی میں سے گھر میں ہی لگا دی گئی ہے۔ آپ اس وقت خوش و خرم بیٹھے تھے۔ یہ بات سُن کر مسکرائے اور فرمایا، "اسمعیلیا (پیارے) تیرا باپ ایک تھا۔ تیرا دادا ایک تھا۔ تیرا پردادا ایک تھا اور تو بھی ایک ہے۔ اب بتائیں کیا کروا" وہ بھی خوش طبع اور حاضر جواب تھا۔ جھٹ عرض کیا کہ "حضور میں ساری نسل چیک کرانے نہیں آیا۔ اولادِ زینہ کے لیے سوال لے کر آیا ہوں۔" آپ کا چہرہ خوشی سے متما اُٹھا اور مسکرا کر فرمایا، "جاؤ اللہ کریم چار لڑکے دیں گے۔ اب تو خوش ہو۔" چنانچہ پھر اسکے ہاں چار لڑکے پیدا ہوئے۔

خیالاتِ فاسد سے ہائی ایک دن آپ محفل میں رونق افروز تھے۔ بہت سے احباب باادب بیٹھے تھے۔ باتیں ہو رہی تھیں۔

لتنے میں آپ نے زبان مبارک سے دو تین مرتبہ فرمایا:

"نبض و جے گھر عشق دے تے دیداں خبر نہ کار۔"

سب حیران تھے کہ کیا راز ہے۔ اچانک ایک طرف سے حاجی نظام الدین مرحوم نمودار ہوئے۔ وہ اکثر اوقات حضورؐ کے پاس کئی کئی دن قیام کیا کرتے تھے۔ اُن کو دیکھ کر آپ نے پھر فرمایا:

"نبض و جے گھر عشق دے تے دیداں خبر نہ کار۔"

حاجی صاحب سخت پریشانی کے عالم میں تھے۔ جب وہ سلام کر کے بیٹھ گئے تو آپ نے فرمایا، "حاجی صاحب لائیں آپ کی نبض دیکھوں" اور مسکراتے ہوئے نبض پر ہاتھ رکھ کر فرمایا:

"بعض وجے گھر عشق دے تے ویداں خبر نہ کار"

اس کے ساتھ ہی حاجی صاحب کا مرجھایا ہوا چہرہ خوشی سے چمک اٹھا اور آنا فنا ان کی پریشان حالی دور ہو گئی۔ پھر وہ مکمل سکون کے ساتھ بیٹھ گئے۔ خلاف معمول دوسرے ہی دن وہ اجازت لے کر روانہ ہوئے۔ تو ان کے ساتھ ماسٹر خوشی محمد بھی اجازت حاصل کر کے گھر کو روانہ ہوئے۔ دونوں گاڑی میں سوار ہوئے تو ماسٹر صاحب نے حاجی صاحب سے دریافت فرمایا کہ آپ اس دفعہ اتنی عجلت سے کیوں واپس جا رہے ہیں۔ حالانکہ آپ تو کتنی کئی دن قیام کیا کرتے تھے۔ حاجی صاحب نے کہا کہ اس دفعہ میں قیام کی نیت سے نہیں آیا تھا۔ بلکہ اپنی مصیبت کا حال بیان کرنے آیا تھا جو آپ کی کرم نوازی سے حاضر ہوتے ہی ٹل گئی۔ وہ کہنے لگے کہ :

"میرے پاس گاؤں کی ایک نوجوان لڑکی اپنے شوہر کی شکایت لے کر آئی تھی وہ بہت روئی۔ میں نے اُسے تسلی دی اور وہ چلی گئی۔ لیکن لڑکی کے جلنے کے بعد میری حالت ایسی ہو گئی کہ صبر و قرار و ہوش کھو گئے اور اُس کی محبت اس طرح دل میں گھر کر گئی کہ نہ نماز یاد رہی نہ اوراد و وظائف اور نہ نوافل۔ کچھ دن یہی حالت رہی تو خیال آیا کہ میں تو مارا گیا۔ ساری عمر کی کمائی برباد ہو گئی۔ آخر کوئی جائے پناہ نظر نہ آئی اور حضور کی خدمتِ بابرکت میں آ پہنچا۔ بھائی صاحب خدا کا شکر ہے کہ حضور نے ایک ہی نظرِ کیمیا اثر سے سب خیالاتِ فاسدہ سے لوحِ دل کو پھر پاک و صاف کر دیا ہے اور اب مطمئن ہو کر واپس جا رہا ہوں۔"

متوقع خطرہ سے محفوظ رکھا محمد عبداللہ صاحب نقشبندی فیصل آباد سے اپنے

ایک دوست میاں عبدالحمید کے ہمراہ چیچہ وطنی گئے۔ میاں عبدالحمید کئی ماہ سے بیمار چلے آتے تھے اور علاج معالجہ پر بے تحاشہ خرچ کرنے کے باوجود بیماری میں افادہ نہ ہوا۔ چیچہ وطنی میں دونوں نے ارادہ کیا کہ حضرت کرمانوالہ شریف چلیں اور حضرت صاحب رحمۃ اللہ علیہ کی خدمت میں دُعا کے لیے گزارش کریں۔ حضرت کرمانوالہ شریف پہنچنے پر ان کو معلوم ہوا کہ آپ لاہور شریف لے گئے ہیں اور وہاں سیٹھ محمد شفیع کیلے والے کے مکان میں قیام ہے۔ چنانچہ وہ لاہور چلے گئے اور وہاں آپ کی خدمت میں جا حاضر ہوئے۔ اُن کا ارادہ یہ تھا کہ حضرت صاحب رحمۃ اللہ علیہ سے عرضِ مدعا کے بعد آٹھ بجے شب کی گاڑی سے واپس چیچہ وطنی چلے جائیں گے۔ اُن کی آمد پر حضرت صاحب رحمۃ اللہ علیہ نے سب لوگوں کو اُٹھ جانے کا حکم دیا اور خود خاموشی سے لیٹ گئے۔ دس بجے کے قریب آپ نے فرمایا کہ چیچہ وطنی سے آنے والے بلیوں کو بلاؤ۔ جب ہم حاضر ہوئے تو آپ نے صحت کے لیے دُعا کی اور ایک دوا بھی تجویز فرمائی پھر ہمیں رخصت کر دیا۔ صبح کو ہمیں معلوم ہوا کہ جس گاڑی سے ہم لاہور سے چیچہ وطنی آنے کا ارادہ رکھتے تھے وہ گیمبر اسٹیشن پر حادثہ کا شکار ہو گئی اور بہت سے مسافر جاں بحق ہو گئے۔ محمد عبداللہ صاحب کہتے ہیں کہ پھر ان کی سمجھ میں یہ بات آئی کہ رات کو کیوں انہیں جلدی چھٹی نہیں ملی تھی۔

مولوی محمد صدیقی صاحب فیروز پوری نے بیان کیا کہ وہ
علم کی دولت عطا فرمادی
 لاہور میں حضرت داتا گنج بخش علیہ الرحمۃ کے مزار مبارک سے

ملحقہ جامعہ گنج بخش میں زیر تعلیم تھے۔ بہر وقت پریشان حال رہتے تھے کیونکہ سبق یاد نہیں رہتا تھا۔ آخر ایک دن انہیں خیال آیا کہ حضرت صاحب رحمۃ اللہ علیہ کی خدمت میں حاضر ہونا چاہیے۔ وہاں حصولِ علم کے لیے دُعا بھی کروائیں گے اور حضور کی غلامی کی سعادت بھی حاصل کریں گے۔

چنانچہ اسی ارادے سے وہ آپ کی خدمت میں جا پہنچے۔ آپ کے دریافت فرمانے پر عرض کیا کہ "حضور مرید ہونے کے لیے آیا ہوں"۔ آپ نے قبول فرمایا اور کچھ پڑھنے کیلئے بھی ارشاد فرمایا۔ پھر مولوی محمد صدیق احمد نے عرض کیا کہ حضور مدرسہ میں پڑھتا ہوں لیکن حافظہ اتنا خراب ہے کہ کچھ یاد نہیں رہتا۔ حضرت صاحب رحمۃ اللہ علیہ نے ان کی پیٹھ پر ہاتھ پھیرا اور تین بار تمسکی دے کر فرمایا۔ "خدا کے فضل سے تم بڑے مولوی بن جاؤ گے" چنانچہ حضرت صاحب رحمۃ اللہ علیہ کی دُعا سے اللہ تعالیٰ نے علم کی دولت بھی عطا کی اور وعظ و تقریر کا ملکہ بھی عنایت کر دیا۔

وہی بیان کرتے ہیں کہ اُن کے ایک دوست کی بیوی کو خنازیر کی موذی مرض نے آدبایا۔ علاج معالجہ سے کچھ فائدہ نہ ہوا۔ آخر آپ کی خدمت میں رجوع کیا۔ آپ نے ارشاد فرمایا کہ تم داڑھی رکھ لو اور دونوں میاں بیوی نماز پڑھا کرو۔ نماز کے بعد درود شریف پڑھ کر لعابِ دہن لگا دیا کرو اللہ تعالیٰ شفا بخش دیں گے۔ چنانچہ جب انہوں نے کچھ دن اس فرمان کے مطابق عمل کیا تو اُس موذی مرض سے ہمیشہ کے لیے نجات مل گئی۔

انور حسین صاحب گوہر پورہ لاہور کا بیان ہے کہ ان کے اولادِ زینہ عطا ہوئی ایک عزیز شیخ پورہ میں رہتے تھے۔ اُن کی شادی ہوئے بارہ سال کا عرصہ گزر گیا لیکن اُن کے ہاں کوئی اولاد پیدا نہ ہوئی۔ علاج معالجہ۔ تعویذ گنڈا۔ دُعا اور دوا سب آزما دیئے لیکن پھر بھی اولاد کی نعمت سے محروم رہے۔ کسی دوست نے اُن کو حضرت صاحب رحمۃ اللہ علیہ کی خدمت میں حاضر ہونے کا مشورہ دیا۔ وہ اتوار کے دن لاہور سے چل کر حضرت کو مانوالے پہنچے لیکن اُس دن زائرین کا ہجوم اتنا تھا کہ اُن کو عرضِ مطلب کا موقع نہ مل سکا اور وہ دل کی دل میں ہی لے کر واپس چلے آئے۔ اگلی اتوار پھر حاضر

خدمت ہوئے۔ مگر بھڑبھڑا تو رہی۔ دل میں افسوس پیدا ہوا کہ دوسری مرتبہ بھی عرضداشت پیش کرنے کا موقع نہیں ملے گا۔

اتنے میں حضرت صاحب رحمۃ اللہ علیہ کا ایک خادم آیا اور اُس نے کہا کہ جو صاحب شیخوپورہ سے آئے ہیں اُن کو حضرت صاحب رحمۃ اللہ علیہ بلاتے ہیں۔ یہ خاموش رہے کہ شاید کوئی اور صاحب ہوں گے میرے نصیب کہاں کہ حضرت صاحب از خود بلائیں خادم واپس چلا گیا۔ تھوڑی دیر بعد وہی خادم پھر آیا اور کہا کہ شیخوپورہ سے جو صاحب پھلی اتوار کو بھی آئے تھے اور ملے بغیر واپس چلے گئے تھے اُن کو حضرت صاحب قبلہ نے بلایا ہے۔ چنانچہ وہ اُٹھے اور حضرت صاحب رحمۃ اللہ علیہ کی خدمت میں چاہینچے۔ حضرت صاحب نے کمال شفقت فرمائی۔ دُعا کی اور دوا بھی تجویز فرمائی۔ واپس جا کر دوائی تیار کر کے استعمال کی گئی اور حضرت صاحب کی کرم نوازی سے اللہ تعالیٰ نے چاند سالہ کا عنایت فرمایا۔ ابو حنین کا بیان ہے کہ ان کے یہ عزیز بزرگوں کے زیادہ قلیل نہ تھے لیکن اس کے بعد وہ بزرگانِ دین کی عظمت اور کرامت کے قایل ہو گئے۔

مہلک مرض سے شفا
سیٹھ محمد شفیع کی بیوی سخت بیمار ہو گئی۔ قولنج کی تکلیف اتنی شدید تھی کہ آنت ہی پیٹ میں خود بخود پھٹ گئی۔

ڈاکٹروں نے مایوسی کا اظہار کیا اور کہا کہ ایسا مرض مشکل سے ہی جانبر ہو سکتا ہے۔ سیٹھ صاحب کو سخت فکر لاحق ہوئی۔ اور اسی وقت حضرت کمالوالہ شریف کا رخ کیا۔ آپ کی خدمت میں پہنچ کر ضبط نہ کر سکے اور بے اختیار رونے لگے۔ حضرت صاحب نے تسلی دیتے ہوئے دریافت فرمایا کہ بات تو بتاؤ کیا معاملہ ہے۔ سیٹھ صاحب نے عرض کیا کہ حضور بیوی سخت بیمار ہے۔ ڈاکٹروں نے جواب دے دیا ہے اگر مر گئی تو میں مصیبت میں گرفتار ہو جاؤں گا کیونکہ ابھی

تین بچوں کی شادی کرنی ہے۔ آپ نے فرمایا کہ "جاؤ۔ علاج کرو اللہ کریم شفا عطا فرمائیں گے۔ اور سیٹھانی بچوں کی شادیاں خود کرے گی۔" سیٹھ محمد شفیع واپس لاہور پہنچے اور آپریشن کامیاب رہا۔ تھوڑے ہی دنوں میں ان کی اہلیہ تندرست ہو گئیں۔

کرم نوالہ شریف میں گاؤں کے زمینداروں کا ایک بچہ قمر الدین نامی بچپن سے آپ کے پاس آتا جاتا تھا۔ آپ بھی اس سے محبت اور شفقت سے پیش آتے تھے۔ جب جوان ہوا تو ایک دن صبح سویرے اٹھ کر اپنے گھر سے باہر آیا۔ اس وقت حضور بھی باہر سے تشریف لا رہے تھے۔ قمر الدین نے ادب سے سلام عرض کیا۔ اُس نے سر پر نئی لنگی باندھی ہوئی تھی۔ حضور نے فرمایا کہ "یہ لنگی کہاں سے لی ہے بڑی خوبصورت ہے۔" قمر الدین نے لنگی سر سے اتاری اور پیش کر دی۔ آپ نے فرمایا "یہ تمہیں بہت اچھی لگتی ہے تم ہی رکھو اور یہ کسی کو نہ دینا" چلتے ہوئے یہ بھی فرمایا کہ "دیکھنا کوئی ایسا کام نہ کرنا۔" قمر الدین نے کہا۔ "جی نہیں۔"

رات کو جو اُس کو شرارت مٹھی قریبی گاؤں درک میں جا کر ایک گھر میں چوری کر لی اور زیور اور قیمتی پارچات کی گٹھری باندھ کر سر پر رکھی اور بھاگ نکلا۔ گھر والے بھی جاگ اٹھے اور چور چور کا شور مچ گیا۔ گاؤں کے لوگ لاٹھیوں سے مسلح ہو کر گلی کے دونوں سروں پر کھڑے ہو گئے۔ اب بچ کر نکلنے کا کوئی راستہ نہ تھا۔ اُس وقت موت اُسے سامنے نظر آنے لگی یقین ہو گیا کہ آج یہیں مارا جاؤں گا۔ اُسی وقت حضرت صاحب یاد آئے اور حضور کی جانب خیال کر کے عرض کیا کہ حضور آج دستگیری فرمائیں اور موت کے مُنہ سے بچائیں۔ آئندہ کے لیے چوری سے سچی توبہ کرتا ہوں " فی الفور اس کے کانوں میں آپ کی آواز آئی۔ گٹھری اور سر سے لنگی اتار کر فوراً پھینک دو۔ اُس نے لنگی زمین پر پھینک دی۔ اتنے میں لوگ وہاں پہنچ گئے۔

اور لنگی اور گٹھڑی پر لاٹھیاں برسانی شروع کر دیں۔ قمر الدین اُن کے بیچ میں سے نکل کر کھسک آیا اور بھاگ کر کونووالے پہنچ گیا۔

صبح سویرے باہر نکلا تو اُسی مقام پر حضور پھر اُسے ملے۔ آپ تبسم فرما رہے تھے قمر الدین کو دیکھ کر فرمایا کہ تم باز نہ آئے۔ میں نے تمہیں کہا نہیں تھا کہ کوئی ایسا ویسا کام نہ کرنا اور وہ کسی کو نہ دینا۔ تم پھر دوسرے گاؤں چلے گئے۔ قمر الدین نے ہاتھ جوڑ کر معافی مانگی۔

مولوی سید محمد قاسم شاہ خلیف جامع مسجد

نور پور شاہاں متصل اسلام آباد دورہ حدیث

وَلَا الضَّالِّينَ كَامِلَةٌ

جامعہ رضویہ فیصل آباد میں مکمل کرنے کے بعد لاہور آئے اور قاری محمد شریف صاحب مہتمم دارالفرقان ماڈل ٹاؤن لاہور سے علم تجوید حاصل کرنے لگے۔ قاری صاحب موصوف نے مشق کے دوران علم تجوید کے مسائل پڑھائے اور سمجھایا کہ وَلَا الضَّالِّينَ میں ضاد کو مشابہ بِالظَّالِّ پڑھنا صحیح ہے اور مشابہ بِالذَّالِّ پڑھنا جیسا کہ عام رواج ہے غلط ہے۔ چنانچہ قاری صاحب کے کہنے کے مطابق مولوی صاحب نے وَلَا الضَّالِّينَ میں حرف ضاد کو مشابہ بِالظَّالِّ پڑھنا شروع کر دیا۔ اس پر بعض لوگ اعتراض کرتے کہ تم غلط پڑھتے ہو۔ خیال کیا کہ یہ لوگ قانون کا علم نہیں رکھتے اور ناواقفیت کی وجہ سے اعتراض کرتے ہیں۔ مگر لوگوں کی مخالفت بڑھتی گئی۔ اسی پریشانی کے عالم میں حضرت قبلہ کی خدمت میں حاضر ہوئے تو آپ نے اُن کے عرض کرنے کے بغیر خود ہی ارشاد فرمایا۔

”پیر حبی! حضرت میاں صاحب رحمۃ اللہ علیہ فرمایا کرتے تھے: جو کوئی وَلَا الضَّالِّينَ میں ضاد کو مشابہ بِالظَّالِّ پڑھے اس کی نماز ٹوٹ جاتی ہے۔“ اس کے بعد سید محمد قاسم شاہ صاحب نے بِالظَّالِّ پڑھنا ترک کر دیا اور ان کی پریشان خیالی ختم ہو گئی چنانچہ

ایک دن تفسیر خزان العرفان کے مطالعہ کے دوران دیکھا کہ یہی مسئلہ بالکل ایسے ہی لکھا ہوا تھا جیسے حضرت صاحب رحمۃ اللہ علیہ نے بیان فرمایا تھا۔

اسم ذات کا ذکر
 مولوی سید محمد قاسم شاہ صاحب نے بیان کیا کہ حضرت کرمانوالہ شریف میں قیام کے دوران ایک دن حضرت صاحب رحمۃ اللہ علیہ نے اسم ذات کے ذکر کی تلقین فرمائی۔ انہوں نے حسب ارشاد ذکر شروع کر دیا۔ چند دنوں میں ہی حضرت قبلہ رحمۃ اللہ علیہ کی توجہ عالیہ سے حالت یہ ہو گئی کہ قضائے حاجت کے وقت بھی بے تکلف قلب کا ذکر جاری رہتا۔ اس پر ان کو خیال پیدا ہوا کہ کہیں یہ صورت حال بے ادبی میں داخل نہ ہو۔ پریشان ہو کر ایک دن حضرت صاحب رحمۃ اللہ علیہ کی خدمت میں عرض کر ہی دیا کہ "حضور! اگر ناپاکی کی حالت میں ذکر جاری رہے تو کیسا ہے؟" حضور نے ارشاد فرمایا: "اگر پیشاب پاحت نہ کرتے وقت بھی بے اختیار قلبی ذکر جاری رہے تو کوئی گناہ نہیں۔" **يَذْكُرُونَ اللَّهَ قِيَامًا وَقَعُودًا وَعَلَىٰ جُنُوبِهِمْ**۔ ذکر الہی اللہ کے محبوب بندوں کا محبوب تے بن مشغلہ ہے اور قلب کی زندگی یہی ہے کہ وہ ہر وقت ذکر حق میں محو ہے۔

مولانا بشیر احمد خطیب و صدر مدرس چشتیاں شریف

حضرت مولانا مولوی عبدالحق بہاولنگری کے برادر حقیقی

عالم دین پر نگاہ لطف

ہیں۔ دارالعلوم دیوبند سے تحصیل علم کے بعد ترقی یافتہ فیضیت حاصل کر کے وطن واپس آئے تو علوم ظاہری سے ان کا دہن بھر پور تھا مگر علم باطن سے کورے تھے۔ زبان کی تیزی اور دلائل کی فراوانی تھی بعض مسائل اور عقائدی امور میں ایک خاص نقطہ نگاہ رکھتے تھے جو علم ظاہر کا اثر تھا۔ حضرت مولانا عبدالحق انکو اپنے ہمراہ لے کر کرمانوالہ شریف میں حضرت صاحب کی خدمت میں حاضر ہوئے۔ حضرت صاحب نے

نوجوان عالم پر نگاہ ڈالی جو اپنے محد علم کے پیمانے سے سر رکائنات صلی علیہ وسلم کے لامحدود علم کی پیمائش کرتا تھا۔ اپنے محبت سے ان کے کاندھے پر دست مبارک رکھ دیا اور آسانہ عالیہ کے صحن میں چند چکر لگائے۔ شیریں الفاظ میں نوجوان مولوی صاحب کے شکوک و شبہات رفع کر دیے اور باطنی توجہ سے انکی کایا پلٹ دی۔ صبح کے وقت مولوی صاحب کی طبیعت کا رنگ اور تھا شام کو اور ہو گیا جب انکی صبح آنکھ کھلی تو چشم باطن بھی کھل چکی تھی، طبیعت میں عجز و مسکنت اور طمانیت تھی۔

علی محمد ریٹ آرڈر پٹواری نہر چیک نمبر ۱۲۰۔ سرگودھا سے
ملازمت پرجالی

بیان کرتے ہیں کہ ۱۹۳۷ء میں بہت سے پرانے امیداران پٹوار محکمہ نہر کو صدر دفتر فیروز پور چھاؤنی سے ملازمت سے علیحدگی کا نوٹس مل گیا۔ ان میں مسلمانوں کے علاوہ ہندو اور سکھ بھی شامل تھے۔ سچیس سال سے زیادہ عمر ہو جانے کے باعث ان کے نام فہرست امیداران سے خارج کرنے کا حکم جاری کر دیا گیا تھا۔ سب نے ان کو حضرت صاحب رحمۃ اللہ علیہ کی خدمت میں بھیجا کہ آپ سے دعا کرو۔ صبح کے وقت جب وہ حضرت صاحب کی خدمت میں حاضر ہوئے تو آپ نے پوچھا: "کیا تم کو ابھی تک پکی پٹوار نہیں ملی؟" جواب میں عرض کیا کہ "حضور ابھی تک تو کوئی صورت نہیں بنی بلکہ ہمیں تو ملازمت سے ہی جواب مل رہا ہے۔" آپ نے فرمایا: "کوئی فکر نہ کرو تم سب جلد ہی پکے پٹواری بن جاؤ گے۔" واپس جا کر انہوں نے سب ساتھیوں کو خوشخبری سنائی۔ دوسرے دن وہ سب لاہور گئے اور چیف انجینئر کے پاس اپیل دائر کر دی۔ تھوڑے دنوں کے بعد حکومت پنجاب کی طرف سے ان سب کی بحالی کا اعلان ہو گیا اور سب کو مستقل پٹواری بنا دیا گیا۔ ضلع نواب شاہ سندھ سے مستری غلام نبی کا بیان ہے کہ ان کی بیوی عرصہ بارہ سال سے بیمار چلی آتی تھیں۔

بیوی کو شفا حاصل ہو گئی

۱۹۴۵ء میں وہ دہلی میں مقیم تھے۔ وہاں علاج معالجہ جاری رہا لیکن افاقہ نہ ہوا۔ پھر پاکستان بننے پر لائل پور اور اوکاڑہ میں بھی علاج کروایا مگر بے سود۔ آخرات کو خواب میں بشارت پاکر حضرت صاحب رحمۃ اللہ علیہ کی خدمت میں حضرت کرمانوالا شریف حاضری کے لیے روانہ ہوئے۔ اوکاڑہ سے اُن کے دورشتہ دار اُن کے ساتھ ہو لیے۔ ان میں سے ایک پوتسی تھا اور دوسرا حافظ۔ جب صد دروازہ سے یہ تینوں اندر داخل ہوئے تو حضرت صاحب رحمۃ اللہ علیہ سامنے چل قدمی فرما رہے تھے۔ آپ نے اُن کی طرف دیکھتے ہی فرمایا: ”یہ ایک آدمی ہیں اٹھرے اور دوسرے دونوں کو باہر بھیج دو۔“ اُن کے دونوں ساتھی باہر چلے گئے تو آپ نے فرمایا۔ ”ہاں بھتی! تیرے ساتھ ابھی بات کریں گے تم ادھر صُفت پر بیٹھو۔“ آپ اسی طرح تقریباً نصف گھنٹہ تک ادھر ادھر چلتے پھرتے رہے۔ بعد ازاں آپ آکر چارپائی پر بیٹھ گئے۔ باہر سے لوگوں کو باری باری بلانا شروع کر دیا۔ سب باتیں ہوتی جاتی تھیں جب اُن کی باری آتی تو آپ فرمادیتے۔ ”تم ٹھہرو، تمہارے ساتھ بھی بات کرتے ہیں۔“ اسی طرح تھوڑے تھوڑے وقفہ کے بعد پانچ مرتبہ بات کرنے کی اجازت چاہی مگر موقع نہ ملا۔ آخر آپ نے فرمایا کہ وہ مصیٰ امٹھا کر لاؤ اور ادھر چارپائی کے قریب بچھا دو۔“ پھر اس پر دو زانو بیٹھنے کے لیے ارشاد ہوا۔ بعد ازاں فرمایا ”سر کے بال سنت کے مطابق کٹوایا کرو اور داڑھی رکھو۔“ اُن کے بال انگریزی طرز کے تھے اور داڑھی منڈی ہوئی۔ پھر کچھ اور بھی نصیحتیں فرمائیں جو اُن کے دل کی گہرائیوں میں اتر گئیں۔ پھر فرمایا ”اب جاؤ یہ ابھی چند قدم ہی گئے تھے کہ فرمایا ”ٹھہرو“ یہ رُک گئے۔ فرمایا ”کھوی گھاس کھوپانی میں اُبال کر صُبح کے وقت بیوی کو پلا دیا کرو۔ اللہ کریم مہربانی فرمادیں گے۔“ گھر واپس آکر حسب ارشاد کھوی گھاس پلانے سے چند دنوں کے اندر ہی بیوی کو مکمل شفا حاصل ہو گئی اور بارہ سال کا پرانا

مرض پیچھا چھوڑ گیا۔

اُن کے ساتھ پستی کو آپ نے فرمایا: "ساؤ میاں پستی تم کیسے آئے؟ اور حافظ سے مخاطب ہو کر فرمایا "تم صرف آنکھوں کے حافظ ہو۔" اُس نے کہا جی ہاں! قرآن پاک کا بھی حافظ ہوں۔ تیس سیپارے حفظ کیے ہیں" آپ نے فرمایا "ہمیں تو قرآن پاک کا ایک لفظ ساری رات بے قرار رکھتا ہے۔ تیرے اندر تیس سیپارے ہیں۔ اچھا فلاں جگہ سے پڑھو" حافظ نے ہر چند کوشش کی لیکن وہ رکوع نہ سنا سکا۔ اس پر آپ نے فرمایا کہ "جو شخص ماں باپ کا نافرمان ہو اور رات کو فاحشہ عورتوں کے دروازے کھٹکھٹاتا پھرے قرآن پاک اس کے سینے کے اندر کیسے رہ سکتا ہے۔" وہ شرمسار ہو کر زار زار رونے لگا اور دل سے تائب ہوا۔

چوہدری محمد طفیل اوکاڑہ سے بیان کرتے ہیں کہ قیامِ پاکِ ستان کے بعد اپنے قصبہ کے دوسرے لوگوں کے ہمراہ وہ اوکاڑہ میں آکر آباد ہو گئے۔ ایک محلہ میں اُن کو ایک کُسادہ مکان رہائش کے لیے مل گیا۔ مستقل الاٹمنٹ کے موقع پر انہوں نے اپنا حق حاصل کرنے کے لیے کاغذات کلیم کمشنر کی عدالت میں پیش کیے۔ لیکن بعض لوگوں کی درپردہ مخالفت کی وجہ سے ان کے کاغذات تلف کر دیے گئے۔ چار پانچ مرتبہ اسی طرح ہوا۔ چوہدری صاحب نے شروع میں ہی حضرت صاحب رحمۃ اللہ علیہ کی خدمت میں مکان کے متعلق عرض کیا تھا اور آپ نے تسلی دیتے ہوئے ارشاد فرمایا تھا کہ "مکان تمہیں ہی ملے گا، کوشش کرتے رہو۔" لیکن دشمنوں کی مخالفت کی وجہ سے معاملہ طویل پکڑتا گیا اور ان کی پریشانی میں اضافہ ہوتا گیا، حتیٰ کہ مخالفین نے ابتدائی فیصلوں کی بناء پر اُن کا مکان اپنے نام الاٹ کر دیا کے قبضہ کرنے کی کوششیں بھی شروع

کر دیں۔ مخالفین کا قبضہ رکوانے کے لیے ہائی کورٹ سے حکم امتناعی لے کر وہ پھر حضرت صاحبؒ کی خدمت میں حاضر ہوئے۔ آپ نے فرمایا کہ تم بحالیات کے بڑے افسر کے پاس لاہور میں اپیل کر دو۔ چنانچہ اپیل کے کاغذات مکمل کر کے یہ چیف کمشنر بحالیات کے پاس جا پہنچے۔ چیف کمشنر نے کاغذات دیکھ کر کہا کہ ہندوستان کے جس قصبہ کے متعلق آپ کے کلیم ہیں اس کا گزٹ میں کوئی اندراج نہیں مل سکا۔ دفتر والے اس کے متعلق کچھ نہیں بتاتے اس لیے تمہارا کلیم منظور نہیں ہو سکتا۔

چوہدری محمد طفیل کا بیان ہے کہ یہ بات سن کر میں بے اختیار رونے لگا۔ اس بچے کمشنر صاحب نے تسلی دیتے ہوئے کہا کہ میں تمہارا مقدمہ زیر غور رکھتا ہوں اور تمہیں مہلت دیتا ہوں کہ گزٹ میں سے وہ حکم تلاش کر کے لاؤ۔ چنانچہ چوہدری محمد طفیل نے جا کر سرکاری لائبریری کے افسر سے گزٹ مانگا۔ اُس نے کہا کہ ”تمہیں کونسا گزٹ درکار ہے گزٹ تو بہت سے ہیں۔“ یہ اُس وقت بہت پریشان تھے۔ اسی عالم میں حضرت صاحبؒ کی جانب متوجہ ہوئے تو بیساختہ منہ سے نکلا کہ ۱۹۴۰ء کا گزٹ دے دیجیے۔ لائبریری نے ۱۹۴۰ء کا گزٹ نکال کر اُن کے حوالے کیا۔ کانپتے ہوئے ہاتھوں سے گزٹ کھولا۔ پہلی نظر جس صفحہ پر پڑی اُس میں اُن کے قصبہ کا ہی ذکر موجود تھا۔ وہ خوشی سے اچھل پڑے۔ لائبریری سے اسی وقت مصدقہ نقل حاصل کر کے کمشنر کے پاس جا پہنچے۔ کمشنر عدالت درخواست کر کے جانے ہی والا تھا۔ اُس نے نقل ملاحظہ کی اور کلیم منظور کرتے ہوئے کہا کہ اب تو بڑی جلدی نقل لے کر آگئے ہو۔ چوہدری صاحب نے کہا کہ یہ سب کچھ میرے پیرو مرشد حضرت صاحبؒ کی توجہ اور برکت سے ہے۔“

دو سے دن وہ خوشی خوشی حضرت صاحبؒ کی خدمت میں حاضر ہوئے تو

آپ نے دُور سے دیکھتے ہی فرمایا، "منشی جی! آخر مکان آپ کو مل ہی گیا۔" بعد ازاں اس حکم کی نقل ہائیکورٹ میں پیش کرنے سے مخالفین کی کوششوں کا وہاں بھی سدباب ہو گیا۔

کشفِ کرامت کی روشن مثالیں
ایک صاحب بیان کرتے ہیں کہ دوسری جنگِ عظیم (۱۹۳۵ء) کے دوران وہ

فوجی بھرتی کرنے پر مامور تھے۔ انبالہ اور جالندھر کے اضلاع میں دورہ کر کے نوجوانوں کو فوجی خدمات کے لیے منتخب کیا کرتے تھے۔ ۱۹۳۵ء میں وہ انبالہ چھاؤنی سے چل کر لدھیانہ، جگراؤں، موگا اور فیروزپور کا دورہ کرنے کے لیے نکلے۔ لدھیانہ میں ان کو معلوم ہوا کہ ان کے بھائی رائے محمد اقبال احمد خان بعارضہ نمونیا سخت بیمار ہیں۔ چنانچہ وہ ان کی عیادت کے لیے رائے کوٹ چلے گئے۔ رائے صاحب کچھ رو بصحت تھے۔ اس لیے وہ مطمئن ہو کر وہاں سے اپنے کام پر روانہ ہوئے۔ بوقت روانگی رائے محمد نیاز احمد خان نے پوچھا کہ کہاں کہاں دورہ کے لیے جانے کا ارادہ ہے۔ انہوں نے کہا کہ عنقریب موگا جاؤں گا اور وہاں سے حضرت صاحب کے پاس بھی حاضری کا خیال ہے۔ رائے نیاز احمد خان نے کہا کہ میں نے بھائی صاحب کی شدید علالت کے متعلق حضرت صاحب کی خدمت میں دُعا کے لیے خط تحریر کیا ہے۔ آپ جائیں تو آپ بھی حضور سے رائے صاحب کی صحت یابی کے لیے دُعا کریں۔

موگا سے وہ اپنے ایک اور عزیز کو جو وہاں نائب تحصیلدار کے عہدے پر

کام کر رہے تھے۔ سہرا لے کر کموں والا (آپ کے قدیمی گاؤں) پہنچے۔ ان کے ایک اور عزیز بابا فضل مرحوم بھی زیارت کی غرض سے ان کے ساتھ ہو لیے۔ تینوں نے مسجد میں اپنا سامان ایک جگہ رکھ دیا، اور مسجد سے گزر کر آستانہ عالیہ میں داخل ہو گئے۔ سامنے

حضرت صاحب اور انگریزی لباس میں ملبوس ایک نوجوان کھڑے تھے۔ حضرت صاحب اپنے ہاتھوں میں زمین ہموار کرنے کا لکڑی کا آلہ (جنڈرا) تھامے ہوئے تھے اور نوجوان دونوں ہاتھوں سے رسی کھینچ رہے تھے۔ انہیں دیکھتے ہی آپ نے فرمایا: "آپ ذرا ادھر کونے میں بچھی ہوئی صفوں پر چل کر بیٹھیں۔ میں اس کام سے فارغ ہو کر آپ کے پاس آتا ہوں۔ یہ صاحب انجینئر ہیں۔ آج دیر کے بعد پھنسے ہیں ان سے ذرا یہ کام لے لوں" اور پھر آپ مسکرائے۔

وہ چبوترے پر جا بیٹھے۔ سورج تیزی سے چمکنے لگا۔ دُھوپ تیز ہو گئی۔ نائب تحصیلدار صاحب گھبرا گئے۔ وہ پسینے میں شرابور ہو گئے تھے۔ بقیقاری میں انہوں نے دبی زبان سے کہا "باباجی پتہ نہیں کب فارغ ہوں گے۔ یہاں ہمارا تو تیل نکلنے لگا ہے۔" وہ یہ جملہ مشکل مکمل کرنے پائے تھے کہ ادھر ایک فاصلہ سے حضور نے آواز دی۔ "بیلیو آرام سے سورج کی طرف پیٹھ کے پیٹھ جاؤ گھبراؤ نہیں۔" ہم سب حیران رہ گئے کہ آپ نے فوراً ہماری گھبراہٹ اور باتوں کو معلوم کر لیا۔ نائب تحصیلدار صاحب کچھ شمار سے تھے۔

تھوڑی دیر کے بعد بابا فضل بے چین ہو گیا اُس نے کہا "یار! پیاس سے جان نکلنے لگی ہے میں جا کر کنوئیں سے پانی پی آؤں اور سامان کو بھی ذرا دیکھ آؤں ایسا نہ ہو کوئی شخص مسجد سے اٹھا کر ہی لے جائے۔" اسی اشار میں پھر آپ نے فرمایا: "بیلیو فکر مت کرو۔ ٹھنڈی لسی آرہی ہے اور یہاں سامان کی چوری نہیں ہوتی۔ اطمینان سے بیٹھو۔" ہم چپ ہو گئے اتنے میں ایک خادم لسی لے کر آگیا۔ سب نے خوب سیر ہو کر لسی پی۔ خادم برتن لے کر واپس جانے ہی والا تھا کہ آپ خود بھی تشریف لے آئے۔ آپ نے اُن کو اپنے پاس بٹھالیا اور نائب تحصیلدار اور بابا فضل کو سامنے بٹھایا۔ پھر فرمایا: "آپ تو خیر فوجی معلوم

ہوتے ہیں بھرتی والے صاحب! اور یہ تحصیلدار صاحب ہیں اور یہ بلی (بابا فضل کی طرف مخاطب ہو کر) تو ملنگ ہے۔ نہ جو رو نہ جاتا اللہ میاں سے ناتا۔ نہ ماں نہ باپ نہ بہن نہ بھائی نہ اولاد (واقعی مرحوم بابا فضل ایسے ہی تھے) یہ بات سنتے ہی بابا فضل قدموں پر جاگرا۔ آپ نے اٹھایا اور کہا "بیلیا ٹھیک ہے نا"۔ پھر اپنی خاکی رنگ کی صدر سی کی جیب سے میاں نیاز احمد خاں کا خط نکال کر ہاتھ میں لیا اور فرمایا۔ "دیکھو یہ آپ کے رشتہ دار ہیں"۔ وہ کہنے لگے یہ میرے رشتہ کے بھائی ہیں۔ مجھے انہوں نے تاکید کی تھی کہ آپ سے رائے محمد اقبال احمد خاں کی صحت یابی کے لیے دُعا کراؤں۔ اس پر آپ نے فرمایا۔ "دُعا تو میں کر چکا ہوں۔ اللہ کریم خیر کر دیں گے۔ آداب سب مل کر پھر دُعا کریں"۔ چنانچہ آپ نے دُعا کے لیے ہاتھ اٹھا دیے اور سب نے مل کر دُعا کی۔ جلد ہی اللہ کریم نے رائے صاحب کو شفا کے کاملہ عطا فرمادی۔

نیز بیان کیا کہ ۱۹۴۷ء میں قیامِ پاکستان کے بعد وہ
عقیدت مندوں سے پیار ضلع جھنگ میں جا آباد ہوئے۔ بے شمار مصروفیتوں

کے باعث بہت عرصہ تک ان کو پھر خدمت میں حاضر ہونے کا موقع نہ ملا۔ کئی مرتبہ ارادہ کیا۔ لیکن پھر کوئی نہ کوئی رکاوٹ پیش آجاتی تھی۔ آخر ۱۹۶۱ء میں ان کے خلاف ساہیوال میں ایک دیوانی مقدمہ دائر ہو گیا۔ اسی سلسلہ میں وہ لاہور سے ایک وکیل کو ہمراہ لے کر ساہیوال کی جانب روانہ ہوئے۔ جب حضرت کربانوالہ شریف پہنچے تو دن کے بارہ بجنے والے تھے۔ آپ مجوزہ مسجد کے صحن میں لیکر کے درخت کے نیچے آرام فرمائے۔ جب سڑک پر سے گزرتے ہوئے ان کی نظر حضرت صاحب پر پڑی تو وہیں کار سے اُتے اور آپ کی جانب روانہ ہو گئے۔ وکیل صاحب کار میں بیٹھے رہے اور کہا کہ میں نے سنا ہے

آپ دائرہ منڈوں سے سختی سے پیش آتے ہیں اس لیے میں کارہی میں بیٹھتا ہوں۔“
 جب وہ آپ کے نزدیک پہنچے تو آپ باوجود علالت کے چارپائی سے اٹھ کر
 بیٹھنے کی کوشش فرمانے لگے۔ انہوں نے عرض کیا کہ آپ تکلیف نہ فرمائیں۔ حضرت صاحب
 نے فرمایا۔ ”آپ بہت عرصہ کے بعد آئے ہیں۔ آجکل آپ کی کہاں رہائش ہے۔ اس وقت
 کہاں سے آئے ہیں اور کہاں کا ارادہ ہے؟“ عرض کیا ”حضرت! ضلع جھنگ میں آباد
 ہو گیا ہوں اس وقت لاہور سے آرہا ہوں اور ساہی وال کا ارادہ ہے۔“ آپ نے فرمایا
 کہ ”اچھا جلدی جاؤ کہیں حاکم اٹھ نہ کھڑا ہو۔“ اور ان کے چہرے کی طرف غور سے دیکھتے
 رہے۔ پھر فرمایا۔ ”جائیں آپ کا ساتھی باہر منتظر ہوگا“ اور دوبارہ اُن کے چہرے کی طرف
 گھور کر دیکھا۔ وہ محسوس کر رہے تھے کہ حضرت صاحب ان کی صفا چٹ دائرہ کونا پسند
 فرما رہے ہیں۔ چنانچہ وہ فوراً بول اُٹھے۔ ”حضرت انشاء اللہ پھر یہ غلطی نہیں ہوگی۔“ یہ سن کر
 آپ نے دستِ شفقت ان کی پیٹھ پر پھیرا اور محبت بھری نظر سے رخصت کیا۔ وہ سائیل
 عدالت میں پہنچے تو حاکم اٹھ کر جانے ہی والا تھا۔ چنانچہ انہوں نے درخواست پیش کی اور فیصلہ
 اسی وقت ان کے حق میں ہو گیا۔ وہ بیان کرتے ہیں کہ اس کے بعد انہوں نے کبھی دائرہ
 نہیں منڈوائی اور حضرت صاحب کا ان کی طرف توجہ سے دیکھنا ہی ان کی ظاہری اور ظہنی
 اصلاح کا موجب بن گیا۔

پاک مین شریف کے سول ہسپتال کے انچارج ڈاکٹر

اولادِ زین عطا ہوئی

صاحب گوجرانوالہ کے رہنے والے تھے۔ اُن کی

عمر پچاس سال کے لگ بھگ ہوگی۔ اُن کے ہاں لڑکیاں ہی لڑکیاں تھیں اولادِ زین نہ تھی۔

عموماً ہر اتوار کو چک ۳۶ میں آپ کی خدمت میں حاضر ہوتے۔ ایک دن وہ تاکہ میں تمام

لڑکیوں کو سوار کر کے لے آئے اور عرض کیا کہ حضور ان کا بھائی کوئی نہیں ہے۔ آپ مکرانے اور فرمایا۔ "ڈاکٹر صاحب اللہ تعالیٰ ان کو دو بھائی عطا فرمائیں گے۔" اور بچیوں کو کھانے پینے کی کچھ چیزیں دیں۔

کچھ عرصہ بعد ڈاکٹر صاحب پھر حاضر ہوئے تو ان کی گود میں ایک خوبصورت لڑکا تھا۔ جسے حضرت صاحب نے شفقت سے پایا کیا۔ بعد ازاں ڈاکٹر صاحب پاک پتن شریف سے کسی اور جگہ تبدیل ہو گئے۔ اور ان کے متعلق معلوم نہیں ہو سکا۔ لیکن حضرت صاحب کے ارشاد کے مطابق یقیناً ان کو دوسرا بچہ بھی اللہ تعالیٰ نے عطا کر دیا ہوگا۔

نعمت اولاد عطا ہوئی پیر جلیل شاہ صاحب (ساکن واں رادھا رام) کے ہمراہ ایک دفعہ ان کے ایک زمیندار دوست حضرت

بابا صاحب کے عرس میں شرکت کے لیے پاک پتن شریف گئے۔ ان کے دوست کی دو بیویاں تھیں۔ لیکن اولاد سے محروم تھے۔ ان دنوں حضرت صاحب قبلہ رحمۃ اللہ علیہ بھی عید گاہ میں مقیم تھے۔ دعا کی غرض سے یہ بھی وہاں پہنچے۔ حضرت قبلہ کے گرد ایک ہجوم تھا۔ یہ پہنچے تو ایک ادھیڑ عمر کا آدمی حضرت قبلہ سے التجا کر رہا تھا کہ اُس کا داماد دوسری شادی کرنے پر تلا ہوا ہے کیونکہ اس کے گھر کوئی اولاد نہیں۔ حضرت قبلہ نے پیر جلیل شاہ کو دیکھتے ہی فرمایا۔ "پیر جی اس بوڑھے کی لڑکی کے لیے اولاد کی دعا کرنی ہے۔" پیر جلیل شاہ نے جواب میں فوراً عرض کیا۔ "حضور آج تو ہم بھی اسی غرض کے لیے حاضر ہوئے ہیں۔ باوا صاحب کا صدقہ سب پر رحم کی نظر فرمائیں۔" حضرت قبلہ نے مسکرا کر فرمایا۔ "پھر تو یہ چوہدری صاحب اس بوڑھے کی لڑکی کے لیے اور اپنے لیے بھی دعا کریں۔" ان کے ساتھی نے ہاتھ جوڑ کر عرض کیا کہ حضور ہم خود دعا کے طالب ہیں اس لائق کہاں

ہیں کہ ہم گنہگاروں کی دُعا قبول ہو۔ آپ نے مہربان ہو کر فرمایا۔ "نہیں چوہدری صاحب آج بادا صاحب کے طفیل گنہگاروں کی ہی سُننی جلتے گی۔ چوہدری صاحب نے دُعا کے لیے ہاتھ اٹھا دیے۔ حضرت صاحب کے مبارک ہاتھ بھی اُٹھے ہوئے تھے۔ اُن مبارک ہاتھوں کی برکت سے سب کی سُننی گئی۔ اس کے بعد چوہدری صاحب کی دونوں بیویوں کے ہاں اولاد کا سلسلہ شروع ہو گیا۔ حالانکہ سات پشت سے ان کے خاندان میں صرف ایک ہی زینت اولاد ہوتی آئی تھی۔

چوہدری نذیر احمد صاحب کمشنر اشتمال اراضیات ملتان اپنے پاک توجہ کا اثر طالب علمی کے زمانہ میں ایف سی کالج لاہور میں ایم اے میں

تعلیم حاصل کرتے تھے۔ فطرت سلیم تھی۔ جواں سالی اور آزاد ماحول کے باوجود اہل اللہ کی محبت کی چنگاری خانہ دل میں موجود تھی۔ حضرت صاحب کے کمالات کا شہرہ سُن کر سعادت ازلی کام آئی اور غائبانہ آپ کے گردیدہ ہو گئے۔ چنانچہ تعطیلات کے ایام میں کرموں والا (ضلع فیروز پور) میں آپ کی خدمت میں جا پہنچے۔ حضور کی نگاہ دور بین نے اس سعادت مند نوجوان کے خلوص اور محبت کی متاع کو قابلِ قدر سمجھتے ہوئے اُن کی جانب پوری توجہ فرمائی۔ نہایت شفقت اور مہربانی سے اُن کے احوال کی اصلاح کی جانب متوجہ ہوئے۔ یہ تعلیم یافتہ نوجوان بھی دربارِ عالیہ کا رنگ دیکھ کر بے حد متاثر ہوا۔ کوئی بات خلافِ شریعت یا خلافِ سنت نہ تھی اور حضور اپنے پاس آنے جانے والوں کو توحید و رسالت کے متوالے بنا رہے تھے۔ چوہدری صاحب نے بھی حضور سے استعا کر دی کہ انہیں حلقہ ارادت میں منسک فرمایا جائے۔ آپ نے نمازِ پنجگانہ کے علاوہ نوافل پڑھنے کی بھی تلقین فرمائی اور وظائف بھی بتائے۔ چوہدری صاحب نوجوان تھے۔ عرض کیا کہ حضور اور تو سب ٹھیک ہے۔ تہجد کے لیے

اٹھنا بہت مشکل ہوگا۔ کیسے اٹھوں گا۔ آپ نے فرمایا۔ "آپ ارادہ کر لیں جگانے والے خود جگا لیا کریں گے۔"

لاہور پہنچے تو پہلی ہی رات تہجد کے وقت کسی نے بازو سے پکڑ کر ہلایا۔ اُن کی آنکھ کھل گئی اور دیکھا کہ کمرہ بند ہے اور وہاں کوئی شخص نہیں ہے۔ وقت تہجد کا ہو چکا تھا۔ اس لیے اُٹھے اور ارشاد کے مطابق نماز تہجد اور وظائف سے فراغت حاصل کی۔ دوسرے روز بھی ایسے ہی ہوا اور تیسرے روز بھی۔ تیسرے روز یہ بھی ارشاد ہوا کہ اب فکر سے خود اٹھا کرو۔ کیا ہر روز ہمیں ہی آنا پڑے گا۔ چوہدری صاحب کا بیان ہے کہ اس کے بعد آج تک ان کی نماز تہجد قضا نہیں ہوئی۔

تعلیم سے فارغ ہو کر وہ صوبائی سول سروس کا امتحان مریہ کے حوالے کی نگرانی پاس کرنے کے بعد لاہور میں بطور مجسٹریٹ کام کر رہے

تھے۔ آپ سے ملاقات ہوئی تو آپ نے فرمایا۔ "اب منٹگری (ساہیوال) آجائیں۔ چنانچہ تھوڑے ہی دنوں کے بعد اُن کا تبادلہ ساہیوال میں ہو گیا۔"

ڈپٹی کمشنر لاہور غیاث صاحب کو جب علم ہوا تو وہ کہنے لگے کہ میں تو آپ کو لاہور سے نہیں جانے دوں گا۔ میں ابھی چیف سیکریٹری (اپنے بھائی) سے آپ کا تبادلہ منسوخ کرواتا ہوں چنانچہ وہ اپنے بھائی سے بالمشافہ بات چیت کرنے کے لیے اُن کے پاس چلے گئے تاکہ تبادلہ کا حکم منسوخ کر دیا آئیں۔ وہاں جا کر اُن کو معلوم ہوا کہ ابھی تھوڑی

دیر پہلے مغربی پاکستان کے وزیر اعلیٰ کا حکم موصول ہوا ہے کہ جس کسی افسر کے تبادلہ کا حکم جاری ہو چکا ہو وہ ہرگز واپس نہ لیا جائے۔ واپس آئے اور منس کر چوہدری نذیر احمد صاحب کو کہا کہ بھائی آپ کے پیر کاہل ہیں۔ آپ کا تبادلہ نہیں رک سکتا آپ منٹگری جائیں۔

طعام میں برکت

نیز چوہدری صاحب نے بیان کیا کہ قیام ساہی وال کے دوران وہ کہیں دورہ پر گئے ہوئے تھے۔ حضرت قبیلہ

نے کمال کرم فرمائی سے ملتان جلتے ہوئے راستہ میں اُن کے ہاں سے ہو کر جانے کا ارادہ فرمایا۔ گھر میں اُن کی بیگم تھیں۔ حضرت صاحب مع احباب تشریف لے آئے تو بیگم گھبرائیں کہ اب انتظام کیسے ہوگا۔ آپ نے تسلی دیتے ہوئے فرمایا کہ ایک دیکچہ میں چائے تیار کر لو اور کچھ روٹیاں پکالو۔ بس کافی ہے۔

چنانچہ روٹیاں پکا کر اور چائے کا دیکچہ تیار کر کے آپ کی خدمت میں بھیجا گیا۔ آپ نے دیکچہ میں یہ کہتے ہوئے اپنی انگلی کا سرا ڈبو دیا کہ گرم تو ہے۔ اور روٹیاں رومال سے ڈھانپ کر اپنے پاس رکھ لیں۔ پھر سب حاضرین کو جو کہ تعداد میں کافی تھے چائے اور روٹی تقسیم کرنی شروع کر دی۔ کھانے میں ایسی برکت ہوئی کہ سب نے خوب سیر ہو کر کھایا پیا اور پھر باقی ماندہ اشیاء گھر میں واپس بھیجی گئیں۔ چوہدری صاحب کی واپسی پر بیگم نے حضرت صاحب کی تشریف آوری کا ذکر کیا تو وہ آپ کے قدمِ نجس فرمانے کی سعادت پر بہت خوش ہوئے۔

پولیس افسر پر نظر کرم

چوہدری محمد حنیف سابق ممبر پنجاب اسمبلی نے بیان کیا اُن کے چچا چوہدری شہاب ریٹائرڈ انسپکٹر پولیس ملازمت کے

ابتدائی ایام میں کسی وجہ سے افسران کے زیرِ عتاب آگئے اور سپرنٹنڈنٹ پولیس نے ان کو معطل کر کے وردی بھی اُتر وادی اور حکم دے دیا کہ تا فیصلہ وردی نہ پہنی جائے۔

چوہدری شہاب الدین کرمول والا تشریف میں حضرت صاحب کی خدمت میں حاضر ہوئے۔ آپ نے فرمایا کہ وردی تم پہنا کرو۔ چنانچہ وہ واپس امرتسر گئے تو وہاں

ہندو مسلم فساد ہو گیا اور سب پولیس والوں کو ہر وقت وردی پہننے کا حکم مل گیا۔ چوہدری صاحب بھی وردی پہننے رہے۔ اسی دوران ان کی پائل افسران بالا کے پاس پیش تھی۔

چوہدری صاحب پھر آپ کی خدمت میں حاضر ہوئے تو آپ نے فرمایا کہ، ”تمہاری بھالی کے لیے ہمیں اونچے پہاڑوں پر جانا پڑا ہے“ چنانچہ جب وہ واپس گئے تو شملہ سے انسپکٹر جنرل پولیس کے دفتر سے ٹیلیفون پر پینٹم آیا کہ چوہدری شہاب الدین کو بجالایا جاتا ہے۔ وہ اپنے عہدے پر کام کرنے لگے۔ بعد میں جب ان کی تنخواہ کا معاملہ پیش ہوا تو ضلع کے افسروں نے معطلی کے زمانہ (چھ سات ماہ) کی تنخواہ نہ دینے کا فیصلہ کیا۔ لیکن حضرت صاحب نے فرمایا کہ ”ہم نے ساری تنخواہ لینی ہے۔“ چوہدری صاحب نے آئی جی کے پاس تنخواہ کے بارہ میں ایک اور پائل کر دی۔ کچھ دنوں کے بعد وہاں سے حکم آ گیا کہ ان کو سارے عرصہ کی پوری تنخواہ دی جائے۔ چوہدری صاحب کو پھر علم ہوا کہ ”ہم نے ساری تنخواہ لینی ہے“ سے آپ کی مراد یہ تھی کہ ان کو ساری تنخواہ ملنی چاہیے ورنہ وہ یہ خیال کرتے تھے کہ شاید حضرت صاحب ان کی ساری تنخواہ کا اپنے لیے مطالبہ کر رہے ہیں۔

ایک دفعہ آپ لاہور تشریف لے گئے اور سیٹھ

محمد شفیع کے مکان پر قیام فرمایا۔ ساندہ کلاں

شدید حادثہ کے بعد سلامتی

سے ایک شخص حاجی برکت خدمت عالیہ میں حاضر ہوا اور التجا پیش کی کہ ایک وقت کا کھانا

اُس کی جانب سے قبول فرمایا جائے۔ آپ نے دعوت قبول فرماتے ہوئے ارشاد کیا کہ کھانا

ہم اپنی جائے قیام پر ہی کھائیں گے۔ اُس نے عرض کیا کہ ”محض پھر میں کھانا بھی اپنے اُستاد

کے ہاں کی دروازہ میں ہی تیار کروں گا۔“ آپ نے فرمایا کہ یہ اور بھی بہتر ہے۔

کھانا پک کے تیار ہو گیا۔ آپ کے سامنے پیش کرنے کا وقت آیا تو ساندہ سے ایک آدمی گھبرایا ہوا اس کے پاس آیا کہ اُس کا دس بارہ سال کا لڑکا انعام اللہ مسجد کی چھت سے نیچے پتی سڑک پر گر کر سخت زخمی ہو گیا ہے۔ سر میں شدید چوڑھیں آنے سے بیہوش پڑا ہے۔ ڈاکٹروں نے اس کی زندگی کی طرف سے مایوسی کا اظہار کیا ہے۔ حاجی برکت نے اس شخص کو واپس گھر بھیج دیا اور کہا کہ میں حضرت صاحب کو کھانا کھلا کر جلد ہی واپس آتا ہوں۔

وہ کھانے کے آگے کی جگہ قیام پر پہنچا۔ اسی اتنا میں آپ نے اچانک روانگی کی تیاری کر دی اور حاجی برکت سے کہا کہ ”کھانا کار میں ساتھ ہی رکھ دو آگے چل کے کھالیں گے۔“ جب کھانے کے برتن کار میں رکھ دیے گئے تو ساندہ کلاں سے دو زمیندار پھر حاجی برکت کے پاس آ پہنچے اور اطلاع دی کہ بچے کی حالت نازک ہے۔ اُن کو آپس میں باتیں کرتے ہوئے دیکھ کر حضرت صاحب نے حاجی برکت سے دریافت کیا کہ کیا بات ہے؟ دونوں نے یک زبان ہو کر عرض کیا کہ حضور اس کا دس بارہ سال کا لڑکا مسجد کی چھت سے گر کر سخت زخمی ہو گیا ہے اور بیہوش پڑا ہے۔ آپ نے فرمایا کہ ”اس نے تو ہمیں بتایا ہی نہیں۔“ پھر آپ خاموش ہو گئے اور آنکھیں بند کر لیں۔ آپ کا چہرہ متما اٹھا۔ آدھ گھنٹہ تک اسی طرح موڑ میں بیٹھے رہنے کے بعد آپ نے فرمایا کہ ”جلدی جاؤ اور علاج معالجہ کرو اللہ کریم شفا بخش دیں گے۔“ تقریباً ڈیڑھ ماہ تک زیر علاج رہنے کے بعد تجھ بالکل تندرست ہو گیا۔

سید امام علی شاہ سکنہ گجومتہ ضلع لاہور بیان کرتے ہیں کہ اُن کی چھوٹی ہمیشہ کی آنکھیں خراب ہو گئیں

بغیر پریشانی بنیانی حاصل ہو گئی

لاہور کے ماہرینِ چشم سے اپریشن کروایا مگر کچھ افادہ نہ ہوا بلکہ تکلیف اتنی بڑھ گئی کہ دن رات میں ایک لمحہ کے لیے بھی چین نہیں آتا تھا۔ آنکھوں میں ہر وقت شدت کا درد رہتا تھا۔ تنگ آکر ان کی ہمشیرہ نے ان سے کہا کہ اُسے اوکارہ کے ہسپتال میں وائل کرادیں۔ وہاں ایک اچھا ڈاکٹر ہے۔ چنانچہ شاہ صاحب اوکارہ جاتے ہوئے حضرت کرمانوالہ شریف پہنچ گئے اور حضرت صاحب کی خدمت میں حاضر ہو کر عرض کیا "حضور! ہمشیرہ کی آنکھوں میں بہت تکلیف ہے۔ لاہور میوہسپتال میں اپریشن کروایا ہے۔ مگر اپریشن کامیاب نہیں ہوا اور تکلیف بدستور ہے اب اوکارہ ہسپتال میں داخل کروانے کا خیال ہے۔" آپ نے فرمایا "پیرچی آپریشن کامیاب نہیں ہوا۔ تو کچھ فکر نہیں۔ اللہ تعالیٰ کرم فرمادیں گے۔ اب کوئی علاج نہیں کرنا۔ مولا کریم سرور سے بھی نجات دے دیں گے اور نظر بھی درست ہو جائے گی۔"

دوسرے دن وہ رخصت ہو کر گھر آئے تو ہمشیرہ کو درد سے بالکل آرام تھا۔ آپ نے نمازِ ظہر کے وقت دعا کی تھی۔ درد اسی وقت رُک گیا تھا اور نیند بھی آگئی تھی۔ آپ کے ارشاد کے مطابق پھر کوئی علاج نہ کیا گیا اور ان کا بیان ہے کہ اُس کے بعد نظر بالکل ٹھیک رہی اور گھر میں کئی بچیوں کو ان کی ہمشیرہ نے قرآنِ پاک کی تعلیم دی۔

نیز ان کا بیان ہے کہ ایک دفعہ گرمیوں کے ایام میں

مریہ کے حال پر نظر کرم بارش زوروں پر تھی۔ آپ کی خدمت میں حاضری کی

سعادت حاصل ہوئی تو آپ نے ارشاد فرمایا کہ جب مسجد والی جگہ میں مٹی ڈالنے کا کام مکمل ہو جائیگا تو پھر اس جگہ نماز ادا کرنے کے بعد آپ کو واپس جانے کی اجازت ہوگی۔ چنانچہ وہ تقریباً تین ہفتہ تک آپ کی خدمت میں قیام پذیر رہے۔

اسی دوران میں اُن گاؤں بھی موسلا دھار بارشوں سے متاثر ہوا۔ سیلاب نے تباہی مچا دی اور گاؤں کے اکثر مکانات گر گئے۔ شاہ صاحب کا مکان بھی سیلاب کی زد میں آنے لگا۔ چنانچہ ان کا ایک عزیز حضرت کرمانوالہ شریف اس غرض سے آیا کہ حضرت صاحب سے دعائے خیر بھی کرائی جائے اور شاہ صاحب کو بھی خطرہ سے آگاہ کر کے واپس گاؤں جانے کے لیے کہا جائے۔ شاہ صاحب نے ان سے بوقت ملاقات پوچھا کہ کیسے آئے ہو۔ اُن کے بھائی نے جواب دیا۔ "بارشوں اور سیلاب کی وجہ سے گاؤں کے بہت سے مکانات تباہ ہو گئے ہیں اور ہمارے مکانات بھی گر گئے ہیں۔ آپ گاؤں کو واپس چلیں تاکہ مکانات کی حفاظت اور درستی کا انتظام کیا جائے۔" شاہ صاحب یہ سُن کر بہت پریشان ہوئے اور اپنے بھائی کو ہمراہ لے کر حضرت صاحب کے پاس حاضر ہوئے۔ آپ ایک مکان کی چھت پر درخت کے سایہ میں آرام فرما رہے تھے۔ اُن کو پریشان دیکھ کر دریافت فرمایا۔ "خیر تو ہے۔ کیا بات ہے؟" شاہ صاحب نے بیٹھنے کے بعد عرض کیا کہ حضور گاؤں میں ہمارے مکانات سیلاب کی وجہ سے تباہ ہو رہے ہیں۔ یہ بھائی آئے ہیں کہ واپس چلو تاکہ مکانات کا کچھ فکر کیا جائے۔ آپ نے ذرا سی خاموشی کے بعد فرمایا۔ "پیر جی آپ کا مکان تو نہیں گرا۔" اس پر ان کے بھائی نے کہا کہ واقعی دیواریں پھٹ گئی تھیں۔ بس گرنے کے قریب تھا کہ میں ادھر دوڑا آیا ہوں۔"

پھر آپ نے دونوں ہاتھ اوپر اٹھا کر ڈیڑھ گز کا فاصلہ بنایا اور فرمایا۔ "پیر جی آپ کی باہر والی دیوار صرف اتنی سی گری ہے۔ باقی سب خیر ہے۔ فکر نہ کریں۔ اللہ کریم ہمیں زمین بھی دیں گے۔" پیر صاحب کے دل میں خیال آیا کہ ہم غریب آدمی ہیں۔ زمین

کہاں لے سکتے ہیں۔ اللہ تعالیٰ دین ہی بہتر کر دیں تو سب کائنات حاصل ہو گئی
 آپ نے معاً بڑی شفقت سے فرمایا: پیر حبی ہم نے زمیندار بننا ہے۔ اللہ بہت کچھ دے گا۔
 فکر نہ کریں۔ لیکن ابھی گاؤں نہیں جانا۔ کچھ دنوں کے بعد جب وہ واپس گاؤں پہنچے تو
 سیلاب کا خطرہ ٹل چکا تھا اور تھوڑے ہی دنوں میں مزدور زمین کے کچھ قطعات اُن کو
 ارزاں قیمت پر مل گئے۔

خان حثمت خاں اب اسلامیہ کالج فیصل آباد کے
منصب میں ترقی مل گئی پرنسپل ہیں۔ قبل ازیں وہ گورنمنٹ کالج فیصل آباد

میں بطور پروفیسر کام کرتے تھے۔ اُس وقت کے پرنسپل سے کسی بات پر اُن کی اُن بن
 ہو گئی۔ حتیٰ کہ پرنسپل ہر وقت درپے آزار رہنے لگا۔ ایک دن پروفیسر محمد حسین بٹ
 کے ہمراہ خان صاحب حضرت کرمانوالہ شریف حاضر ہوئے۔ ملاقات کے وقت پروفیسر
 محمد حسین نے عرض کیا: "حضور! خاں صاحب خاندانی آدمی ہیں اور نہایت قابل ہستی ہیں۔
 لیکن پرنسپل صاحب خواہ مخواہ ان کے مخالف ہو گئے ہیں اور تنگ کرتے ہیں۔" آپ
 نے فرمایا کہ "یہ تو خود پرنسپل بن جائیں گے۔ فکر نہ کریں اللہ کریم بڑا کرم فرمادیں گے۔"
 بٹ صاحب نے خیال کیا کہ شاید آپ دلجوئی کے طور پر یوں ارشاد فرما رہے ہیں۔
 وہ واپس فیصل آباد آئے تو پرنسپل نے اور بھی تنگ کرنا شروع کر دیا۔ بٹ صاحب

نے پھر بذریعہ خط حضرت صاحب کو اس بات کی اطلاع دی تو آپ نے جواب میں
 لکھا کہ "دشمن دفع ہو جائے گا۔" چند دنوں کے بعد اُس پرنسپل کا تبادلہ ہو گیا اور اُس کے بعد
 خان حثمت خاں خود اس کالج کے پرنسپل بن گئے

مکان کے لیے زمین عطا فرمادی ملک فتح الدین خاں کا بیان ہے کہ وہ

حضورؐ کی خدمت میں حاضر تھے اور ان دنوں فیصل آباد میں مکان تعمیر کرنے کی فکر میں تھے۔ حضرت صاحبؒ سے مکان تعمیر کرنے کی اجازت طلب کی تو آپ نے دریافت فرمایا کہ مکان کے لیے کتنی جگہ خریدی کی ہے۔ عرض کیا کہ "حضور! سات مرلے کا پلاٹ ہے۔" فرمایا "یہ تو تھوڑی ہے ساتھ والی بھی لے لو۔" ملک صاحب نے خیال کیا کہ اگر کسی ہمسایہ نے کبھی اپنا مکان یا جگہ فروخت کی تو لے لوں گا۔

جب فیصل آباد پہنچے اور اپنے خرید کردہ پلاٹ کا محل وقوع دیکھنے گئے تو وہاں سب لوگوں نے ان سے کہا کہ تمہارے ساتھ والی جگہ فالتو ہے۔ یہ تمہارے لیے موزوں ہے۔ اسے خرید لو۔" ملک صاحب کہتے ہیں کہ مجھے اُس وقت یاد آیا کہ حضرت صاحبؒ میرے مکان کی جائے وقوع کو بہ چشم ظاہر دیکھ رہے تھے۔ جیسے کہ اولیاء اللہ کے لیے یہ ممکن ہے کہ وہ روئے زمین کو ہاتھ کی ہتھیلی کی طرح دیکھتے ہیں۔

شیخ عمر دین نے بیان کیا کہ ایک دن میں

پیشگی انتباہ اور خطے سے حفاظت

حاضر خدمت تھا۔ موقع پا کر میں نے عرض

کیا۔ "حضور! میں کپڑا خرید کرنے کے لیے کراچی جانا چاہتا ہوں۔ دُعا فرمائیں اللہ کریم مجھے اس سفر میں نفع بخشیں۔" آپ نے فرمایا "چلے جانا اللہ رحم کر دے گا۔" اور ساتھ ہی فرمایا "وہاں بھڑ بہت ہوتی ہے۔ تم بھولے آدمی ہو کہیں کیسہ نہ کٹوا بیٹھنا۔" میں نے کہا "حضور کی نظرِ کرم ہوگی تو پھر کوئی ڈر نہیں۔"

چنانچہ اگلے دن میں کراچی چلا گیا۔ وہاں ایک رشتہ دار کے ہاں قیام کیا اور

اس سے کراچی کے سفر کا مدعا بیان کیا۔ اُس نے کہا کہ جا پانی لٹھے کی پانچ پیٹیاں میں نے

خرید کی ہیں وہ تمہیں دے دیتا ہوں۔ چنانچہ ایک ہفتے کے بعد ان پانچوں پیٹیوں کے عوض

مجھے ایک ہزار روپیہ منافع مل گیا۔ پھر میں وہاں سے مال خرید کر واپس آ گیا۔
 کراچی میں قیام کے دوران ایک دن میں بندرگاہ کی سیر کے لیے چلا گیا۔ جب
 بس میں سوار ہونے لگا تو بہت ہجوم تھا۔ جوں توں کر کے بس میں داخل ہوا۔ اتنے میں
 کنڈکٹر آ گیا اور اُس نے ٹکٹ خرید کرنے کو کہا۔ میں نے جب جیب میں ہاتھ ڈالا تو
 ہاتھ نیچے نکل گیا اور معلوم ہوا کہ جیب کٹ چکی ہے لیکن حضرت صاحب کی نظر عنایت
 سے پچپن روپے کی رقم جیب کے ایک کونے میں ہی اٹکی رہی۔ اس وقت مجھے حضرت
 صاحب کا ارشاد یاد آیا اور میں نے سکر کیا کہ آپ نے غائبانہ میری حفاظت کا بھی
 انتظام کر دیا۔

شیخ عمر دین نے بیان کیا کہ ایک دن وہ رینالہ خورد سے حضرت
 صاحب سے ملے۔

صاحب کی خدمت میں حاضری کے لیے روانہ ہوئے۔ اڈا
 پر پہنچے تو گورنمنٹ ٹرانسپورٹ کی ایک بس آگئی۔ وہ اس میں سوار ہو گئے اور ڈرائیور کے
 پاس جا بیٹھے۔ تھوڑی دیر کے بعد ڈرائیور نے دریافت کیا کہ مولوی صاحب کیا آپ حضرت صاحب
 کے پاس جا رہے ہیں۔ شیخ عمر دین نے کہا کہ ہاں میں آپ کی خدمت میں ہی جا رہا ہوں۔
 اس پر ڈرائیور نے کہا کہ "وہاں بس کھڑی کر کے میں بھی آپ کے ساتھ حضرت صاحب
 کے پاس جاؤں گا۔ شیخ صاحب نے پوچھا کہ کیا کچھ بات کرنی ہے۔ ڈرائیور نے کہا کہ
 کچھ عرصہ ہوا میری بس کے نیچے ایک آدمی دب کر مر گیا تھا اور اس سلسلہ میں چند دنوں
 تک عدالت میں حاضری ہے۔ کتنے لگا کہ عیالدار آدمی ہوں خطرہ ہے کوئی سخت سزا نہ مل جائے۔
 حضرت کرمانوالہ شریف پہنچ کر ڈرائیور نے سڑک کے کنارے بس ٹھہرا دی اور
 خود شیخ عمر دین کے ہمراہ حاضری کے لیے چل پڑا۔ بڑے دروازہ پر شیخ عمر دین نے کہا

کہ میں پہلے جا کر حضرت صاحب سے آپ کے متعلق ذکر کرتا ہوں پھر جیسے ارشاد ہوگا۔ چنانچہ اندر جا کر شیخ عمر دین نے جب آپ سے ذکر کیا تو آپ نے فرمایا کہ جاؤ اس کو کہدو کہ اللہ کریم رحم فرمادیں گے۔ چنانچہ وہ مطمئن ہو کر چلا گیا۔ ایک ہفتہ کے بعد وہ ڈرائیو پھر شیخ عمر دین کو ملا اور کہنے لگا کہ مولوی صاحب میں نے کوئی ہستی حضرت صاحب کی شان کی نہیں دیکھی۔ حضور کی دعا سے بالکل صاف بری ہو گیا ہوں۔

ایک عالم دین بیان کرتے ہیں کہ میں نے خزینہ معرفت
حضور کا بلند مقام میں یہ لکھا دیکھا کہ جو شخص نمازِ عشرہ کے بعد سونے سے

قبل پانچ سو مرتبہ درود شریفِ خضریٰ پڑھے گا۔ اس کو ایک ہفتہ کے اندر ہی حضور نبی اکرم صلی اللہ علیہ وآلہ وسلم کی زیارت نصیب ہو جائے گی۔ اس پر میرے دل میں بھی یہ وظیفہ پڑھنے کا شوق پیدا ہوا۔ ابھی سات دن پورے نہیں ہوئے تھے کہ خواب میں ایک نہایت خوبصورت۔ پرنور اور باوقار بزرگ کسی علیحدہ مقام پر کار سے اترتے ہوئے نظر آئے کچھ دنوں کے بعد میرے دوست حافظ محمد حسین نے کہا کہ حضرت صاحب کرمانوالے لاہور تشریف لائے ہیں اور اس وقت بادشاہی مسجد میں تشریف فرما ہیں۔ چلو زیارت کر آئیں۔ وہ اپنے دوست کے ہمراہ بادشاہی مسجد جا پہنچے اور نہایت شوق و ادب سے آپ کی خدمت میں حاضر ہوئے۔ رونے مبارک پر نظر پڑی تو خواب میں نظر آنے والے بزرگ کو ہو ہوا اپنے سامنے موجود پایا۔ وہ فوراً سمجھ گئے کہ اَلْعُلَمَاءُ وَرَثَةُ الْاَنْبِيَاءِ کے مصداق حضرت کرمانوالے ہی اس وقت نائبِ رسول ہیں۔

اصلاحِ اعمال پر قدرت اللہ شاہ کا بیان ہے کہ حصولِ تعلیم سے فارغ ہو کر وہ

حضرت کرمانوالہ شریف آپ کی خدمت میں حاضر ہوئے اور بیعت کا شرف حاصل کیا۔ بعد ازاں چند سال کے لیے آستانہ عالیہ میں ہی قیام کی سعادت حاصل ہو گئی اور ہمہ وقت خدمت گزاری میں رہنے لگے۔

ایک دن اُن کے دل میں خیال آیا کہ حضرت صاحبؒ ساتھ والے کمرہ کے اندر ہیں۔ آپ وہاں سے کس طرح سب جگہ کا حال دیکھ لیتے ہیں۔ اتنے میں دیوار کی دوسری جانب اُن کی اپنی آنکھوں کے سامنے حضرت صاحبؒ موجود نظر آئے۔ یہ اُن کے وسوسہ کا جواب تھا اور عارضی طور پر اُن کو یہ کیفیت حاصل ہوئی۔ ورنہ حضرت صاحبؒ کے لیے تو کسی وقت کوئی حجاب نہ تھا۔

نیز بیان کیا کہ ایک دن حضرت صاحبؒ مجوزہ مسجد کے صحن میں لیکر کے درخت کے نیچے تشریف فرما تھے۔

امر بالمعروف

صنفیں بچھی ہوئی تھیں۔ وہ بھی خدمت میں حاضر تھے۔ ایک کار سائمن سٹرک پر آ کر رکی اُس میں سے چند آدمی نکل کر آتے اور سلام کر کے دوسری صفت میں بیٹھ گئے۔ آپ نے ان کی جانب متوجہ ہو کر فرمایا "بیلیو کہاں سے آتے ہو اور کس غرض سے آئے ہو؟" ایک نے غرض کیا کہ حضور ہم لاہور سے آئے ہیں ایک ساتھی کی طرف اشارہ کرتے ہوئے کہا کہ یہ آدمی بہت بیمار ہے۔ اس کے لیے دعا کروانے کی غرض سے آئے ہیں۔ آپ نے کوئی دوا تجویز فرمادی اور کہا کہ جاؤ اللہ تعالیٰ اس کو صحت عطا فرمادیں گے۔ دوائی انہوں نے لکھ لی اور پھر پوچھا کہ حضور کوئی پرہیز ہو تو ارشاد فرمائیں۔ آپ نے فرمایا۔ "حلال حرام کی تمیز کیا کرو اور حرام سے پرہیز کرو۔" وہ تھوڑی دیر کے لیے خاموش رہے اور پھر پوچھا کہ کونسی چیزوں سے پرہیز کیا جائے۔ اس پر آپ طیش میں آ گئے اور فرمایا جو میں کہتا ہوں،

اُس کا خیال نہیں کرتے۔ جس چیز سے پرہیز ضروری ہے ادھر توجہ نہیں کرتے اور پرہیز پرہیز
کی رٹ لگا رکھی ہے۔“

در اہل وہ سب چیزوں کی ناجائز ذخیرہ اندوزی اور فروخت کرنے والے تھے۔
آپ تبلیغ دین کے لیے ان کو حلال و حرام میں تمیز کرنے کی تاکید کر رہے تھے۔ حکم
كُنْتُمْ حَنِيرَ اُمَّةٍ اُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ
عَنِ الْمُنْكَرِ۔ (ترجمہ) مسلمانو! تم سب بہتر ہو کیونکہ لوگوں کو نیکی کی تلقین کرتے ہو اور
برائی سے بچنے کی ہدایت کرتے ہو۔

ایک صاحب بیان کرتے ہیں کہ ایک دفعہ وہ آپ کی خدمت
گمشدہ بچہ مل گیا میں موجود تھے۔ ایک پریشاں حال شخص آیا اور عرض کیا ”حضرت
میرا لڑکا ایک ماہ سے گم ہے۔ گھر سے ناراض ہو کر چلا گیا ہے۔ دُعا فرمائیے کہ لڑکا گھر
واپس آجائے۔“ آپ نے فرمایا۔ ”جا بیلیا۔ اللہ رحم کر دے گا۔“ وہ سمجھا کہ آپ نے
سرسری طور پر کہہ دیا ہے اور توجہ سے دُعا نہیں فرمائی۔ اس لیے وہ اپنی جگہ پر بیٹھا رہا۔
آپ نے پھر اس کی طرف مخاطب ہو کر فرمایا۔ ”جاؤ۔ اللہ کریم رحم فرمادیں گے۔“
وہ شخص پھر بھی باطل مانخواستہ مجلس سے اٹھا اور دروازہ کے قریب جا کر رُک گیا لڑکے
کی جدائی اسے تڑپا رہی تھی۔ آخر آپ کے ارشاد کے مطابق ایک خادم اس کے پاس
گیا اور کہا کہ بھائی تم جانتے کیوں نہیں۔ تم جاؤ۔ تم کو اجازت ہو گئی ہے۔“ اس نے کہا۔
”میں تو بڑی اُمیدیں لے کر آیا تھا۔ آپ لوگ مجھے دربار سے خالی نہ نکالیں۔ میں تو لڑکا
لے کر جاؤں گا۔“ خادم نے جا کر حضرت صاحب کی خدمت میں پھر اس کی پریشانی کا ذکر
کیا اور کہا کہ وہ تو کہتا ہے کہ میں لڑکا لے کر جاؤں گا۔ آپ نے فرمایا کہ ”وہ اپنی ضد

پوراڑا ہوا ہے ہمارا کہا مانے تو کچھ بات بنے۔ چنانچہ خادم نے اُس کو کہا کہ جاؤ تمہارا کام ہو جائے گا۔ اطمینان رکھو۔ یہ سُن کر وہ شخص اسٹیشن پر چلا گیا اور لاہور سے آنے والی گاڑی میں سوار ہو کر اوکاڑہ کی طرف روانہ ہو گیا۔ اوکاڑہ پہنچا تو اس کا لڑکا بھی اُسی ڈبے میں سوار ہونے کے لیے آ گیا۔ باپ نے آگے بڑھ کر بیٹے کو گلے سے لگایا اور خوشی خوشی گھر لے گیا۔ چند دنوں کے بعد دونوں باپ بیٹا سلام کے لیے آپ کی خدمت میں حاضر ہوئے

سیالکوٹ سے جناب احسان قریشی صابری ایم اے

مرضِ بوسیرِ سنجات

بیان کرتے ہیں کہ وہ ۱۹۵۹ء میں حضرت

شیخ المشائخ بابا فرید الدین گنج شکر رحمۃ اللہ علیہ کے عرس مبارک پر پاک پتن شریف گئے۔ مختلف قسم کے افکار کی وجہ سے ان کو بوسیر کا عارضہ لاحق ہو گیا تھا اور خون جاری رہنے کی وجہ سے سفر میں بہت تکلیف ہوا کرتی تھی۔ انہوں نے سلسلہ عالیہ چشتیہ کے تمام بزرگان کرام اور صوفیائے عظام کی زیارت کے بعد خیال کیا کہ سلسلہ عالیہ نقشبندیہ مجددیہ کے کوئی بزرگ اگر آئے ہوں تو ان کی زیارت بھی کرنی چاہیے اور دعا کرانی چاہیے۔ جویندہ یا بندہ۔ آپ عید گاہ میں پہنچے جہاں حضرت صاحبِ قیام تھے۔ عصر کی نماز پڑھی جا چکی تھی اور آپ علیحدگی میں بیٹھے تھے۔ صابری صاحب بھی چپکے سے پاس جا بیٹھے۔ تھوڑی دیر کے بعد آپ متوجہ ہوئے اور پوچھا "آپ کہاں سے آتے ہیں؟" انہوں نے عرض کیا کہ "سیالکوٹ سے حاضر ہوا ہوں۔ مصائب اور غم داندہ کا مارا ہوا ہوں۔ بوسیر کا مریض ہوں۔ زندگی وبال بن چکی ہے۔ دعا کی درخواست لے کر حاضر ہوا ہوں پھر حضرت امیر خسرو کی ایک رباعی ترنم سے پڑھی۔

رباعی سنتے ہی آپ نے جوش میں آ کر فرمایا: خواہ مخواہ گھبرا گئے ہو۔ معمولی سی

بواسیر ہے۔ اللہ کریم شفا بخش دیں گے۔ گلقد اور مکھن باہم ملا کر کھا لیا کرو۔ سکون قلب بھی نصیب ہو جائے گا۔ انہوں نے عرض کی کہ گلقد تو میں عرصہ ایک ماہ سے کھا رہا ہوں کوئی فائدہ نہیں ہوا۔ فرمایا: "تم گلقد میں مکھن کی بجائے بادام روغن ڈالتے ہو گے اس لیے فائدہ نہیں ہوا۔" وہ حضرت کا یہ فقرہ (مبہنی برکشف) سُن کر حیران ہوئے۔ واقعی وہ گلقد میں بادام روغن ڈال کر استعمال کرتے رہے تھے۔

پھر حضرت صاحب نے فرمایا: "سلسلہ عالیہ نقشبندیہ مجددیہ کے تمام صوفیاء کرام متعصب نہیں ہوا کرتے یہ خیال دل سے نکال دو۔ مجھے ہی دیکھو ہر سال باقاعدگی سے بابا صاحب کے عرس پر حاضری دیتا ہوں۔ تمام سلسلوں کی منزل آخر ایک ہے۔ دیکھو لاہور سے کراچی جانا ہو تو تیز رو بھی ہے۔ تیز گام بھی ہے۔ کراچی میل بھی۔ موٹر کار اور ہوائی جہاز بھی۔ سفر کسی ذریعہ سے کیا جائے۔ منزل مقصود سب کی ایک ہے۔ اسی طرح ہر چار سلسلہ کی منزل مقصود اسی کی ذات سے وصل ہے۔ اصل درویش دوسرے سلسلوں کے متعلق تعصب نہیں رکھتے۔ میں اُن لوگوں کو کج فہم سمجھتا ہوں جو وحدت الوجود اور وحدت شہود کی بحثوں میں پڑ کر قیمتی وقت ضائع کرتے ہیں۔

دعا سے مشکل حل ہو گئی غلام نبی اشرفی الجیلانی کیمبل پور سے بیان کرتے ہیں کہ اُن کے ماموں زاد بھائی معراج دین ایک غیر ملکی بوزنگ کمپنی

میں ملازم تھے۔ کسی بنا پر اُن کا انگریز افسران سے ناراض ہو گیا اور ملازمت سے جواب دے دیا۔ بعد ازاں کسی جگہ پر انتہائی کوشش کی گئی لیکن رزگار کی کوئی صورت نہ بن سکی۔ آخر کار معراج دین آپ کی خدمت میں حاضر ہوا اور دعا کے لیے درخواست کی۔ آپ نے فرمایا: "جاؤ تم خود افسران جاؤ گے۔" چنانچہ معراج دین پھر اسی ملازمت پر دوبارہ

بحال ہو گیا اور بعد ازاں تھوڑے ہی عرصہ میں ترقی کر کے خود افسر بن گیا۔

شیخ چراغ دین فیروز پوری بیان کرتے ہیں کہ قیام پاکستان
مرض پر رحم سے پہلے وہ فیروز پور میں تھے۔ انہیں سر میں بال جھڑکی بیماری

ہو گئی۔ وہ کرمولوالہ میں حضرت صاحب کی خدمت میں حاضر ہوئے اور اپنی تکلیف
 بیان کی۔ حضرت صاحب نے فرمایا۔ "خربوزے کے بیج مع گودا کے ملنا اور حنہ بوزہ
 کھا لینا۔" موسم خربوزہ کا نہیں تھا۔ اس لیے شیخ صاحب نے عرض کیا کہ حضور ان
 دنوں خربوزہ کہاں سے ملے گا۔ حضور نے تبسم فرمایا اور کہا "علاج بھی ہم بتائیں اور خربوزہ
 بھی دیں۔" یہ کہہ کر تیکے کے پھلی جانب دست مبارک بڑھایا اور ایک تازہ خربوزہ عنایت
 کیا۔ شیخ صاحب خربوزہ پا کر بہت خوش ہوئے۔ اور عرض کیا کہ میں یہ بے موسم کا خربوزہ
 گھر لے جا کر ضرور دکھاؤں گا۔ یہ سن کر آپ نے فرمایا "یہ خربوزہ آپ کے گھر نہیں جائے گا۔"
 تھوڑی دیر کے بعد شیخ چراغ دین اجازت حاصل کر کے گھر کو روانہ ہوئے
 اور راستہ میں یہی خیال ان کے دل میں قائم رہا کہ گھر جا کر یہ بے موسم کا خربوزہ ضرور
 دکھانا ہے۔ اسی خیال میں فیروز شاہ اسٹیشن پر پہنچ گئے۔ گاڑی آنے میں کچھ دیر تھی۔ ایک طرف
 ہٹ کر بیٹھ گئے۔ پھر ان کے دل میں خربوزہ کھانے کا شوق اتنا غالب آیا کہ بے اختیار
 ہو کر خربوزہ کاٹا اور کھانا شروع کر دیا۔ حسب ارشاد اُس کے بیج اور گودا سر پوٹل لیا۔ شیخ صاحب
 کا بیان ہے کہ اسی دن سے بال جھڑکی تکلیف میں افاقہ شروع ہو گیا اور چند دنوں کے اندر
 مکمل آرام ہو گیا۔

صوفی محمد عالم فیروز پوری ایک دفعہ ذی الحجہ کے مہینہ میں حاضر
 خدمت ہوئے۔ دل میں سوچا کہ کیا ہی اچھا ہو اگر آئندہ ماہ

مرید کی استعانت

محرم میں پاک پتن شریف پہنچ کر بہشتی دروازہ سے آپ کی معیت میں گزرنے کی سعادت حاصل ہو۔ حالات اور کام کی نوعیت کچھ ایسی تھی کہ حاضری مشکل نظر آرہی تھی۔ آخر موقعہ پا کر آپ کی خدمت میں اپنی خواہش کا اظہار کر دیا۔ آپ نے فرمایا۔ "چلے جانا، حاضری دے آنا" آپ کے ارشاد کے مطابق سب مصروفیتوں کے باوجود وہ پاک پتن شریف پہنچ گئے۔ اس وقت دربار شریف میں خاصا ہجوم تھا اور پولیس کے سپاہی ہجوم پر قابو پانے کے لیے لوگوں کو دربار شریف کے احاطہ سے باہر نکال رہے تھے۔ صوفی صاحب نظامی مسجد کے قریب کھڑے تھے لیکن ان کی طرف کسی نے بھی آنکھ اٹھا کر نہ دیکھا اور نہ ہی کسی نے ان سے باہر جانے کو کہا۔ تمام رسومات میں وہ حاضر رہے۔ آخر کار جس وقت بہشتی دروازہ کھلا تو صوفی صاحب کو وقتاً حضرت صاحب دکھائی دیے۔ آپ نے ان کے قریب آ کر فرمایا، "او بہشتی دروازہ سے گزریں"۔ پھر حضرت صاحب ان کو ساتھ لے کر بہشتی دروازہ کی طرف بڑھے۔ ابھی چند قدم ہی آگے بڑھے تھے کہ حضور مڑے اور پیچھے ہو کر آپ نے صوفی صاحب کے کندھوں پر ہاتھ رکھ دیے۔ صوفی صاحب رُک گئے اور عرض کیا "حضور یہ بے ادبی ہے کہ میری پشت آپ کی طرف ہو" اور یہ کہہ کر وہ حضرت صاحب کے پیچھے ہو گئے اور آپ کے کندھوں پر ہاتھ رکھ دیے۔ اسی حالت میں وہ بہشتی دروازہ سے داخل ہو کر حاضر دربار ہوئے۔ پھر دروازے سے باہر نکل کر ہر چند حضرت صاحب کو تلاش کیا۔ آپ کہیں نظر نہ آئے۔

صوفی صاحب نے یہ بھی بیان کیا کہ ایک موقعہ پر حضرت قبلہ ملتان میں تشریف فرما تھے۔ شیخ نیاز احمد بی اے اسٹنٹ کمشنر (پاک پتن والے) حاضر ہوئے اور آپ سے مسئلہ دریافت کیا کہ مزارات پر حاضری کے وقت مراد حاصل کرنے کے لیے کس طرح

دُعا کرنی چاہیے۔ حضور نے ارشاد فرمایا۔ علماء کے نزدیک یہی مناسب ہے کہ خدائے برتر کے حضور میں اُس بزرگ کے وسیلہ سے حصولِ مراد کے لیے دُعا کی جائے۔ لیکن فقراء کے نزدیک تو یہ طریقہ ہے کہ براہِ راست اسی بزرگ کے سامنے دستِ طلب دراز کیا جائے۔

ایک مرتبہ مولوی چراغ دین صاحب آپ کی خدمت میں کرمونوالہ شریف میں حاضر ہوئے۔

قدیمی مسجد اور کنوئیں کی آبادی

باتوں باتوں میں آپ نے فرمایا۔ "ریلوے سٹیشن منگیپورہ (لاہور) کے مشرق کی جانب ریلوے لائن کے قریب ایک بزرگ کی بنائی ہوئی ایک بابرکت مسجد ہے جو کہ عرصہ دراز سے غیر آباد پڑی ہے۔ اسے آباد کرنا ضروری ہے۔"

مولوی چراغ دین صاحب لاہور پہنچے اور مسجد کی تلاش میں منگیپورہ گئے۔ وہاں انہوں نے ریلوے لائن کے قریب ایک مسجد دیکھی اور سمجھے کہ یہی وہ مسجد ہے۔ چنانچہ کرمونوالہ واپس جا کر حضرت قبلہ کی خدمت میں عرض کیا کہ وہ مسجد تلاش کر لی گئی ہے۔ آپ نے مسجد کا محل وقوع پوچھنے کے بعد فرمایا کہ "یہ وہ مسجد نہیں ہے۔ جس بابرکت مسجد کا آباد کرنا مقصود ہے وہ اُس مسجد کے مغرب میں واقع ہے۔ دوبارہ جاؤ گے تو مل جائیگی۔"

مولوی چراغ دین پھر مسجد کی تلاش میں منگیپورہ پہنچے تو خود در و جھاڑیوں اور درختوں میں چھپی ہوئی ایک پرانی طرزِ تعمیر کی کٹادہ مسجد دکھائی دی۔ جب پھر مولوی صاحب آپ کی خدمت میں حاضر ہوئے تو آپ نے فرمایا کہ "بس یہی مسجد مطلوبہ ہے جس سے ملحقہ کنواں بھی ہے۔" چنانچہ آپ کے ارشاد کے مطابق جھاڑیاں وغیرہ صاف کر کے مسجد اور کنواں آباد کر دیا گیا اور حسبِ ارشاد اس مسجد کو "مسجد نور" کے نام سے موسوم کر دیا گیا۔ یہ

بارکت مسجد آباد ہو گئی اور پانچوں وقت اس میں اللہ کا نام لیا جانے لگا۔

کچھ عرصہ کے بعد ایک دفعہ سر ہند شریف سے واپسی پر حضرت صاحبؒ نے نفس
اس مسجد میں آکر چند دنوں کے لیے ٹھہرے۔ ایک دن آپ چہل قدمی کرتے ہوئے مسجد
کے جنوبی جانب ایک مقام پر رک گئے اور فرمایا: "اس مقام پر ایک بہت بڑا کنواں ہے
اور یہ کنواں بھی انہی بزرگ کا بنوایا ہوا ہے جن کے ہاتھوں اس مسجد مبارک کی تعمیر ہوئی تھی۔
لہذا یہ کنواں بھی کھود کر چالو کیا جائے، اور اس سے آبپاشی کا کام لیا جائے۔ اس کنویں
کا پانی ہر مرض کے لیے اکیس کا حکم رکھے گا۔" وہ بارکت مسجد اور کنواں آج بھی مغلیہ ریلوے
اسٹیشن سے تھوڑے فاصلہ پر ریلوے لائن کے ساتھ بارونق اور آباد ہیں۔ جس جگہ آپ نے
کنویں کا نشان دیا تھا۔ وہاں کھدائی کی گئی تو دس فٹ کی گہرائی پر ایک بہت بڑے
کنویں کے آثار برآمد ہوئے۔

گورنمنٹ کمشنل کالج سیالکوٹ کے ایک لیچرر صاحب
پھانسی کی سزا سے رہائی بیان کرتے ہیں کہ اُن کا بھائی قتل کے مقدمہ میں
ملوث ہو گیا۔ بے انتہا کوشش کی گئی۔ بہترین قانونی امداد کے باوجود سیشن جج نے پھانسی
کی سزا سنائی۔ اپیل کرنے پر ہائی کورٹ اور سپریم کورٹ میں بھی پھانسی کی سزا بحال رہی۔
اب باقی صرف ایک ہی صورت رہ گئی تھی یعنی سربراہ مملکت کے پاس رحم کی اپیل۔ چنانچہ
مراکیانہ کرتا کے مصداق صدر مملکت کے پاس رحم کی اپیل کی گئی۔ مگر یہاں بھی ناکامی متقدّم
میں تھی اور اپیل مُسترد ہو گئی۔

آخر الامر اُن کے والد صاحب نے دنیاوی تنگ و دوسے مایوس ہو کر روحانی
امداد کی طرف رجوع کیا اور حضرت صاحبؒ کی خدمت میں حاضر ہو کر التجا پیش کی۔ کیونکہ

یہی آخری سہارا نظر آیا۔ واقعات سن کر حضرت صاحب نے تھوڑی دیر سکوت فرمایا اور پھر ارشاد کیا۔ "اللہ خیر کرے گا اور کوئی مہتری کی صورت پیدا ہو جائے گی۔"

مردِ کابل کی دُعا کا یہ اثر ہوا کہ کچھ دنوں بعد حکومت نے جشن انقلاب منانے کا فیصلہ کیا اور اس جشن کی خوشی میں صدرِ پاکستان نے پھانسی کی سزا پانے والوں کی سزائیں یا تو بالکل معاف کر دیں یا انہیں عمر قید میں تبدیل کر دیا۔ چنانچہ ان کے بھائی کی سزا بھی عمر قید میں تبدیل ہو گئی۔ یقیناً یہ حضرت صاحب کی دُعا کا نتیجہ تھا۔ بعد میں وہ وقت بھی آیا جب بالکل خیر ہو گئی اور ان کے بھائی کو جیل سے بھی رہائی مل گئی۔ اب وہ آزاد ہے اور شادی کے بعد خوشگوار زندگی گزار رہا ہے۔

بینائی عطا کر دی

منڈی ہیرا سنگھ سے ایک شخص محمد اسحق نامی آپ کی خدمت میں حاضر ہوا۔ حضرت صاحب کا خادم کمال الدین حجام جو اس کا رشتہ دار تھا۔ وہ بھی اس کے ساتھ تھا۔ آپ نے نہایت شفقت سے دریافت فرمایا۔ "بیلیو! کیا بات ہے؟" کمال الدین نے بعد احترام عرض کیا کہ محمد اسحق کی ہمیشہ کی بینائی جاتی رہی ہے دُعا فرمائیں اللہ کریم اُسے آنکھوں کی روشنی بخش دیں۔

حضرت قبہ نے فرمایا "کوئی بات نہیں۔ اللہ کریم رحم کر دیں گے۔ لڑکی کی آنکھیں ٹھیک ہو جائیں گی۔ اس سے کہو کہ لڑکی کی آنکھوں میں شہد کی سلانی لگایا کرے۔" محمد اسحق اور اسکی ہمیشہ اس کے بعد بس میں سوار ہو کر منڈی ہیرا سنگھ چلے گئے۔ کچھ دنوں کے بعد کمال الدین ان کی خیر و عافیت پوچھنے کے لیے منڈی ہیرا سنگھ گیا تو دیکھا کہ لڑکی کی دونوں آنکھیں بالکل ٹھیک تھیں۔ محمد اسحق نے اُس کو بتایا کہ جب وہ حضرت کرمانوالہ شریف سے بس میں سوار ہو کر اوکاڑہ سے چند میل کا فاصلہ آگے نکل گئے تو ایک بیک لڑکی کی آنکھیں

روشن ہو گئیں اور اب حضرت صاحب کی دُعا سے بالکل ٹھیک ہیں۔ تعمیل ارشاد کے طور پر وہ آنکھوں میں شہد کی سلائی لگاتی رہی ہے۔

سید نذیر احمد شاہ نے بیان کیا کہ اُن کے گاؤں میں ایک شخص کے پاس ایک خوبصورت اور موٹی تازی گھوڑی

بے سہاؤں کا سہارا

تھی۔ وہ باہنچہ ہو گئی تھی اور کئی سال سے اُس نے کوئی بچہ نہیں دیا تھا۔ ایک رات چور آئے اور گھوڑی چرا کر لے گئے۔ مالک نے تھانہ میں چوری کی رپورٹ درج کرانا چاہی۔ لیکن چور بہت بار سُوخ اور بااثر تھے۔ اُن کے اثر و رسوخ کی وجہ سے تھانہ والوں نے کوئی توجہ نہ دی اور مال دیا۔ گھوڑی کے مالک کی سید نذیر احمد شاہ سے راہ و رسم تھی۔ ایک دن وہ شاہ صاحب کے پاس بیٹھا ہوا گھوڑی کے متعلق باتیں کر رہا تھا کہ چوروں کے ایک ساتھی نے از روئے طعن کہا کہ تم سب مل کر ایک رتہ تو تیار کر لو جس سے گھوڑی کو واپس آنے پر باندھ سکو۔

یہ بات سُن کر شاہ صاحب نے گھوڑی کے مالک سے کہا: "بھتی اور تو ہماری اب کوئی سُننا نہیں۔ چلو حضرت صاحب کے پاس فریاد لے کر چلیں۔ وہاں یہ مشکل حل ہوگی، چنانچہ وہ دونوں حضرت صاحب کے پاس حضرت کرانوالہ شریف جا پہنچے۔ حضرت صاحب اُس وقت مکان کے باغیچے میں تشریف فرما تھے۔ شاہ صاحب کو دیکھ کر آپ نے فرمایا، "پیر حبی آپ کیسے آئے؟ شاہ صاحب نے عرض کیا کہ حضور! اس میرے ساتھی کی گھوڑی چور لے گئے ہیں۔ چور بہت بار سُوخ ہیں۔ پولیس والے کارروائی سے گریز کر رہے ہیں۔ آپ نے فرمایا، "پیر حبی گھوڑی آجائے گی۔ ایک مہینہ دو آئیں گی۔ فکر نہ کریں اس آدمی کو کہیں کہ وہ کھڑپا لے لے اور اس کی باری کو درست کرے۔ اس میں سے

گھاس مچھوس نکالے۔

کچھ دیر وہ آدمی کام کرتا رہا اور آپ آنے جانے والوں کی عرضداشتیں سنتے رہے۔ اپنے خیال کے مطابق کام ختم کرنے کے بعد وہ شخص پھر آپ کے پاس آگیا۔ آپ نے فرمایا کہ تم اٹھ کر آگئے ہو کام جاری رکھتے تو تمہاری گھوڑیاں جلدی آجائیں اب کچھ دیر لگے گی۔ جاؤ اللہ کریم رحم کر دیں گے۔ پھر شاہ صاحب کو فرمایا کہ جا کر کپتان پولیس کو ملیں اور گھوڑی تلاش کرنے کے لیے کہیں۔

گھوڑی کے مالک کو ساتھ لے کر وہ کپتان پولیس کے پاس چلا پہنچے۔ اس نے نہایت غور اور ہمدردی سے اُن کی سرگزشت سنی اور اسی وقت گھوڑی تلاش کرنے کے لیے تھانیدار علاقہ کی طرف تاکیدی حکم جاری کر دیا۔ چنانچہ تھوڑے ہی دنوں میں پولیس نے گھوڑی برآمد کر لی اور اس کے مالک کو واپس دے دی۔ گھوڑی واپس آئی تو وہ گاہن تھی اور پھر اس نے ایک خوبصورت بھیری کو جنم دیا۔ اس طرح حضور کے ارشاد کے مطابق ایک کی بجائے دو گھوڑیاں واپس مل گئیں۔

چوہدری شادی تہاڑہ ضلع لدھیانہ کے رہنے والے
گمشدہ اوٹنی خود بخود واپس آگئی تھے۔ اور حضرت قبلہ کے معتقدین خاص میں سے

تھے۔ وہ اکثر اوقات کرموں والا شریف (ضلع فیروزپور) میں حاضر خدمت ہوا کرتے تھے۔ ایک دفعہ چوہدری صاحب کی ایک بہت عمدہ اوٹنی چور لے گئے۔ چند دن چوہدری صاحب تلاش میں سرگران رہے مگر بے سود۔ اوٹنی کا کوئی سراغ نہ ملا۔ ان کے مخالفوں نے آواز دے کر شروع کر دیے کہ تم تو کہتے تھے میرے پیر کی برکت سے اوٹنی آجائے گی۔ کیا واپس آگئی ہے؟ طے سن سن کر اور تلاش بے سود کے بعد وہ سیدھے حضرت صاحب قبلہ کی

خدمت میں حاضر ہوئے۔ حضرت صاحبِ قبلہ نے حسبِ معمول اُن کی خیر و عافیت پوچھی۔ چوہدری صاحب نے کہا کہ اور تو سب طرح سے حضور کی کرم نوازی ہے۔ البتہ میری اونٹنی چور لے گئے ہیں۔ تلاش کر کے تھک گیا ہوں۔ وہ نہیں ملی اب تو لوگ طعنہ دیتے ہیں۔ آپ نے فرمایا کہ "جاؤ اونٹنی مل جائے گی اور چھین چھین کرتی آئے گی"۔ چوہدری صاحب نے کہا کہ "حضور لطف تو پھر ہے کہ آج ہی اونٹنی مجھ سے پہلے گھر پہنچ جائے"۔ آپ نے تبسم فرمایا "اطمینان سے جاؤ۔ اللہ کریم ایسا ہی کر دیں گے اور اونٹنی تمہارے گھر پہنچنے سے پہلے آجائے گی۔ اور مجھے کیا کہتے ہو؟"

چوہدری صاحب واپس اپنے گاؤں چل دیے۔ جب گھر کے قریب پہنچے تو اونٹنی بھی بھاگتی ہوئی آئی اور اُن سے پہلے گھر میں داخل ہو گئی۔ اس کے گھٹنوں کے ساتھ گھنگھرو بندھے ہوئے چھین چھین کر رہے تھے۔

ترقی مل گئی شیخ خادم حسین انسپکٹر مارکیٹ کمیٹی اوکاڑہ پہلے مارکیٹ کمیٹی میں بطور کلرک کام کرتے تھے۔ اسی دفتر میں انسپکٹر کی آسامی خالی

ہوئی تو شیخ صاحب نے بھی درخواست دے دی اور حضرت صاحب کی خدمت عالیہ میں حاضر ہو کر دُعا کے طلب گار ہوئے۔ حضرت قبلہ نے ازراہ شفقت فرمایا، جس دن حاکم نے انتخاب کرنا ہو گا تم اُس دن طرے دار گپڑی باندھ کر پیش ہونا۔ اللہ کریم مہربانی فرمائیں گے اور تم کامیاب ہو جاؤ گے۔ شیخ صاحب انتخاب کے دن حسبِ ہدایت خوب ٹھاٹھ سے افسرِ اعلیٰ کے روبرو پیش ہوئے۔ افسرِ اعلیٰ نے کہا: "بیشک تمہارا تجربہ بھی ہے اور تم منظم بھی ہو لیکن دوسرے امیدواروں کے مقابلے میں تمہاری تعلیمی قابلیت کم ہے۔ اُن میں ایف اے اور بی اے پاس ہیں اور تم دسویں پاس بھی نہیں ہو"۔ شیخ صاحب نے

خاموشی سے سب باتیں سنیں اور سمجھے کہ کامیابی کی امید بہت کم ہے۔

افسرا علی نے امیدواروں کا انتخاب کر لیا پہلے نمبر پر ایک بی اے پاس امیدوار کو رکھا گیا اور دوسرے نمبر پر شیخ خادم حسین تھے۔ وہاں سے فارغ ہو کر حضرت صاحب کی خدمت میں پہنچے اور گزارش کی کہ افسرا علی نے مجھے دوسرے نمبر پر رکھا ہے۔ حضرت قبلہ نے سن کر ارشاد فرمایا "تم دوسرے نمبر پر کیسے ہو تم تو پہلے نمبر پر ہو۔ چنانچہ جس شخص کا نام پہلے نمبر پر تجویز ہوا تھا۔ وہ ایک دائم المریض شخص تھا۔ وہ اپنی بیماری کی وجہ سے ملازمت پر حاضر نہ ہو سکا۔ شیخ صاحب ہی کچھ عرصہ کے بعد اس آسامی پر غرضی طور پر کام کرنے لگے اور پھر حسن کارکردگی کی بنا پر مستقل ہو گئے۔

دفتر ضلع کچھری ساہی وال کے ایک پرانے اہلکار

ملازمت پر باعزت بحالی سید نذر حسین ایک دفعہ رشوت ستانی کے ایک

مقدمہ میں ملوث ہو گئے۔ قصور دراصل کسی ماتحت کا تھا لیکن نزلہ ان پر آگرا، اور ملازمت سے معطل کر دیے گئے۔ بیچارے عیالدار تھے اور معمولی سی بات پر پریشانی میں مبتلا ہو گئے۔ چند روز دوران تفتیش پولیس کے زیر حراست بھی رہے۔ آخر بعض احباب کے کہنے پر حضرت قبلہ کی خدمت بابرکت میں حاضر ہوئے اور گریہ و زاری سے التجائے دعا کی حضور نے شفقت سے فرمایا کہ "جاؤ بری ہو جاؤ گے۔"

تفتیش مکمل ہونے کے بعد ان کا مقدمہ ایک سخت قسم کے مجسٹریٹ کے سپرد ہو گیا تو ان کو اور بھی پریشانی لاحق ہوئی۔ حاکم مذکور میں نرمی نام کو نہ تھی۔ شاہ صاحب پھر آئی خدمت میں حاضر ہوئے اور عرض کیا کہ بظاہر اب تو رہائی کی کوئی صورت نہیں حاکم بے حد سخت ہے۔ حضرت قبلہ نے پھر تسلی و تسنی دی اور فرمایا "جاؤ بری ہو جاؤ گے اور مجھے

کیا کہتے ہو؟

مقدمہ تاریخ مقررہ پر پیش ہوا۔ حاکم عدالت تمام مقدمات میں سزائیں سناتا چلا جا رہا تھا۔ لیکن شاہ صاحب کے فیصلہ کے کاغذات ہاتھ میں اٹھانے کے بعد اُن پر پھر نظر دوڑائی اور سب آخریں کاغذات کے نیچے رکھ دیے اور دوسرے مقدمات میں سزائیں سننے لگا۔ کام ختم کرنے کے بعد اس نے شاہ صاحب کے کاغذات ہاتھ میں لیے اور حکم سنایا کہ جاؤ تم بری ہو۔ میں کسی پر خواہ مخواہ ظلم کرنا نہیں چاہتا۔

اُس عدالت کے جس اہلہ نے فیصلہ ٹاپ کیا تھا۔ بعد میں شاہ صاحب کو بتایا کہ اس حاکم کی زندگی میں یہ پہلا موقع ہے کہ اس نے تحریر شدہ فیصلہ کو بدلایا ہے۔ شاہ صاحب! آپ کو واقعی کسی کاہل بزرگ کی امداد حاصل ہے۔

ایک صاحب قصور سے بیان کرتے ہیں کہ ایک مرتبہ

قتل کا لزم بری

ایک دیہاتی حضرت قبلہ کی خدمت میں حاضر ہوا۔ اس کا لڑکا

اور ایک اور نوجوان قتل کے مقدمہ میں ماخوذ تھے۔ چند دنوں کے بعد سیشن جج فیصلہ کرنے والا تھا۔ دیہاتی صاف گو آدمی تھا۔ حضرت قبلہ نے جب دریافت فرمایا کہ بابا کیسے آئے ہو تو دیہاتی نے عرض کیا کہ میرے بیٹے اور اس کے ایک ساتھی نے ایک شخص کو قتل کر دیا ہے۔ حضور کی خدمت میں حاضر ہوا ہوں کہ نوجوانوں نے سخت غلطی کی ہے ان کو معافی دی جائے۔“

حضرت قبلہ نے دریافت فرمایا کہ آخر قتل کی وجہ کیا تھی۔ بوڑھے دیہاتی نے ہاتھ جوڑ کر عرض کیا، حضور پرانی رنجش تھی اور بس وہ بد قسمتی سے اُن کے سامنے آگیا۔ انہوں نے طیش میں آکر اسے مار ڈالا۔ اس دیہاتی کی صاف گوئی سے حضرت قبلہ بہت خوش ہوئے

اور فرمایا: "جاؤ بابا تمہارا لڑکا بری ہو جائے گا لیکن کسی کو قتل نہیں کرنا چاہیے یہ بڑا گناہ ہے۔
 دیہاتی بولا۔ "حضور بے شک۔ وہ آئندہ ایسا قصور نہیں کریں گے۔" دیہاتی نے پھر عرض
 کیا کہ حضور نے مجھ پر تو کرم فرمایا کہ میرے لڑکے کو بری کر دیا۔ لیکن میرے لڑکے کے دست
 کے والدین کیا کہیں گے کہ یہ اپنے لڑکے کو تو چھڑا لایا اور ہمارا لڑکا پھنسا رہا؟
 آپ مسکرائے اور فرمایا "جاؤ بابا دونوں بری ہو جائیں گے لیکن توبہ کریں۔"
 آٹھ دس دن کے بعد وہی بوڑھا دونوں جوانوں کو ساتھ لے کر پھر حاضر خدمت ہوا۔ وہ مقدمہ
 سے بری ہو چکے تھے اور اظہارِ عقیدت کے لیے آئے تھے۔ حضرت قبلہ ان کو دیکھ کر
 مسکرائے اور فرمایا، "جاؤ۔ پھر کبھی ایسا بڑا کام نہ کرنا۔"

مہر غلام محمد، سابق سیکرٹری مارکیٹ کمیٹی اوکاڑہ کا بیان
موت کے منہ سے نجات ہے کہ حضرت کرناوالا ریلوے اسٹیشن منظور ہوا تو ۱۵۔

اکتوبر ۱۹۵۷ء کو اس کا اجرا ہونے والا تھا۔ افتتاحی تقریب کی خوشی میں ریلوے اسٹیشن
 اور گاؤں کو جھنڈیوں سے سجانے کا پروگرام بنایا گیا، حضرت کرناوالا ریلوے اسٹیشن کے
 عین سامنے گاؤں میں داخل ہونے کا بڑا دروازہ ہے۔ ان دنوں یہ ڈیوڑھی نما عمارت
 تنہا کھڑی تھی۔ کوئی اور مکان اس سے ملتی نہ تھا۔ دن کی روشنی میں باقی جگہوں پر جھنڈیاں لگا
 دی گئیں تو نمازِ مغرب کی اذان ہو گئی۔ ڈیوڑھی پر جھنڈیاں لگانے کا پروگرام ملتوی کر کے ہم
 حضرت صاحب قبلہ کے ہمراہ نماز ادا کرنے چلے گئے۔ نماز ادا کر کے دعا کے بعد ہم جلدی
 اٹھ آئے اور ڈیوڑھی کی دیوار کے ساتھ ایک سیڑھی لگا کر میں چھت پر جانے کے لیے سیڑھی
 پر چڑھنے لگا۔

اتنے میں دُور سے صاحبزادہ صاحبان (جناب محمد علی شاہ صاحب اور

جناب عثمان علی شاہ صاحب، تیز تیز قدم اٹھاتے ہوئے آتے دکھائی دیے۔ وہ بلند آواز سے فرما رہے تھے کہ ڈیوڑھی کے اوپر کوئی آدمی نہ چڑھے۔ حضرت صاحب قبلہ نے صاحبزادہ صاحبان کو حکم دیا ہے کہ وہ خود سیڑھی پر چڑھ کر جھنڈیاں لگائیں۔ چنانچہ مہر صاحب پھر سیڑھی سے نیچے اتر آئے۔ دونوں صاحبزادہ صاحبان بیک وقت اوپر جانا چاہتے تھے۔ لیکن سیڑھی کمزور تھی اس لیے صاحبزادہ محمد علی شاہ ایک ہاتھ میں ہتھوڑی اور دوسرے میں ٹاپچ لے کر سیڑھی پر چڑھ گئے۔ ابھی چھت پر نہیں اترے تھے کہ ٹاپچ روشن کی سیڑھی کے عین سامنے ایک لمبا سا زہریلا سانپ لیٹا ہوا نظر آیا۔ صاحبزادہ صاحب نے ہتھوڑی کا وار کیا اور سانپ تڑپ تڑپ کر مر گیا۔

اللہ۔ اللہ۔ ولی کامل کی نگاہ سے کوئی چیز پوشیدہ نہیں۔ سانپ کی موجودگی کا خطرہ محسوس کرتے ہی آپ نے فی الفور میری حفاظت کا انتظام فرما دیا اور صاحبزادہ صاحبان کو روانہ فرما کر مجھے موت کے منہ سے بچا لیا۔ میں چھت پر اترتا تو یقیناً سانپ مجھے ڈس لیتا۔ مولوی مقصود احمد صاحب سکنا باجرہ گڑھی ضلع سیالکوٹ

مرید کی دستگیری کا بیان ہے کہ ان کے ایک عزیز بابو غضنفر علی ایف اے

پاس تھے۔ حضرت صاحب کی کرم نوازی سے محض کلرک بھرتی ہو کر جلد ترقی کر کے ایس ڈی او بن گئے۔ وہ پٹا ور چھاؤنی میں کام کرتے تھے۔ دوسری جنگ عظیم کے دوران ان کو پٹا ور سے بنگال تبدیل کر دیا گیا۔ اچانک وانگی کی وجہ سے وہ مکمل چارج نہ دے سکے اور ان کے خلاف کئی ہزار روپے کے غبن کا مقدمہ بن گیا۔ بنگال سے پھر بندر لچھتار واپس پٹا ور بلا لیا گیا اور ملازمت سے معطل کر کے تحقیقات شروع کر دی گئی۔ اسی سلسلہ میں ایک انگریز فسر اور علاقہ کا تھانیدار ہمارے گاؤں میں آئے اور بابو غضنفر علی کے مکان کی تلاشی لے کر تمام

اشیاء ضبط کر کے ایک کمرہ میں بند کرنے کے بعد تالا لگا دیا اور دوسرے دن ٹرک پر لاد کر سارا سامان پشاور لے جانے کا پروگرام بنالیا۔ اسی پریشانی کے عالم میں راتوں رات مولوی مقصود احمد صاحب حضرت صاحب رحمۃ اللہ علیہ کی خدمت میں کرموں والا ضلع فیروز پور پہنچ گئے۔ حضورؐ نے پہلا سوال یہی کیا کہ "مجھے بابو غضنفر علی کی بات سناؤ۔" مولوی صاحب نے سارا ماجرا بیان کر دیا۔ آپؐ نے طیش میں آ کر فرمایا "بڑے ظالم ہیں۔ غریب کے مکان پر چھاپہ مار دیا" پھر تھوڑی دیر خاموش رہنے کے بعد فرمایا۔ "مقصود احمد جاؤ۔ کھانا کھاؤ۔ کوئی فکر نہیں ہے اللہ کریم رحم کر دیں گے۔" نماز عصر کے قریب پھر آپؐ نے فرمایا کہ کوئی بات نہیں چند چھوٹی چھوٹی چیزیں لے جائیں گے جن پر سرکاری نشان ہیں ہمارا سامان نہیں لے جائیں گے۔

دوسرے دن حضورؐ سے اجازت لے کر جب واپس گھر پہنچے تو پتہ چلا کہ جب وہ حضرت صاحبؒ کی خدمت میں حاضر تھے وہی انگریز افسر پھر آ گیا۔ سب انسپکٹر پولیس اُس کے ہمراہ تھا۔ بابو غضنفر علی کے مخالفین بغلیں بجا رہے تھے اور گاؤں کے تمام مرد و زن کھڑے تماشا دیکھ رہے تھے۔ جب ٹرک پر سامان لاد لیا گیا تو سب انسپکٹر نے کہا کہ جناب کیا یہ پلنگ، میزیں اور کرسیاں آپ کے گھر میں نہیں یا میرے گھر میں نہیں ہیں؟ انگریز افسر نے کہا کہ "ہاں واقعی یہ چیزیں تو سب کے گھر میں ہوتی ہیں۔ پھر کیا کرنا چاہیے" سب انسپکٹر نے کہا کہ یہ سب چیزیں یہاں ہی مقفل کر کے کسی کی ضمانت میں رکھ دیں البتہ سرکاری نمبر والی اشیاء لے جانی جاسکتی ہیں۔ چنانچہ انگریز افسر نے گھر کا سارا سامان ایک کمرہ میں مقفل کر کے سر ممبر کر دیا اور کہا کہ مقدمہ کے فیصلہ پر جو حکم ہوگا اس پر عمل کیا جائے گا۔ اس طرح مخالفین کی شرارت ختم ہو گئی۔ وہ انگریز افسر پشاور پہنچتے ہی موٹر سائیکل

سے گر کر مر گیا۔ دیگر پولیس افسروں کی شہادت سے بابو غضنفر علی کے خلاف غبن کا کیس ثابت نہ ہو سکا۔ یہ حضرت قبلہؑ کی کرم فرمائی تھی۔ فیصلہ یہ ہوا کہ بابو غضنفر علی کو تنزیل کے بعد پھر - ۲۵ روپے ماہوار پر کلرک مقرر کر دیا جائے۔

مقدمہ سے بری ہونے کے بعد بابو غضنفر علی حضرت صاحب رحمۃ اللہ علیہ کی خدمتِ بابرکت میں حاضر ہوئے تو آپ نے ان کی زبانی ساری سرگزشت سنی اور فرمایا فکر نہ کرو تم جلد ہی پھر اپنے محکمہ میں بڑے افسر بن جاؤ گے چنانچہ دو تین سال کے بعد وہ پھر اپنی حسن کارکردگی اور محنت کی وجہ سے ہیڈ کلرک بن گئے اور بعد ازاں اسی عہدے سے ریٹائر ہو کر پنشن حاصل کی۔

ڈاکٹر عبدالرحیم صاحب زرعی یونیورسٹی سے ایم ایس سی
شیخ کامل کی غیبی امداد کی ڈگری حاصل کرنے کے بعد اعلیٰ تعلیم حاصل کرنے کیلئے

امریکہ چلے گئے۔ ان کا بیان ہے کہ ایک دن پروفیسر صاحب کا لیکچر غروبِ آفتاب کے بعد ختم ہوا۔ رات کے سائے پھیل چکے تھے۔ پروفیسر صاحب نے ان سے دریافت کیا کہ کیا آپ کے پاس گھر پہنچنے کے لیے کوئی کار یا موٹر سائیکل ہے۔ ڈاکٹر عبدالرحیم صاحب نے نفی میں جواب دیا۔ پروفیسر صاحب نے ان کی ایک ہم سبق لڑکی سے دریافت کیا کہ، "تمہارے پاس کوئی موٹر کار ہے؟" وہ جھٹ بول اٹھی کہ "ہاں میں ان کو اپنے ساتھ لے چلا گیا۔" وہ دونوں کچھ دور سڑک پر چلتے گئے تو ڈاکٹر رحیم صاحب نے دریافت کیا کہ تمہاری گاڑی کہاں ہے۔ وہ لڑکی کہنے لگی کہ ابھی کوئی ٹیکسی لے لیتے ہیں۔ ڈاکٹر صاحب حیران تھے کہ خدا خیر کرے۔ اتنے میں ایک ٹیکسی آئی اور دونوں اس میں سوار ہو گئے۔ اس لڑکی کی اقامت گاہ راستہ میں تھی۔ جب وہاں پہنچے تو اس نے ڈاکٹر صاحب سے کہا کہ اگر

آپ میرے ساتھ کافی کی ایک پیالی پی لیں تو آپ کی بڑی مہربانی ہوگی۔ ڈاکٹر صاحب نے سادگی اور صاف دلی سے اس کی دعوت قبول کر لی کیونکہ انکار بدخلقی کی علامت سمجھا جاتا۔

ڈاکٹر صاحب کو لڑکی نے ملاقات کے کمرہ میں بٹھا دیا اور خود قہوہ تیار کر کے لانے کے لیے دو کمرہ میں چلی گئی۔ تھوڑی دیر کے بعد واپس آئی تو رات کا لباس پہنے ہوئے تھی۔ اور کافی کے برتن اس کے ہاتھوں میں تھے۔ اب اس کے انداز بدل چکے تھے اور وہ غمزہ و ادا کے ساتھ ڈاکٹر صاحب کی طرف متوجہ ہوئی۔ اس مرحلہ پر ڈاکٹر صاحب کو احساس ہوا کہ وہ کس خطرناک صورت حال میں پھنس گئے ہیں۔ نجات کی راہیں مسدود نظر آئیں تو معاً اپنے پیر و مرشد حضرت صاحب قبلہ رحمۃ اللہ علیہ کا خیال مبارک دل میں آیا۔ نظر اٹھا کر دیکھا تو سامنے آپ دروازے میں کھڑے دکھائی دیے۔ ڈاکٹر صاحب نے اپنے آپ کو سنبھالا اور فوراً اٹھ کر دروازے کی طرف بھاگے۔ دروازہ کھل گیا اور باہر سڑک پر پہنچ کر ٹیکسی میں بیٹھ کر روانہ ہو گئے۔ اس طرح شیخ کامل کی کرم نوازی سے ڈاکٹر صاحب اس عارت گریبان کے پنچے سے نجات حاصل کرنے میں کامیاب ہو گئے۔ بیشک شیخ کامل اپنے عقیدت مندوں کی دستگیری اور اعانت کے لیے ہزاروں میل کے فاصلے پر بھی آنا فانا پہنچ جاتے ہیں۔

ڈاکٹر محمد رفیق صاحب ریٹائرڈ ڈپٹی ڈائریکٹر محکمہ

حضرت قبلہ کا طریقہ تعلقین

زراعت نے حضرت صاحب رحمۃ اللہ علیہ کی خدمت

یابرکت میں اپنی اولین حاضری کا واقعہ بیان کرتے ہوئے بتایا کہ لاہور سے وہ اپنے والد ماجد مرحوم و مغفور کے ہمراہ روانہ ہوئے۔ ان کے چچا زاد بھائی سیٹھ محمد شفیع بھی ان کے ساتھ

تھے۔ لاہور سے عمدہ آموں کا ایک ٹوکرا بطور نذر پیش کرنے کے لیے ساتھ لے لیا۔
فیروز شاہ اسٹیشن سے کرم نوالہ شریف دو اڑھائی میل کی مسافت پر تھا۔ ہم آرام طلب
شہری نوجوان! خیر جوں توں کر کے منزل مقصود پر پہنچے۔ نمازِ مغرب کے بعد کھانا کھایا اور
پھر نمازِ عشاء کے بعد ایک خادم نے کہا کہ حضرت صاحب نمازِ فجر کے بعد ملاقات کریں
گے۔ سب صاحبان اب آرام کریں۔

شوق دیدار نے ہمیں بے قرار کر رکھا تھا۔ ہم نے میاں بلا صاحب (میاں محمد قبال)
کو آموں کا ٹوکرا پیش کر کے کہا کہ یہ حضور کی خدمت میں پہنچادیں۔ میاں صاحب نے کہا۔
”لے جاؤ یہ ٹوکرا۔ تم شہری بہت ہوشیار اور چالاک ہوتے ہو۔ یہاں ٹوکروں کی پروا نہیں۔
ملاقات صبح کے وقت ہی ہوگی۔“ ہم دونوں نوجوان تھے۔ ہم دیر تک باتیں کرتے رہے۔
سیٹھ محمد شفیع نے تو یہاں تک کہہ دیا کہ یہ سب دکانداری معلوم ہوتی ہے۔ چلو صبح کی نماز کے
بعد واپس چلیں اور آم بھی ساتھ لیتے چلیں گے۔ راستہ میں لوگوں میں تقسیم کر دیں گے۔
نمازِ فجر کے بعد ہم روانگی کے لیے تیار ہو رہے تھے کہ خلاف معمول اپنے
تھوڑی دیر کے بعد ہی حجرہ شریف کا دروازہ کھولا اور خادم کو ارشاد فرمایا کہ رات کے وقت
لاہور سے جو تین آدمی آئے تھے۔ ان میں سے سب سے چھوٹے نوجوان کو بلا لاؤ۔ میں خدمت
میں حاضر ہوا۔ عجیب کیفیت تھی۔ رعبِ ولایت سے میں خاموش بت بنا بیٹھا تھا۔ آپ
نے فرمایا۔ ”برخوردار! یہاں دکانداری نہیں ہے۔ میں یہاں کسی کے حکم سے بیٹھا ہوا ہوں۔
اور ذکرِ فکر کی تلقین میرا فرض ہے۔ پھر نہایت کرم نوازی سے بعض نصیحت آموز کلمات
ارشاد فرمائے بعد ازاں خادم کو بھیجا کہ جاؤ دوسرے نوجوان کو بھی بلا لاؤ۔ چنانچہ سیٹھ
محمد شفیع بھی حاضر ہوئے۔ آپ نے ارشاد فرمایا کہ ”رات بھر آپ لوگوں نے نہ خود

آرام کیا اور مجھے آرام کرنے دیا۔ انسان میں صبر اور حوصلہ بھی ہونا چاہیے۔ پھر سنا گیا کہ "برخوردار" یہاں دکانداری نہیں ہے۔ "میں تو بزرگوں کے حکم کے مطابق بیٹھا ہوا ہوں۔" بعد ازاں ڈاکٹر صاحب کے والد بزرگوار بھی حاضر ہوئے۔ اور سب کو آپ نے اپنی کرم ازبی سے گرویدہ بنا لیا اور ہمیں آپ کے علو شان کا پوری طرح احساس ہوا اور ہماری دنیا ہی بدل گئی۔

شیخ چراغ دین فیروز پور کے رہنے والے تھے۔ دیہات میں کراچی کا سیٹھ پھیری کر کے کپڑے کا کاروبار کرتے تھے۔ کرم نوالہ شریف ضلع فیروز پور گئے تو حضرت صاحب رحمۃ اللہ علیہ کے حلقہ غلامی میں داخل ہو گئے۔ پھر وقتاً فوقتاً خدمتِ بابرکت میں حاضر ہونے لگے۔ آپ جب بھی دربارِ عالیہ میں حاضر ہوتے حضرت صاحب شفقت سے فرماتے: "آسیلیا کراچی دیا سیٹھا آگیا ایں" شیخ صاحب حیران ہوتے کہ میں تو مشکل مزدوری کر کے بال بچوں کا پیٹ پالتا ہوں اور حضور مجھے ہر مرتبہ اسی طرح مخاطب فرماتے ہیں۔ اس سے شیخ صاحب کی دھارس بندھ جاتی اور وہ یقین کر لیتے کہ انشاء اللہ مردِ کامل کی نظر عنایت سے ان کے دن پھر جائیں گے۔

پاکستان کا قیام عمل میں آیا تو وہ سرزمینِ پاکستان میں داخل ہوتے ہی سیدھے کراچی پہنچے۔ کاروباری آدمی تھے۔ کاروبار کے مرکز جوڑیا بازار میں ان کو ایک اچھی دکان الاٹ ہو گئی۔ رہائش کا مسئلہ بھی حضرت صاحب کی نظر کرم سے طے ہو گیا۔ اپنے لڑکوں کی امداد سے وہ کاروبار میں مشغول ہو گئے اور بہت جلد اس کاروباری مرکز میں اپنی ساکھ بنا لی۔ حتیٰ کہ چند سالوں کے اندر ہی سیٹھ چچا کے نام سے مشہور ہو گئے اور کراچی میں سیٹھ چراغ دین کے مشہور و معروف نام سے پہچانے گئے۔ بعد میں ان کے کاروبار میں بہت وسعت پیدا

ہو گئی۔ وہ امور دینیہ میں سرگرمی سے حصہ لینے والے بزرگ تھے۔ بڑے بڑے کاروباری
مہین حضرات بھی اُن کا بے حد احترام کرتے تھے۔

مولانا محمد شفیع اداکار ڈوی کچھ عرصہ سٹیج کاٹن ملز سے ملحقہ مانی
عالم دین پر نظر کرم سکول میں معلم اسلامیات کی حیثیت سے کام کرتے رہے۔

آپ ہر جمعرات کو نمازِ عصر کے بعد اپنے احباب کے ہمراہ حضرت صاحب قبلہ رح کی
خدمتِ بابرکت میں حاضری کے لیے آتے اور اکثر اوقات حضرت صاحب کے ارشاد
کی تعمیل میں خوش الحانی سے نعت سنایا کرتے تھے۔ وہ عموماً عظیم البرکت امام اہلسنت
حضرت مولانا احمد رضا خاں صاحب رحمۃ اللہ علیہ کی سوز و محبت میں ڈوبی ہوئی نعتیں پڑھا
کرتے تھے۔ ایک دن نعت پڑھ چکے تو آپ نے دریافت فرمایا کہ "مولوی صاحب آپ کو
کیا تنخواہ ملتی ہے؟ انہوں نے جواب دیا کہ "نوتے روپے"۔ آپ نے فرمایا۔ "صرف نوتے
روپے؟ آپ کی تنخواہ چار سو روپیہ ہونی چاہیے۔" مولانا صاحب یہ سن کر خوش تو ہوئے
لیکن گہری سوچ میں ڈوب گئے کہ یہ تو بڑی بات ہے۔

تھوڑی دیر کے بعد حضرت صاحب نے پھر دریافت کیا کہ "کیا آپ کبھی کراچی
بھی گئے ہیں؟" انہوں نے جواب دیا کہ "نہیں حضور کراچی جانے کا کبھی اتفاق نہیں ہوا۔"
آپ نے فرمایا کہ "برخوردار کراچی جانا چاہیے۔" چنانچہ کچھ دنوں کے بعد بعض دوستوں کی
دعوت پر بزمِ کراچی روانہ ہو گئے۔ وہاں پر ان کو ایک ماہ تک رُکنا پڑا اور کئی تقریبات
میں شمولیت کی۔ بالآخر مہین مسجد کے خطیب منتخب ہو گئے اور ان کی ماہوار تنخواہ حضرت
صاحب کے ارشادِ عالیہ کے مطابق چار سو روپیہ ہی مقرر ہوئی۔ اس کے بعد کراچی کے دینی
حلقوں میں ان کے مقبولیت میں اضافہ ہوتا گیا اور وہ کراچی کے ہی ہو کر رہ گئے۔ کراچی

میں اب اہل ذوق کو ان سے استفادہ کرنے کا بہت موقع ملتا ہے۔

خواجہ منظور احمد صاحب قیام پاکستان کے
روحانی تصرف کے ذریعہ دستگیری
 بعد لدھیانہ سے کراچی آگئے۔ یہاں گرومنڈ

کے قریب ان کو ایک کٹاواہ دو منزلہ مکان الاٹ ہو گیا جس کا محل وقوع نہایت عمدہ ہے۔ ان کے بڑے کنبہ کے لیے یہ ایک موزوں مکان تھا۔ نچلے حصہ میں وہ مع اہل و عیال فروکش ہو گئے۔ کچھ دنوں کے بعد ان کے بڑے بھائی کی سفارش پر ایک ہندو وکیل بھیم جی کو عارضی طور پر قیام کے لیے بالائی منزل دے دی گئی۔ خواجہ صاحب کی یہ کٹاواہ دلی انسانی ہمدردی کی بنا پر تھی۔ ہندو وکیل نے وعدہ کیا تھا کہ وہ اپنے مکان کا بندوبست کر کے اُس میں منتقل ہو جائے گا۔ وقت گزرتا گیا حتیٰ کہ وکیل کی نیت میں فتور پیدا ہوا اور اُس نے بالائی حصہ کے قبضہ کے لیے قانونی چارہ جوئی شروع کر دی۔ اب خواجہ صاحب کو معاملہ کی نزاکت کا احساس ہوا۔ پانی سر سے گزر چکا تھا۔ جواباً قانونی چارہ جوئی کا سہارا لیا۔ لیکن جب زیادہ خطرہ محسوس ہوا تو ایک دن اپنے خاص آدمی میاں محمد لوہا سیا لکوٹی کو عرض حال کے لیے حضرت صاحب رحمۃ اللہ علیہ کی خدمت میں حضرت کرمانوالہ شریف روانہ کر دیا۔

میاں محمد لوہا حضرت صاحب رحمۃ اللہ علیہ کی خدمت میں حاضر ہوئے تو حضور نے خود بخود خواجہ منظور احمد کی خیر و عافیت کے متعلق سوال کیا۔ اُس نے کہا کہ حضورؐ ویلے تو خواجہ صاحب آپ کی دعا سے بخیر و عافیت ہیں۔ مگر مکان کے بارے میں بہت پریشان ہیں۔ ہندو وکیل اب بالائی منزل پر قبضہ کرنے کے لیے قانونی چارہ جوئی کر رہا ہے۔ "یہ سن کر آپ نے پرجلال لہجہ میں فرمایا کہ "مکان ہمارا اپنا ہے۔ بزرگوں نے

ہمیں عطا کیا ہے۔ وہ ہندو وکیل اس معاملہ میں دخل دینے والا کون ہوتا ہے۔ مکان ہم سے کوئی نہیں لے سکتا۔ ہمارے پاس ہی رہے گا۔

کراچی میں ہندو وکیل بھیم جی اور اس کے دوسرے رشتہ دار جو دوسری جگہوں پر اقامت پذیر تھے اُس رات سخت دہشت زدہ رہے اور کہیں بھی اس خاندان کا کوئی فرد رات کو چین سے نہ سو سکا۔ صبح کو سارے خاندان کے لوگ ایک جگہ اکٹھے ہوئے اور سب نے اپنی اپنی پریشانی کا اظہار کیا۔ پڑھے لکھے لوگ تھے۔ سمجھ گئے کہ خواجہ صاحب سے ٹکر لینے کا یہ نتیجہ ہے۔ سب مل کر خواجہ صاحب کی خدمت میں حاضر ہوئے اور منت سماجت کے بعد طے ہوا کہ مقدمہ واپس لے لیا جائے گا اور جتنی جلدی ممکن ہو سکا مکان خالی کر دیا جائے گا۔ چنانچہ کچھ عرصہ کے بعد تصفیہ ہو گیا اور وہ مکان کی بالائی منزل خالی کر کے چلے گئے۔

شہر اعدائے حفاظت کا الوکھا ہتھیار
مناظر اسلام مولانا محمد عمر صدیقی
اچھروی بلند پایہ خطیب تھے۔

اُن کی طبیعت میں مناظرہ اور مجادلہ کا رنگ غالب تھا۔ حضرت صاحب کے پُر خلوص عقیدت مندوں میں سربراہ آوردہ ہستی تھے۔ مختلف انجیال عقاید کے لوگوں سے اُن کے مناظرے جاری رہتے تھے۔ اسی وجہ سے بعض اوقات مخالفین کی عداوت کے سبب ان کو پریشانیوں میں بھی مبتلا ہونا پڑتا تھا۔ ایک دفعہ سندھ اور ریاست خیبر پور کے دورہ سے واپس لوٹے تو حضرت صاحب کی خدمت عالیہ میں حاضر ہوئے۔ مخالفین کی شرارتوں اور دھمکیوں کی وجہ سے ان کی طبیعت سخت پریشان تھی اور سکون نہیں تھا۔
حضرت صاحب کی خدمت بابرکت میں شرف یاب ہوتے ہی سکون قلب

حامل ہوا اور طمانیت میسر ہوئی۔ لیکن پھر بھی مخالفین کی شرانگیزیوں اور اپنی پریشانیوں کا ذکر کر ہی دیا اور عرض کیا کہ پستول کا لائسنس مل جائے تو حفاظت کے لیے پستول خریدیں۔ حضرت صاحب نے میٹھے میٹھے الفاظ میں تسلی و تسفی دی اور اپنے خادم کو فرمایا کہ جاؤ بیری کے درخت سے ایک موٹا ڈنڈا کاٹ کر عصا بنا کر لاؤ۔ خادم تھوڑی دیر کے بعد عصا لے کر آگیا۔ آپ نے وہ عصا مولوی صاحب کو تھما دیا اور فرمایا کہ اسے عصا مولوی سمجھیں اور بے فکر تبلیغ دین کا کام کریں۔ اسے اپنے ساتھ رکھیں۔ اللہ تعالیٰ مخالفین کے شر سے محفوظ رکھے گا۔ پستول کی کیا ضرورت ہے۔

حضرت مولانا صاحب اس کے بعد سفر و حضر میں وہ عصا اپنے ساتھ رکھتے تھے اور ان کی ہیبت سب پر چھائی رہتی تھی۔ حتیٰ کہ گھر میں مرغیوں کے ڈربے کے ساتھ کھڑا کر دینے سے رات کو بلیوں سے بھی مرغیوں کی حفاظت ہوتی تھی۔

واعظ شیریں بیان مولانا محمد سعید احمد نقشبندی خطیب مسجد حضرت **مشکل مسئلہ حل کر دیا** داتا گنج بخش نے بیان فرمایا کہ ۱۹۶۶ء میں ایک شرعی مسئلہ سمجھنے اور شرف زیارت حاصل کرنے کیلئے حاضر خدمت ہوا۔ سردی کا موسم تھا۔ آپ اس وقت اپنی حویلی کی چار دیواری کے اندر شمال مغربی کونے میں بستر پر تشریف فرما تھے۔ ناچیز قریب پہنچا تو آپ نے ازراہ عنایت و مہربانی اپنے قدم مبارک کے پاس زمین پر بیٹھنے کا اشارہ فرمایا۔ بندہ جب اس قدر قریب ہو کر بیٹھ گیا تو آپ نے اپنے پاس رکھی ہوئی ایک کتاب ہاتھ میں لے کر فرمایا۔ "مولوی صاحب! اس کتاب کے فلاں صفحہ کی عبارت پڑھیں۔" میں نے کتاب کھولی۔ فارسی زبان کی کتاب تھی۔ جب میں نے اس صفحہ پر تحریر شدہ عبارت پڑھی تو میری حیرت کی انتہا نہ رہی۔ کیونکہ اس مقام پر اسی مسئلہ کی وضاحت درج تھی جو میں سمجھنے کے لیے

حاضر ہوا تھا۔ جب میں مکمل عبارت پڑھ چکا تو آپ نے فرمایا "مولوی صاحب کیا مسئلہ سمجھ میں آگیا ہے؟" میں نے اثبات میں جواب دیا۔ اس کے بعد مختلف علمی مسائل پر آپ کافی دیر تک روشنی ڈالتے رہے اور میں آپ کے تبحر علمی سے مستفید ہوتا رہا۔
سادہ الفاظ میں بہت سے دقیق مسائل کی وضاحت فرمادی۔

مولوی مقصود احمد سکنہ باجرہ گڑھی، ایک مڈل

دستِ غیب

سکول میں صدر مدرس تھے۔ اُن کی تنخواہ ۳۵

روپے ماہوار تھی۔ کئی سال تک کوئی ترقی نہ ہوئی۔ مگر اس قلیل تنخواہ میں بھی اتنی برکت ہوئی کہ انہوں نے اپنے بچوں کو اعلیٰ تعلیم دلانی اور رہائشی مکان کی پرانی عمارت مسمار کر کے نئی نچتہ عمارت بھی تعمیر کر لی۔ ایک دفعہ اُن کے دل میں خیال پیدا ہوا کہ حضرت صاحبؑ کی خدمتِ اقدس میں عرض کروں کہ میری تنخواہ میں اضافہ کیا جائے۔ حاضر ہوئے تو بقول عہ اے لقاے تو جواب ہر سوال

آپ نے دریافت فرمایا "مقصود احمد تمہاری تنخواہ کیا ہے؟" وہ جواب دینے نہ پائے تھے کہ حضورؐ نے خود ہی ارشاد فرمایا کہ جاؤ بتانے کی کیا ضرورت ہے۔ کوئی کمی نہیں رہے گی۔"۔

گفتہ او گفتہ اللہ بود گرچہ از حلقوم عبد اللہ بود

حضورِ انورؐ کے اس ارشاد مبارک کے بعد اُن کی تنخواہ میں ہر سال اضافہ ہونے لگا۔ حتیٰ کہ ریٹائرمنٹ کے وقت ان کی ماہوار تنخواہ ۳۳۵ روپے تک پہنچ چکی تھی۔ تمام بچوں کی شادیوں پر فراخ دلی سے خرچ کیا اور دستِ غیب کی عطائیں بڑھتی ہی گئیں۔
۱۹۶۸ء میں ملازمت سے ریٹائر ہو گئے تو خدمتِ اقدس میں حاضر کے

وقت عرض کیا حضور تمام سرکاری ملازمین کو پنشن مل جاتی ہے مگر میری پنشن نہیں ہے۔
حضور انور نے مسکراتے ہوئے فرمایا "منشی جی! فکر نہ کرو۔ اللہ کریم تمہاری پنشن بھی
مقرر فرمادیں گے۔" چنانچہ دوسرے ریٹائرڈ مدرسین کے ساتھ مل کر تھوڑی سی کوشش
کرنے کے بعد حضور انور کے ارشاد کے مطابق آغاز ملازمت سے سب کی سرکاری
سروس شمار کر لی گئی اور اللہ کریم کے فضل سے سب کو پنشن مل گئی۔

موضع مہموں کے۔ پاکپتن شریف کی ایک نواحی بستی ہے
اولادِ زینہ عطا ہوئی
وہاں کے نبرداری حاجی کندر خاں آپ کے مخلص عقیدتمند

میں تھے۔ اور آپ کو حاجی کندر خاں سے محبت تھی۔ درگاہ عالیہ پاکپتن شریف کی
حاضری سے فراغت کے بعد ایک مرتبہ آپ حاجی کندر خاں اور دوسرے عقیدتمندوں
کی پُر خلوص دعوت پر موضع مہموں کے تشریف لے گئے۔ گاؤں میں کچھ دیر قیام کے بعد
جب آپ کی روانگی کا وقت آیا تو ایک پریشان حال دیہاتی نوجوان عورت اُس مکان
کے باہر آ کر بیٹھ گئی جہاں آپ فروکش تھے۔ کسی نے اس سے اس کی پریشانی کا سبب
پوچھا تو وہ کہنے لگی کہ اولاد کی دولت سے محروم ہوں اور زندگی وبال بن گئی ہے۔ اُس
شخص سے کہا کہ "بی بی! اب تو حضرت صاحب بالکل روانہ ہونے والے ہیں۔ اب
کیسے عرض پیش کی جائے؟" عورت دھن کی پکی تھی اُمٹی اور جھٹ گاؤں سے باہر جا کر اس
راستہ پر ایٹ گئی جہاں سے آپ کی موٹر کار گزرنے والی تھی۔ آپ موٹر کار میں سوار
ہو کر روانہ ہوئے اور جب اس جگہ پہنچے جہاں عورت راستہ میں لیٹی ہوئی تھی تو کار رُک
گئی۔ آپ نے دیکھا کہ سامنے ایک عورت لیٹی ہوئی ہے۔ دریافت فرمایا کہ کیا معاملہ ہے
کیا یہ عورت اپنی جان سے بیزار ہے؟ کسی واقعہ حال نے عرض کیا کہ حضور اس عورت

کے ہاں کوئی اولاد نہیں ہے اور ایسی زندگی پر موت کو ترجیح دیتی ہے۔“
 آپ نے فرمایا کہ اس بی بی سے کہیں کہ اللہ تعالیٰ اس کی گود ہری کہیں
 گے اور اسے چاند سا بیٹا عنایت فرمائیں گے اب یہ اپنے گھر کو خوش خوش جائے اور ہمارا
 راستہ چھوڑ دے۔ یہ خوشخبری پا کر وہ عورت اپنے گھر کو روانہ ہو گئی اور تھوڑے ہی
 دنوں کے بعد اس کی گود ہری ہو گئی اور اس کو اللہ تعالیٰ نے لڑکا عطا فرمایا۔

یک دن آپ حلقہ عقیدتمندان میں تشریف فرما تھے۔
دل کی حقیقی صفائی ایک تعلیم یافتہ نوجوان آئے اور خاموشی سے مجلس
 میں بیٹھ گئے۔ کچھ دیر کے بعد آپ اُس نوجوان کی طرف متوجہ ہوئے اور دریافت فرمایا
 کہ بابو جی آپ کیسے آئے ہیں۔ نوجوان نے جواب دیا۔ ”حضرت! دل کا مرض ہوں اس
 کے علاج کے لیے حاضر ہوا ہوں۔“ آپ نے ذرا زور دار لہجہ میں فرمایا۔ ”میری سمجھ میں
 نہیں آیا کہ آپ کیا کہہ رہے ہیں۔“ نوجوان نے عرض کیا۔ ”حضور! دل کی روشنی کا تلاشی
 ہوں۔“ آپ نے ارشاد فرمایا۔ ”مجھے روشنی اور اندھیرے سے کیا سروکار ہے۔ میں
 تو یہ جانتا ہوں کہ ہر مسلمان سنت نبوی کا پابند ہو اور حضور نبی کریم علیہ الصلوٰۃ والتسلیم
 نے جو کچھ ارشاد فرمایا ہے اس کے مطابق زندگی بسر کرے۔ پھر نہ کسی اندھیرے کا ڈر
 باقی رہتا ہے اور نہ کسی اور روشنی کی تمنا باقی رہتی ہے۔“ مزید ارشاد فرمایا کہ نماز باقاعدگی سے
 سے ادا کریں۔ رزق حلال کے حصول کی کوشش کریں۔ کسی کی حق تلفی نہ کریں اور ظاہری
 شکل و صورت بھی مسلمانوں جیسی بنالیں تو کوئی کمی نہیں رہے گی۔

محمد امین صاحب شرفپوری نے بیان کیا کہ ایک
عرضداشتوں پر فوری فیصلے دن حضرت صاحب قبلہ کی خدمت میں حاضری

کے لیے جا رہا تھا۔ دوران سفر دل میں خیال گزرا کہ حضرت اعلیٰ سرکارِ شہرِ قیوم حضرت ماسیٰ ^ح توحاضر ہونے والوں کی عرضداشتوں پر فوراً فیصلہ صادر فرما دیا کرتے تھے۔ حضرت صاحب قبلہ اکثر معاملات میں اُس قسم کی تیزی سے تصفیہ نہیں فرماتے۔

خدمتِ اقدس میں باریاب ہوا تو آپ حضرت محی الدین ابن عربیؒ کی ایک کتاب کا مطالعہ فرما رہے تھے۔ اتنے میں ایک مولوی صاحب چند ہمراہیوں کے ساتھ آکر بیٹھ گئے۔ حضرت صاحب نے مولوی صاحب کی جانب نظر اٹھا کر دیکھا اور فرمایا: "مولوی صاحب! کیا آپ کے ساتھ آٹھ آدمی ہیں؟ مولوی صاحب کہنے لگے جی ہاں۔ ان لوگوں پر قتل....."

حضرت صاحب نے ارشاد فرمایا: "مولوی صاحب کسی انسان کو جان سے مار دینا بہت بڑا گناہ ہے۔ یہ لوگ توبہ کریں۔ اللہ تعالیٰ ان کو بری کر دے گا، اور یہ ڈاڑھی نہ منڈایا کریں۔" مولوی صاحب نے پھر عرض کیا کہ مقدمہ میں پہلے سے کچھ رعایت ہوگئی ہے۔ آپ نے ارشاد فرمایا کہ میں نے تو آپ سے کہہ دیا ہے کہ یہ لوگ سچے دل سے توبہ کریں کہ پھر ایسی حرکت نہیں کریں گے۔ اللہ تعالیٰ بری کر دیں گے، اب آپ لوگ جائیں۔"

ان کے جانے کے بعد حضرت قبلہ نے نظرِ شفقت سے مولوی محمد امین صاحب (مرحوم) کی طرف دیکھا۔ مولوی صاحب نے سرخم کر لیا اور اپنے قلبی دوسرے پریشیمان ہوئے۔ کشف و کرامت کے اس باب کو اگر لکھتا چلا جاؤں تو اس کے ختم ہونے کا امکان نہیں۔ یہ ایک بھر بے کنار ہے جس کا احاطہ ناممکن ہے۔ ہر شخص کے ساتھ آپ کا معاملہ گو علیحدہ اور اسرارِ جداگانہ تھے لیکن ہر ایک مرید اور خادم یہی سمجھتا تھا کہ

حضرت کی شفقت اور عنایت جتنی اُس پر ہے اتنی اور کسی پر نہیں۔ آپ کا معاملہ مریدوں کے ساتھ مُرید کرنے اور تعلیم شروع کرنے کے دن سے اعلیٰ مقامات تک ترقی دینے تک ہر روز ایسا ہی تھا اور سب کے احوال پر ہمیشہ نظر رہتی تھی۔ طالبوں کے حالات سے آپ کا آگاہ ہونا اور اُن کے حالات آئندہ سے اطلاع دینا اور پھر اسی کے مطابق واقعات کا ظہور میں آنے کا شمار مرتبہ آپ سے ظاہر ہوا۔ لا علاج مریضوں کی شفا یابی۔ حاجت مندوں کی حاجت رانی اور مشکلات و مصائب میں پھنسے ہوئے لوگوں کی رہائی آپ کی توجہ سے آسان ہو جاتی تھی۔ آپ کے عقیدت مندوں کی تعداد ہزاروں لاکھوں تک پہنچتی ہے۔ اگر ہر ایک کی نسبت صرف ایک کشت و کرامت کا بیان کیا جائے تو خوارق و کرامت لاکھوں تک پہنچ جائیں۔ ہر لمحہ اور ہر ساعت آپ سے خوارق ظاہر ہوتے رہتے تھے۔ اس لیے طوالتِ بیان سے اجتناب کے لیے اسی پر اکتفا کرنا مناسب ہے۔

دامانِ نگہ تنگ و گلِ حُسنِ تو بسیار

گلچینِ بہارِ تو ز داماں گلہ دارد

یہ باب تشنہ تکمیل ہی رہے گا اگر اس میں مختصر ذکر آپ کے اُن تصرفات کا نہ کیا جاتے جن کا ظہور وصال کے بعد ہوا۔ یہ مسلمہ امر ہے کہ اولیاء اللہ صمد حیات میں مخلوقِ خدا کو ہر طرح نفع پہنچاتے ہیں اُن کی ظاہری اور باطنی اصلاح کی جانب اپنی ہمت صرف فرماتے ہیں۔ لیکن وصال کے بعد یہ سلسلہ بدرجہ اولیٰ جاری رہتا ہے اور اُن کے متوسلین اور عوام الناس اُن کے فیضان سے برابر بہرہ ور ہوتے رہتے ہیں

اکثر احباب نے اس فقیر سے ذکر کیا کہ اُن کو مشکلات میں جب بھی دربارِ عالیہ پر
حاضری کا موقع ملا مشکلات حل ہو گئیں اور انہیں اطمینانِ قلب حاصل ہوا۔ بعض اوقات
یہاں قابلِ ذکر ہیں۔

۱۔ حضرت قبلہ رحمۃ اللہ علیہ کے وصال سے کچھ عرصہ بعد سیٹھ محمد شفیع لاہوری
ذیابیطس میں مبتلا ہو گئے۔ خون اور پیشاب میں ۶۵-۷۰ فیصدی تک شکر آنے لگی چند
دنوں میں ہی ان کی صحت بالکل خراب ہو گئی۔ آخر ایک دن لاہور میں واقع اسرار
حضرت صاحبزادہ سید عثمان علی شاہ بخاری دامت برکاتہم نے اپنے ہمراہ ملتان چلنے کا
حکم دیا۔ بیمار تھے مگر انکار نہ کر سکے اور ساتھ ہو لیے۔ راستہ میں وہ حضرت کرناوالہ شریف
ایک رات ٹھہرے۔ رات کو سیٹھ محمد شفیع دربار پر حاضر ہوئے اور دیر تک اُن پر رقت
طاری رہی۔ پھر عرض کیا: "حضور کبھی وہ بھی دن تھے کہ آپ پیار سے "سیٹھا۔ سیٹھا" کہہ کر
پکارا کرتے تھے۔ اب آپ اس ناچیز غلام کی خبر نہیں لیتے کہ کس حال میں ہوں مجھے تو
اس موذی مرض نے نہ ڈھال کر دیا ہے۔"

دوسرے دن حضرت صاحبزادہ صاحب دامت برکاتہم کے ہمراہ ملتان روانہ
ہو گئے۔ وہاں ڈاکٹروں کے بتائے ہوئے سب پرہیز بالائے طاق رکھ دیے۔ ملتان سے
واپس آئے تو طبیعت بہت حد تک برقرار معلوم ہوتی تھی۔ جب لاہور پہنچ کر ڈاکٹروں
سے معاینہ کروایا تو سب حیران رہ گئے کہ شکر کا نام و نشان تک نہ تھا۔ کرم پر کرم یہ کہ
آج تک پھر وہ تکلیف نہیں ہوئی۔

۲۔ حضرت قبلہ قدس سترہ العزیز کے وصال کے بعد تیس سال عرس مبارک
کے موقع پر رائے نیاز احمد خاں مرحوم، سیٹھ محمد شفیع اور یہ فقیر دربارِ عالیہ پر حاضر تھے کہ

فیصل آباد سے خان فضل الرحمن خاں بھی مزار مقدس پر آئے اور اتنے ہی زار و قطار رونے لگے۔ وہ کسی بیماری کی وجہ سے بالکل نحیف و زار ہو چکے تھے۔ جب تھوڑی دیر کے بعد ان کو کچھ سکون حاصل ہوا تو راتے نیاذ احمد خاں نے مزاج پرسی کی۔ انہوں نے گلوگیر آواز میں عرض کیا کہ وہ ایک عرصہ سے بیمار ہیں اور علاج کرتے کرتے تھک چکے ہیں۔ دُعا کے لیے اب یہاں حاضر ہوئے ہیں۔ سب احباب نے مل کر ہاتھ اٹھائے اور ان کے لیے حضور رب العالمین میں حضرت قبلہ رحمۃ اللہ علیہ کے توسل سے دُعا کی۔ سیٹھ صاحب نے آواز بلند کہا: "سرکار، آپ کے دربار فیض بار میں حاضر ہونے والا سائل خالی نہ جائے اس پر نظرِ کرم فرمائی جائے اور شفا بخشی جائے۔"

فضل الرحمن خان اسی شام واپس فیصل آباد چلے گئے۔ کچھ دنوں کے بعد جب لاہور میں ملے تو بالکل تندرست و توانا تھے۔ پھر ان کو اُس مرض کی تکلیف نہ ہوئی۔

۳۔ سید سخاوت حسین بخاری ایم اے ایل ایل بی پلٹیڈر ضلع کچھری شیخوپورہ میں وکالت کرتے تھے۔ وہ ضلع شیخوپورہ کی شیعہ کمیٹی کے صدر بھی تھے۔ اُن کا بیان ہے کہ کچھ عرصہ کے بعد وکالت کے پیشہ سے اُن کا جی بھر گیا۔ لیکن وہ اسے کسب معاش کا ذریعہ سمجھ کر وقت گزارتے رہے۔ اسی دوران حضرت صاحب کے حالات و کمالات سُن کر اُن کو آپ کی زیارت کا شوق پیدا ہوا۔ چنانچہ وہ حضرت کرمانوالہ شریف نزد اوکاڑہ جا پہنچے۔ پہلی ہی ملاقات میں حضرت صاحب کے گردیدہ ہو گئے۔ پڑھے لکھے تھے آپ کے ہاں شریعت اور سنت کا مکمل اتباع دیکھا تو بے حد متاثر ہوئے۔ شیخوپورہ واپس گئے تو پیشہ وکالت سے اور بھی دل سرد ہو گیا اور اسے ترک کرنے کا ارادہ لے کر پھر حضرت صاحب کی خدمت میں حاضر ہوئے۔ آپ نے ارشاد فرمایا کہ "اللہ تعالیٰ"

روزی رساں ہیں۔ وہ معاش کا کوئی اور بہتر ذریعہ بنا دیں گے۔ گھبرانے کی ضرورت نہیں۔
تھوڑے دنوں کے بعد ان کو فیصل آباد زرعی یونیورسٹی میں جگہ مل گئی اور وقت
گزرنے لگا۔ جب کچھ عرصہ بعد پھر حاضر خدمت ہوئے تو آپ نے دریافت فرمایا کہ
تنخواہ کیا ملتی ہے؟ عرض کیا کہ "تین سو روپے ماہوار"۔ آپ نے فرمایا "پانچ سو روپے
ہو جائے گی اور پھر ہزار روپیہ ہو جائے گی فکر نہ کریں"۔ مگر تھوڑے ہی دنوں کے بعد
افسرانِ بالا سے ان بن ہو گئی اور ملازمت سے علیحدگی اختیار کرنا پڑی۔ کچھ دن بیکاری
میں گزرے تو پریشانی لاحق ہوئی۔ اسی حالت میں اپنے حقیقی بھائی پروفیسر شجاعت حسین
بخاری سے ملنے لاہور گئے۔ وہ وحدت کالونی کوٹھی نمبر ۱۴ ڈی میں اقامت پذیر تھے۔
باتوں باتوں میں بھائی صاحب نے کہا کہ آپ اپنے پیر و مرشد حضرت صاحب کے
توسل سے کیوں کوشش نہیں کرتے۔ حضرت صاحب کا وصال ہو چکا تھا۔

ان سے رخصت ہو کر وہ گھر گئے اور وہاں سے حضرت کرمانوالہ شریف دربار
عالیہ میں حاضری کے لیے روانہ ہو گئے۔ وہاں پہنچ کر مزار شریف پر حاضری دی اور حاضری
کے وقت زبانِ خاموشی سے اپنی بیکاری کا حال خدمتِ اقدس میں بیان کیا۔

واپس گئے تو جلد ہی ان کو واپڈا میں جگہ مل گئی اور وہ بطور فورمین تربیت
حاصل کرنے لگے۔ تنخواہ تین سو روپے ماہوار مقرر ہوئی۔ ایک سال کے بعد وہ بطور مستقل
فورمین پانچ سو روپے ماہوار تنخواہ پانے لگے اور پھر علیحدگی الائنس وغیرہ شامل کر کے ان
کو ایک ہزار روپیہ ماہوار ملنے لگا۔ واپڈا کالونی میں ان کو رہائش کے لیے ایک بنگلہ بھی
مل گیا جس کا نمبر ان کے بھائی صاحب کے نمبر کے مطابق ۱۴ ڈی ہے۔

سید صاحب ایک صاحب استعداد نوجوان ہیں اور ان کی ظاہری اور باطنی حالت

اب قابلِ تائش ہے یہ سب حضورؐ کا فیضانِ نظر ہے۔

اولادِ پاک

آخر میں حضرت صاحبِ رحمۃ اللہ علیہ کی اولادِ پاک کے مختصر حالات تیر گا درج کیے جاتے ہیں۔ آپ کے حقیقی چچا سید قطب الدین شاہؒ کی دختر نیک اختر کو حضورؐ کی شریکِ حیات ہونے کا شرف حاصل ہوا۔ اس نیک اور پاک بی بی کے لطن سے آپ کے ہاں ایک صاحبزادی اور پانچ صاحبزادے تولد ہوئے۔ تین صاحبزادے ۱۔ سید عثمان علی شاہ اول ۲۔ حضرت میر طیب رحمۃ اللہ علیہ اور سید غلام جیلانیؒ صغریٰ میں وفات پا گئے۔ آپ کے وصال کے وقت (جنوری ۱۹۶۶ء) آپ کی اولاد میں سے آپ کی عقیقہ اور طاہرہ صاحبزادی اور دو صاحبزادے (سید محمد علی شاہ صاحب اور سید عثمان علی شاہ صاحب وامت برکاتتم) آپ کی یادگار موجود تھے۔

۱۔ عمر کے لحاظ سے صاحبزادی پاکدامنہ سب سے بزرگ ہیں۔ حضرت صاحبِ رحمۃ اللہ علیہ نے ان کی تربیت روحانی خاص توجہ سے کی۔ دربار عالیہ میں حاضر ہونیوالی مستورات کو ان کی ذاتِ بابرکات سے بہت فیضان حاصل ہے۔

۲۔ صاحبزادہ سید محمد علی شاہ صاحب وامت برکاتتم اپنی ہمشیرہ محترمہ سے عمر میں چھوٹے ہیں۔ نیک اور پابندِ صوم و صلوات ہیں۔ وہ حضرت صاحبِ رحمۃ اللہ علیہ کی طرف سے صاحبِ ارشاد ہیں۔ حضرت صاحبِ رحمۃ اللہ علیہ نے وصال سے چھ سات سال قبل ان کو چاک ۵۷۵ ای۔ بی نزد عارف والا ضلع ساہیوال میں مع اہل و عیال روانہ فرمایا تھا کہ وہاں سکونت اختیار کریں تاکہ اس علاقہ کے لوگوں کو ان کی

ذات سے فیض حاصل ہو۔ اُس گاؤں میں دو تین سال تک قیام کرنے کے بعد آپ مع اہل و عیال حریم شریفین کی زیارت کے لیے تشریف لے گئے۔ حج سے واپسی پر حضرت صاحب رحمۃ اللہ علیہ کی زیارت کے لیے حضرت کرانوالہ شریف آئے تو یہیں قیام پذیر ہو گئے اور پھر چک نمبر ۱۵۷-ای۔ بی نہ گئے۔ آپ اب حضرت صاحب رحمۃ اللہ علیہ کے وصال کے بعد دربار عالیہ کے سجادہ نشین ہیں۔ آپ نے متعدد مرتبہ حریم شریفین کی زیارت کی ہے۔ آپ کی اولاد میں دو صاحبزادیاں اور ایک صاحبزادہ سید غضنفر علی شاہ صاحب بخاری ہیں۔ صاحبزادہ صاحب تعلیم یافتہ ہیں اور بڑے ہونہار اور ملنسار ہیں۔

۳۔ حضرت صاحبزادہ سید عثمان علی شاہ بخاری دامت برکاتہم حضور کی اولاد پاک میں عمر کے لحاظ سے چھوٹے ہیں۔ اُن کا اسم گرامی حضرت اعلیٰ میاں صاحب شرقپوری کا تجویز کردہ ہے۔ آستانہ عالیہ کے متوسلین اور حضرت صاحب رحمۃ اللہ علیہ کے عقیدتمندوں میں "چھوٹے باباجی" کے عرف عام سے مشہور ہیں۔ نہایت معاملہ فہم، منتظم صاحب بصیرت اور دریا دل واقع ہوئے ہیں۔

بچپن سے ہی ان میں آثار بزرگی نمایاں تھے۔ کرانوالہ شریف میں کم سنی کے ایام میں جب حضرت صاحب قبلہ کی نظر شفقت اُن پر پڑتی تو آپ خوش ہوتے۔ ایک موقع پر آپ کو دیکھ کر فرمایا "اور تو مجھے معلوم نہیں۔ اگر عثمان علی شاہ دعائے کے لیے دونوں ہاتھ اٹھادیں تو کوئی وجہ نہیں در اجابت وانہ ہو"

حضرت اعلیٰ حضرت میاں صاحب رحمۃ اللہ علیہ سرکار شرقپوری کے وصال

کے بعد دوسرے یا تیسرے عرس مبارک کا موقع تھا۔ حضرت صاحب قبلہ رحمۃ اللہ علیہ کا قیام ان دنوں موضع کرموں والہ شریف ضلع فیروز پور میں تھا۔ عرس مبارک پر حاضری کی تیاری شروع ہوئی تو حضرت صاحب قبلہ رحمۃ اللہ علیہ نے صوفی نور عالم صاحب ہیڈ کوارٹر ڈویژنل ریلوے آفس فیروز پور اور مولوی کرم الہی صاحب کو ارشاد فرمایا کہ "آپ دونوں صاحبزادہ صاحبان (سید محمد علی شاہ صاحب اور سید عثمان علی شاہ صاحب) کو ساتھ لے کر شہر شریف چلیں میں بھی آ رہا ہوں۔ چنانچہ دونوں حضرات کے ہمراہ صاحبزادہ صاحبان شہر شریف پہنچ گئے۔ صوفی صاحب کا بیان ہے کہ دربار شریف پر حاضری دینے کے بعد وہ صاحبزادگان کے ہمراہ جامع مسجد حضرت میاں صاحب رحمۃ اللہ علیہ میں گئے ان دنوں حضرت حاجی عبدالرحمن صاحب رحمۃ اللہ علیہ خلیفہ حضرت قبیلہ میاں صاحب رحمۃ اللہ علیہ مسجد شریف کے جنوبی حجرے میں مقیم تھے اور فالج کی وجہ سے معذور تھے۔ نماز پنجگانہ مسجد میں موہڑے پر بیٹھ کر باجماعت ادا کرتے تھے۔ صوفی صاحب صاحبزادگان کے ہمراہ حاجی صاحب رحمۃ اللہ علیہ کے حجرے میں زیارت کے لیے گئے۔ حاجی صاحب دونوں صاحبزادگان کو بڑی خندہ پیشانی سے ملے۔ پہلے صاحبزادہ محمد علی شاہ صاحب سے مخاطب ہو کر فرمایا "پیر جی! ہم نے صرف صاحبزادہ ہی نہیں بنا۔ اللہ اللہ بھی کرنا ہے۔" بعد ازاں صاحبزادہ عثمان علی شاہ صاحب کی جانب متوجہ ہو کر فرمایا (آپ کی عمر اس وقت بارہ تیرہ سال تھی) "یہ تو بہت بڑا بابا ہے۔ خواجہ عثمان علی شاہ! پیر جی۔ بوجہ بیماری معذور ہوں اور کھاتہ، اپنی تعظیم بجا نہیں لاسکتا۔" پھر خاموش ہو گئے اور کچھ دیر بعد بڑی شفقت سے رخصت فرمایا۔ حضرت صاحب نے اس ملاقات کا ذکر سن کر خوش ہو کر فرمایا۔ "پیر جی! حاجی صاحب نے آپ کو خواجہ بنا دیا ہے۔ قیام پاکستان کے بعد حضرت صاحب رحمۃ اللہ علیہ اوکاڑہ کے قریب

ایک گاؤں پکاچک میں تشریف لے آئے۔ اور یہاں اقامت اختیار کی یہ بستی اب حضرت کرمالنوالہ شریف کہلاتی ہے۔ یہاں صاحبزادہ سید عثمان علی شاہ صاحب اپنی اطاعت شکاری اور سعادت مندی کے سبب دن بدن حضرت صاحب رحمۃ اللہ علیہ کا زیادہ سے زیادہ قرب حاصل کرتے گئے۔ حتیٰ کہ آپ نے سنگر کا انتظام و تقسیم اور دیگر جملہ امور کی نگہداشت اور اہتمام صاحبزادہ سید عثمان علی شاہ صاحب کے سپرد کر دیا۔ اس فقیر کو اس عرصہ میں تقریباً بارہ سال بطور مختار عام حضرت صاحب رحمۃ اللہ علیہ کی خدمت کرنے کی سعادت حاصل ہوئی۔ ان ایام میں آپ رحمۃ اللہ علیہ بالعموم جناب صاحبزادہ سید عثمان علی شاہ صاحب دامت برکاتہم کی رائے مبارک کی تصدیق فرمایا کرتے تھے۔

حضرت صاحب قبلہ رحمۃ اللہ علیہ
صاحبزادہ صاحب سے آپ کی الہانہ محبت
 کو آپ کے بے حد محبت تھی

اور بعض اوقات اس محبت کا اظہار بر ملا ہو جاتا تھا۔ ایک مرتبہ بہت سے احباب نماز عصر کے بعد صفت باندھے بیٹھے تھے۔ آپ کے مزاج مبارک میں اس وقت تازگی اور سگفتگی تھی۔ یہ فقیر دائیں جانب سے آخر میں بیٹھا ہوا تھا۔ آپ نے اچانک بائیں جانب صفت کے آخر میں بیٹھے ہوئے دوست سے دریافت کیا کہ "بناؤ تمہیں دونوں پیروں (یعنی صاحبزادوں) میں سے کس سے زیادہ محبت ہے؟" اُس نے بلا توقف کہا۔ "حضور! پیر عثمان علی شاہ صاحب سے" یکے بعد دیگرے سب سے یہی سوال ہوتا گیا اور سب کا جواب سوائے ایک شخص کے یہی تھا کہ اُسے پیر عثمان علی شاہ صاحب سے محبت ہے۔ پھر آپ نے ارشاد فرمایا۔ "میں کیا کروں میرے بس کی بات نہیں ہے۔"

مجھے بھی عثمان علی شاہ سے ہی محبت ہے۔“

پاکپتن شریف سے مغرب کی جانب چک نمبر ۳۶ ایس پی میں مزروعہ زمین کا ایک وسیع قطعہ آپ کو الاٹ ہوا۔ اس میں کچھ رقبہ ایک برساتی نالے کے کنارے پھیلا ہوا تھا اور اس میں جنگلی درخت بکثرت اُگے ہوئے تھے۔ اس جنگل کی کٹائی کر کے رقبے کو قابل کاشت بنانے اور ٹیوب ویل لگانے کے لیے حضرت صاحبزادہ سید عثمان علی شاہ صاحب خود کام کی نگرانی کے لیے وہاں تشریف لے گئے۔ آٹھ دس ماہ متواتر وہاں قیام رہا۔ اس دوران میں حضرت صاحب رحمۃ اللہ علیہ ہر اتوار کو چک ^{۳۶} ایس پی میں تشریف لاتے رہے اور اکثر اوقات زبان مبارک سے ارشاد فرمایا کرتے تھے کہ :
”میرا یہاں کوئی کام نہیں ہے میں تو صرف عثمان علی شاہ کو دیکھنے اور ملنے کے لیے آجاتا ہوں۔“

علاوہ ازیں بہت سے ایسے واقعات ہیں جن سے یہ ثابت ہوتا ہے کہ حضرت صاحبزادہ سید عثمان علی شاہ صاحب حضور کے منظور نظر تھے۔ آخر میں حضرت صاحبزادہ صاحب امت برکاتہم کے علو شان کے متعلق ایک اہم واقعہ کا ذکر ضروری ہے۔
حضرت صاحب رحمۃ اللہ علیہ کے خادم خاص محمد رمضان عرف رمضانی اور بشیر احمد صاحب راجپوت نے اس فقیر سے بیان کیا کہ جب آخری ایام میں مرض کی شدت کے باعث نقاہت بڑھ گئی تھی تو ایک رات نمازِ عشاء کے بعد آپ اپنے حجرہ مبارک میں فرشی بستر پر آرام فرماتے تھے۔ اُس وقت آپ پر عجیب جذب و کیف کا عالم تھا۔ اچانک آپ نے ارشاد فرمایا کہ رمضانی جاؤ پیر عثمان علی شاہ کو بلا کر لاؤ۔ میں ان کے حجرہ میں پہنچا اور عرض کیا کہ حضرت صاحب قبلہ نے یاد فرمایا ہے۔ وہ جلدی سے اُٹھے


اور میرے ساتھ ہو لیے۔ جب صاحبزادہ صاحب دامت برکاتہم آپ کے حجرہ مبارک میں داخل ہوئے تو باوجود کمزوری کے آپ اٹھ کر دو زانو بیٹھ گئے اور رضانی سے چاندی کا روپیہ لانے کو کہا۔ اُس نے چاندی کا روپیہ لا کر حاضر کر دیا۔ آپ نے وہ روپیہ دونوں ہاتھوں پر رکھ کر حضرت صاحبزادہ صاحب کو عنایت فرماتے ہوئے مصافحہ کیا اور فرمایا ”پیر جی! اللہ اللہ کیا کرنا اور لوگوں کو اللہ اللہ بتایا کرنا۔ میں نے آپ سے کچھ نہیں چھپایا“

اس کے بعد آپ پھر بستر پر آرام فرما ہو گئے۔ حضرت صاحبزادہ صاحب دامت برکاتہم غلبہ حال سے بے قرار ہو گئے اور اُن کی آنکھوں سے آنسوؤں کی جھری لگ گئی۔ کچھ دیر بے حس و حرکت بیٹھے رہے اور پھر ساتھ والے حجرہ میں تشریف لے گئے۔

حضرت صاحبزادہ سید عثمان علی شاہ صاحب دامت برکاتہم بڑی استعداد کے مالک ہیں اور ان کی ذات سے مخلوق خدا کو ہر طرح کا فیض حاصل ہو رہا ہے۔ آپ کی معاملہ فہمی، انتظامی صلاحیت، علو ہمتی اور وسعت قلبی کو مد نظر رکھتے ہوئے حضرت صاحب قبلہ رحمۃ اللہ علیہ نے وصال سے سات آٹھ سال پہلے ہی تمام امور آپ کی سپرداری میں دے دیے تھے۔ وسیع لشکر کی آمد و خرچ اور مہمانوں کی خبر گیری کا انتظام آپ کے حوالے کر دیا تھا۔ حضرت صاحبزادہ صاحب دامت برکاتہم کا اُس وقت سے اب تک یہی طریقہ ہے کہ آپ حضرت صاحب رحمۃ اللہ علیہ کے عقیدت مندوں اور متوسلین کا ہر طرح سے خیال رکھتے ہیں اور سب کے حسب حال توجہ فرماتے اور سلوک فرماتے ہیں۔ آپ کی ایک اقامت گاہ لاہور میں گڑھی شاہو کے مقام پر ہے مگر اکثر اوقات آپ حضرت کرناوالہ شریف میں ہی احباب سے ملتے ہیں۔

آپ کی شادی حضرت قبلہ سید نور الحسن شاہ صاحب رحمۃ اللہ علیہ حضرت
کیلیا نوالی سرکار کی دختر نیک اختر سے ہوئی اور آپ کی اولادِ پاک میں دو صاحبزادے سید
صمصام علی شاہ صاحب بخاری اور سید میر طیب صاحب بخاری رونق خاندانِ عالیہ ہیں۔
دونوں صاحبزادے نہایت سلیم الطبع اور ذہین ہیں۔

حضرت سید محمد امین شاہ صاحب بخاری رحمۃ اللہ علیہ



شجرہ شریفہ نقشبندیہ

مدینہ منورہ	۳- ربیع الاول ۱۰۰۰ھ	آئی بجزمت سید المرسلین خاتم النبیین رحمۃ للعالمین سیدنا و ویلتنا فی الدارین حضرت محمد مصطفیٰ صلی اللہ علیہ وسلم
مدینہ منورہ	۲۲- جمادی الاخریٰ ۱۰۰۳ھ	آئی بجزمت حضرت عبداللہ بن قحظہ صید اکبر رضی اللہ عنہ
مدائن	۱۰- رجب ۲۳۰ھ	آئی بجزمت حضرت سلمان فارسی رضی اللہ عنہ
مدائن	۲۳- جمادی الاولیٰ ۱۰۱۰ھ	آئی بجزمت حضرت امام قاسم بن محمد بن ابوبکر رضی اللہ عنہم
مدینہ منورہ	۱۵- رجب ۱۳۸ھ	آئی بجزمت حضرت امام جعفر صادق رحمۃ اللہ علیہ
بظام	۱۴- شعبان ۱۶۱ھ	آئی بجزمت حضرت بایزید بظامی رحمۃ اللہ علیہ
خرقان	۱۰- محرم ۲۲۵ھ	آئی بجزمت حضرت خواجہ ابوالحسن خرقانی رحمۃ اللہ علیہ
طوس	۳- ربیع الاول ۲۴۴ھ	آئی بجزمت حضرت خواجہ ابوعلی فارمدی رحمۃ اللہ علیہ
مرو	۲۴- رجب ۵۳۵ھ	آئی بجزمت حضرت خواجہ ابولویس ہمدانی رحمۃ اللہ علیہ
غجدوان	۱۲- ربیع الاول ۵۴۵ھ	آئی بجزمت حضرت خواجہ عبدالخالق غجدوانی رحمۃ اللہ علیہ
ریوکر نزد بخارا	یکم شوال ۶۱۶ھ	آئی بجزمت حضرت خواجہ عارف ریوگری رحمۃ اللہ علیہ
ابخیر فغنوی	۱۵ھ	آئی بجزمت حضرت خواجہ محمود ابخیر فغنوی رحمۃ اللہ علیہ
خوارزم	۲۸ ذی قعدہ ۶۲۱ھ	آئی بجزمت حضرت خواجہ علی راستنی رحمۃ اللہ علیہ
سامس	۱۰- جمادی الاخریٰ ۶۵۵ھ	آئی بجزمت حضرت خواجہ محمود بابا سامسی رحمۃ اللہ علیہ
سوخار	۸- جمادی الاولیٰ ۶۲۲ھ	آئی بجزمت حضرت خواجہ سید امیر کلال رحمۃ اللہ علیہ
قصر عافان	۳- ربیع الاول ۶۹۱ھ	آئی بجزمت حضرت خواجہ بہار الدین نقشبند رحمۃ اللہ علیہ

آئی بھرت حضرت خواجہ علاؤ الدین عطار رحمۃ اللہ علیہ	۲۰ رجب ۸۰۲ھ	نوجھائیال
آئی بھرت حضرت خواجہ لعقوب چرخي رحمۃ اللہ علیہ	۵۔ صفر ۸۵۱ھ	بلغنور
آئی بھرت حضرت خواجہ عبید اللہ اعرار رحمۃ اللہ علیہ	۲۹۔ ربیع الاول ۸۹۵ھ	سمرقند
آئی بھرت حضرت خواجہ محمد زاہد ولی رحمۃ اللہ علیہ	یکم ربیع الاول ۹۳۹ھ	موضع خوش
آئی بھرت حضرت خواجہ مولانا محمد درویش رحمۃ اللہ علیہ	۲۹ محرم ۹۷۵ھ	استقرار
آئی بھرت حضرت خواجہ محمد مکنگی رحمۃ اللہ علیہ	۲۲۔ شعبان ۱۰۰۸ھ	امکنگ
آئی بھرت حضرت خواجہ عبد الباقی باقی باللہ رحمۃ اللہ علیہ	۲۵۔ جمادی الاخریٰ ۱۰۱۲ھ	دہلی
آئی بھرت حضرت امام ربانی شیخ احمد سرہندی رحمۃ اللہ علیہ	۲۸۔ صفر ۱۰۳۲ھ	سرہند
آئی بھرت حضرت خواجہ محمد معصوم رحمۃ اللہ علیہ	۹۔ ربیع الاول ۱۰۷۹ھ	سرہند
آئی بھرت حضرت خواجہ عبد الواحد رحمۃ اللہ علیہ	۲۷۔ ذی الحجہ ۱۰۲۶ھ	سرہند
آئی بھرت حضرت خواجہ محمد سعید رحمۃ اللہ علیہ	۲۸۔ جمادی الاخریٰ ۱۰۷۱ھ	سرہند
آئی بھرت حضرت خواجہ محمد صلیف پارسا رحمۃ اللہ علیہ	یکم صفر ۱۱۳۳ھ	بامیال
آئی بھرت حضرت خواجہ شیخ محمد رحمۃ اللہ علیہ	—	—
آئی بھرت حضرت خواجہ محمد زمان رحمۃ اللہ علیہ	۴۔ ذی قعدہ ۱۱۸۸ھ	لاری
آئی بھرت حضرت خواجہ حاجی احمد رحمۃ اللہ علیہ	۱۲۲۳ھ	موضع بوسیدی
آئی بھرت حضرت خواجہ شاہ حسین رحمۃ اللہ علیہ	۷۔ صفر ۱۲۲۲ھ	زرچہتر (مکان شریف)
آئی بھرت حضرت خواجہ امام علی شاہ رحمۃ اللہ علیہ	۱۴۔ شوال ۱۲۸۲ھ	زرچہتر (مکان شریف)
آئی بھرت حضرت خواجہ صادق علی رحمۃ اللہ علیہ	—	زرچہتر (مکان شریف)
آئی بھرت حضرت خواجہ بابا امیر الدین رحمۃ اللہ علیہ	۹ ذی قعدہ ۱۳۳۱ھ	کوٹہ شریف

آئی بکرمیت حضرت خواجہ میاں شیر محمد رحمۃ اللہ علیہ ۳۔ ربیع الاول ۱۳۲۲ھ شریف شریف
 آئی بکرمیت حضرت خواجہ سید محمد اسماعیل شاہ بخاری رحمۃ اللہ علیہ ۲۶۔ رمضان المبارک ۱۳۸۵ھ حضرت کربانوالہ

شجرہ شریف نقشبندیہ (منظوم)

(از مولوی محمد اکرام مولف کتاب ہند)

یا الہی کر کرم اپنی عطا کے واسطے	رحم کر ہم پر محمد مصطفیٰ کے واسطے
بخش دے ساری خطائیں اے مرے مولا کریم	حضرت صدیق اکبر با وفا کے واسطے
دولتِ صبر و رضا دے خوگر تسلیم کر	حضرت سلمانِ فارس بے ریا کے واسطے
کر عنایت مجھ کو سوزِ عشق و مستی اے خدا	حضرت قاسم امام و مقتدا کے واسطے
میرا دل معمور کر صدق و یقین کے نور سے	جعفر صادق امام اولیاء کے واسطے
فصل سے اپنے عطا کر نعمتِ قرب و حضور	شیخ کامل بایزید باحثِ خدا کے واسطے
بوالحسن خرقانی۔ شیخ ابو علی صاحب کمال	خواجہ یوسف، شہ جوڈ و سخا کے واسطے
عبد خالق غجدانی، عارف محمود نیز	شیخ علی راسیتنی شاہ ہدی کے واسطے
خواجہ بابا سماسی حضرت سید امیر	نقشبندی بہاؤ الدین ضیا کے واسطے
شیخ علاؤ الدین عطار حقیقت آشنا	مولانا یعقوب چرخنی باصفا کے واسطے
خواجہ اسرار دانائے رموز معرفت	اور محمد زاہد حضرت مولانا کے واسطے
شیخ درویش محمد۔ خواجگی امکانی نیز	باقی باللہ عارفِ راہِ ہدی کے واسطے
شیخ سرہندی مجدد الف ثانی خضر راہ	پیر کامل شیخ احمد پیشوا کے واسطے

حضرت قیوم ثانی خواجہ معصوم و سعید
 بغض و کینہ سے الہی پاک کر سینہ مرا
 حضرت خواجہ محمد، حاجی احمد، شاہ حسین
 اور امام با علی مشکل کشا کے واسطے
 ہادیان دین سپناہ حق آشنا کے واسطے
 یا الہی معرفت اور سوز و مستی کر عطا
 کر عطا سب کو الہی دو جہاں کی نعمتیں
 قطبِ دوراں شیخِ کامل چار مہلے چار گاہاں
 حضرت خواجہ حنیفی پارسا کے واسطے
 شیخ محمد زکی با حندا کے واسطے
 شہرِ حق شہیر محمد با صفا کے واسطے
 شاہِ کرمانوالا مادی با خدا کے واسطے
 حضرت اسمعیل شاہ غوثِ الہی کے واسطے

مشکلیں آسان کرے دینِ دنیا کی تمام
 مرشدِ کامل حقیقت آشنا کے واسطے

شجرہ شریفِ چشتیہ

ہمارے پیرو مرشد شیخ الاسلام حضرت سید محمد اسمعیل شاہ بخاری رحمۃ اللہ علیہ کو
 نسبت تھی حضرت مولانا شرف الدین رحمۃ اللہ علیہ سے جو کہ خلیفہ تھے حضرت خواجہ الشہنشاہ
 تونسوی رحمۃ اللہ علیہ کے اور وہ خلیفہ تھے اپنے جد امجد حضرت خواجہ شاہ محمد سلیمان رحمۃ اللہ علیہ کے
 اور وہ خلیفہ تھے حضرت خواجہ نور محمد مہاروی رحمۃ اللہ علیہ کے اور وہ حضرت خواجہ مولانا فخر الدین
 فخر جہاں رحمۃ اللہ علیہ کے اور وہ حضرت مولانا خواجہ نظام الدین اولیاء محبوب الہی رحمۃ اللہ علیہ کے
 اور وہ شیخ الشیوخ فرید الحق والدین مسعود ابو دھنی رحمۃ اللہ علیہ کے اور وہ خواجہ قطب الدین بختیار
 کاکلی اوشی رحمۃ اللہ علیہ کے اور وہ خواجہ غریب نواز معین الدین حسن سنجرئی اجمیری رحمۃ اللہ علیہ کے

اور وہ خواجہ عثمان ہارونی رحمۃ اللہ علیہ کے اور وہ خواجہ حاجی شریف زین الدین رحمۃ اللہ علیہ کے
 اور وہ خواجہ مودود حشتی رحمۃ اللہ علیہ کے اور وہ شیخ ابو یوسف حشتی رحمۃ اللہ علیہ کے اور وہ خواجہ
 ابو محمد حشتی رحمۃ اللہ علیہ کے اور وہ خواجہ ابو اسحاق شامی رحمۃ اللہ علیہ کے اور وہ خواجہ خدیفہ عثمانی
 رحمۃ اللہ علیہ کے اور وہ خواجہ ابراہیم الاوہم رحمۃ اللہ علیہ سلطان بلخ کے اور وہ شیخ فضیل بن عباس
 رحمۃ اللہ علیہ کے اور وہ شیخ عبدالواحد بن زید رحمۃ اللہ علیہ کے اور وہ خواجہ حسن بصری رحمۃ اللہ علیہ
 کے اور وہ امیر المؤمنین حضرت علی المرتضیٰ کرم اللہ تعالیٰ وجہہ الکریم کے اور وہ حضرت رالتاب
 سرری کوئین محمد مصطفیٰ صلی اللہ علیہ وسلم کے وَهُوَ مِنَ اللَّهِ تَعَالَى عَزَّ وَجَلَّ

خاتمہ کلام

من آں حکم کہ ابر نو بہاری کند از لطف بر من قطره باری

اگر بر روید از تن صد زبانم چو سون شکر لطفش کے تو انم

اللہ جل جلالہ وعم نوالہ کا احسان عظیم ہے جس نے اس فقیر پر تقصیر کو اپنی

خاص عنایت سے اس کتاب کی تکمیل کی توفیق عطا فرمائی۔ اُس قادرِ مطلق کے اس احسان

کا کما حقہ شکر ادا کرنا مشکل ہے۔ میرے لیے یہ دارین کی سعادت ہے کہ اپنے پیرو مشد

کا ذکر خیر بیان کرنے کے قابل ہوا ہوں۔ و حقیقت اُس شاہبازِ ولایت کے حالات و کمالات

کا بیان میرے جیسے سراپا غفلت انسان کے بس کی بات نہیں تھی۔ یہ محض اللہ کریم کا فضل

اور حضرت صاحب رحمۃ اللہ علیہ کی نظرِ کرم ہے جس کی برکت سے یہ کام پایہ تکمیل کو پہنچا۔

دورانِ تالیف و اشاعت کتاب اس ناچیز کو ہر مرحلہ پر تائیدِ غیبی حاصل رہی۔

جو اس بات کا ثبوت ہے کہ میری یہ کوشش شرفِ قبولیت حاصل کر چکی ہے۔ توقع ہے کہ صاحبِ نسبت اور صاحبِ حال حضرات بالخصوص اور ہر طبقہ خیال کے احباب بالعموم اس سے متفیض ہوں گے۔ روایت بیان کرنے میں اس بات کا خاص طور پر خیال رکھا گیا ہے کہ راوی نے اہل واقعہ بے کم و کاست بیان کیا ہو اور کسی قسم کی تقاطعی یا مبالغہ آرائی سے کام نہ لیا ہو۔ تعلیم یافتہ نوجوانوں اور خشک عالمانِ دین کے دلوں میں اہل اللہ کی محبت کا جذبہ پیدا کرنے میں یہ کتاب بہت ممد و معاون ثابت ہوگی۔ یہ فرضی قصے کہاتیاں نہیں ہیں بلکہ حقیقی واقعات ہیں جن میں سے اکثر کا وقوع اس حقیر کے ذاتی مشاہدہ اور علم کی بات ہے۔ ایسے بے شمار اسرار و رموز جو عوام الناس کے عقل و فہم سے بالا ہیں دانستہ یہاں بیان نہیں کیے گئے۔ کفر و الحاد اور بے دینی کی تاریکیوں کے دور میں اگر اس کتاب کے مطالعہ کے بعد کسی ایک خوش بخت انسان کے دل میں نورِ ایمان کی چمک اور اہل اللہ کی محبت کی ضیا پیدا ہو گئی تو میری روح کو تسکین حاصل ہوگی۔

آخر میں صمیم قلب سے میری یہ دعا ہے کہ مولا کریم ہم سب کو اپنی خالص محبت عطا فرمائیں اور اپنے حبیبِ پاک صلی اللہ علیہ وآلہ وسلم اور اولیاءِ صالحہ امت کی دولتِ اُلفت سے مالا مال فرمائیں نیز ہمیں اپنے برگزیدہ بندوں کے اتباع کی توفیق عطا فرمائیں۔

وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِينَ وَالصَّلٰوةُ
 وَالسَّلَامُ عَلٰى خَيْرِ الْخَلَائِقِ سَيِّدِنَا وَ مَوْلَانَا مُحَمَّدٍ
 وَ اٰلِهِ وَ اَصْحَابِهِ اَجْمَعِينَ ط وَ اَرْحَمُنَا مَعَهُمْ بِرَحْمَتِكَ
 يَا اَرْحَمَ الرَّاحِمِينَ

یہ کتاب ماہ جولائی ۱۹۷۸ء کے دوسرے ہفتے میں برائے طباعت پریس کے حوالے کی جانے والی تھی کہ اچانک ۹ شعبان ۱۳۹۸ھ مطابق ۱۵ جولائی ۱۹۷۸ء کو تیسرے عثمان علی شاہ بخاری رحمۃ اللہ علیہ کے وصال کا ساعتِ نسیم پیش آیا۔

كُلُّ مَنْ عَلَيْهَا فَانٍ وَيَسْبِقُ وَجْهَ رَبِّكَ ذُو الْجَلَالِ وَالْإِكْرَامِ
 اجاب کے قلب اس تازہ گہرے زخم سے چور چور ہو گئے۔ حضرت صاحبزادہ صاحب رحمۃ اللہ علیہ کا اس قدر عجلت کے ساتھ اس دارِ فانی سے سخت سفر باندھ کر دارِ بقا کی جانب روانہ ہو جانا سب کو تڑپا گیا۔ ہر دیدہ گریاں اور ہر دل بریاں تھا۔ آپ کیا چلے گئے بزمِ اجابتِ افسردگی چھا گئی۔ شمعِ محفل بجھ جانے سے چاروں طرف اندھیرا پھیل گیا۔ ہر سو دیرانی ہی دیرانی نظر آرہی تھی۔ غم و اندوہ کی ان تاریکیوں کو دور کرنے کے لیے اللہ تعالیٰ نے اپنی حکمتِ کاملہ سے دوسری روشن شمعوں کا سامان پہلے سے کر دیا تھا۔ صاحبزادہ سید مصام علی شاہ صاحب بخاری اور صاحبزادہ سید میر طیب شاہ صاحب بخاری دستِ بکاتم چندے آفتابِ چندے ماہتاب ہیں۔ دونوں حضرات نجیب الطریفین ہیں اور متموسلین دربارِ عالیہ حضرت کرمانوالا شریف کے لیے ہر طرح سے واجب الاحترام ہیں۔ اللہ رب العالمین گلشنِ رسالت کے ان نونہانوں کو اپنے عظیم المرتبت دادِ ا پاک اور نانا پاک کے نقشِ قدم پر چلنے کی توفیق عطا فرمائیں اور خدمتِ دین و ملت کا جذبہ عنایت فرمائیں۔ اللہ تعالیٰ انہیں خلقِ خدا کے لیے رشد و ہدایت کا ذریعہ بنائیں۔

ایں دُعا از من و از جملہ جہاں آمین باد

صاحبزادہ حضرت بابا جی تیسرے عثمان علی شاہ بخاری رحمۃ اللہ علیہ کے شمائل و حالات الگ شائع کیے جائیں گے۔ وَمَا تَوْفِيقِي إِلَّا بِاللَّهِ۔

خادم آستانہ عالیہ حضرت کرمانوالا اہل بیت

سرایِ نخلت محمد المرام

